

"L-Imnara" hu perjodiku li johroġ darba fis-sena mill-Ghaqda Maltija tal-Folklor. Jitqassam b'xejn lill-membri ta' l-Ghaqda u ma jinstabx għall-bejgħ. Il-ħlas tas-shubija fl-Ghaqda (li jista' jiġi rivedut) hu ta' LM1.50 fis-sena għall-membri f'Malta, LM2.50 fis-sena għall-membri fl-Ewropa, u LM 3.00 fis-sena għall-membri fl-Awstralja. Tithallas ukoll lira ohra bħala registrazzjoni darba biss.

Min irid jissieheb fl-Ghaqda Maltija tal-Folklor u jirċievi "L-Imnara" taht il-kundizzjonijiet msemmija, għandu jibgħat il-ħlas dovut lit-Teżorier: Is-Sur George Glanville, "Spring", Triq Mater Boni Consilii, Il-Fgura, PLA 16.

Il-perjodiku "L-Imnara" ilu johroġ mill-1978. L-artikoli jittrattaw il-folklor lokali u huma riżultat ta' osservazzjonijiet u riċerki oriġinali. Il-kitbiet huma prinċipalment bil-Malti, iżda jistgħu ikunu bl-Ingliż.

Kitbiet oriġinali jistgħu jintbagħtu lill-Editur: Is-Sur Gużi Gatt, 7C "Perry Courts", Triq B'kara, San Ġiljan SLM 13.

L-GHAQDA MALTIJA TAL-FOLKLOR:

Il-Kumitat għas-sena 2007:

President Onorarju: Is-Sur Guido Lanfranco.

President: Is-Sur Angelo Dougall; Segretarju: Is-Sur Gużi Gatt; Teżorier: Is-Sur George Glanville; Assistant Segretarju: is-Sur Carmelo Pace, Assistant Teżorier: Is-Sur Alfred Borg, Membri: is-Sur Anton Attard; is-Sur Frans Farrugia; u Is-Sur Alfred Fenech,

L-Imnara



L-IMNARA

Vol. 8 Numru 4

2007

Harga Numru 31

IT-TLETIN SENA TA' PUBBLIKAZZJONI

WERREJ

Drawwiet Maltin – Dokumentazzjoni Bikrija; Stanley Fiorini 154

Aktar Intietef Folkloristiċi mill-Ghasri: Toni Calleja 159

Il-Balklor Tony Camilleri: Guido Lanfranco 163

Ġraja ta' Żmien il-Gwerra – Niket u Ferh George Cilia 166

L-Iżvilupp u Hal Balzan: Alfred Borg 169

Ix-Xibka tal-Lampuki: Frans Farrugia u Gużi Gatt 172

It-Toponomastika ta' Ghar Lapsi, Wied iż-Żurriq U Filfla:

Alex Camilleri 175

Laqmijiet f'Għawdex fis-Seklu Dsatax: Franco Masini 186

il-Bebbox: Karmenu Pace 188

Il-Hajbu: George Cilia 193

Apprezzament: Maria Rosaria Pisani: 194

Għajdut, Qlajjiet, u Folklor fuq ir-Rettli u l-Amfibji tal-Gzejjer Maltin:

Arnold Sciberras 195

Bullettin ta' L-Ghaqda Maltija tal-Folklor. Johroġ darba fis-sena. L-opinjoni li jidhru hawn m'humex neċessarjament dawk ta' l-Ghaqda jew ta' l-Editur, jekk ma jkunux hekk speċifikati.

Indirizz ta' l-Editur: 7C "Perry Courts", Triq B'kara, San Ġiljan, STJ 1307

DRAWWIET MALTIN – DOKUMENTAZZJONI BIKRIJA ⁽¹⁾

Stanley Fiorini

Id-dixxiplina tal-Folklor ghandha bhala wiehed mill-ghanijiet siewja taghha il-harsien ghal min jiġi warajna tad-drawwiet hajjin ta' pajjiżna u t-tifikiriet ta' daww l-oħra li mietu. Ma tridx wisq sforz biex tikkonvinċi ruħek kemm il-memorja tal-bniedem individwali, u allura wkoll dik kollettiva, hi dgħajfa u għalhekk mhux ta' min jorbot fuqha meta qed infittxu l-egħruq tad-drawwiet taghna. Hafna aktar shiħa w soda u ta' min jorbot fuqha għal dan il-ghan hi l-kitba li fadlilna minn dak li hallewlna missirijietna. Hu sewwasew hawn fejn il-hidma tal-folklorista tissieheb ma' u tistaghna bir-riċerka ta' l-istorjografu biex tinkixef għad-dawl u għal min jiġi warajna il-mod tal-hajja tal-Maltin u l-Għawdxin kif żviluppat matul il-medda tas-snin. Hafna aspetti tal-hajja Maltija għadhom jintlemhu sew fid-dokumenti li fadlilna mill-imghoddi, dokumenti ta' min jorbot fuqhom, datati jew databbli u allura jagħtuna hjieli tajba ta' l-egħruq ta' drawwietna.

Li nixtieq nagħmel magħkom illeġja hu li nidentifika diversi minn dawn id-dokumenti li għandhom relevanza soċjali u li jghinuna nqarrbu sew lejn in-nisel u l-iżvilup ta' drawwiet missirijietna. Ta' siwi kbir għal dal-proġett hi s-sensiela ta' kotba li qed tissawwar bl-isem *Documentary Sources of Maltese History* li minnha diġa' deħru għaxar volumi u hemm jinhmew xi hamsa oħra. B'din il-ghodda f'idejna, irrid inħares lejn diversi oqsma tal-hajja Maltija ta' l-imghoddi.

BIEDJA U SAJD

Jekk nagħtu harsa fuq fuq lejn it-terminoloġija tal-biedja u sajd taghna, malajr nintebħu li, b'xi eċċezzjonijiet hafna drabi spjegabbli, l-egħruq tal-biedja taghna huma Semin u, għalhekk, eqdem minn daww tas-sajd, li huma deskritti b'terminoloġija aktarx Romanza. Dwar dan kiteb hafna Ġuże' Aquilina. Hekk naraw id-diskors bażiku tal-bidwi Malti kollu ġej mill-Għarbi: il-kelma bidwi nfisha, raħal, raħhal, merħla, għalqa, hitan tas-sejjeħ. Għażaq, mghażqa, hawwel u żara', nibet u nebbieta, hasad, mingel, qamh u xghir, dres, andar, qiegħa, derra u midra, luħ, qata', taħan u mithna, dqiġ, għaġen, hobż, u l-bidwi reġa' harat bil-mohriet,

radda, sikka u l-bqija u raġa' hawwel u żara' u nibet...sena wara sena...imma kultant il-bidwi jhalli l-hamrija fir-raba' tistrieħ. Imma l-bidwi kien ikabbar ukoll egħlejjel oħra: għeneb bl-egħnieqed tagħhom fuq iż-żraġen tad-dwieli, rummien, ħawh, lanġas, tuffieħ, dulliegh, bettieħ, bhajra u l-bqija, kif ukoll, għalkemm inqata'; il-qoton, imma ta' lanqas għadna nafu bih. Imma wkoll oħrajn li t-tifikira wahdaniya li baqagħlna tagħhom tinsab biss ingastata fit-toponomastika taghna, li naqrawha f'dawn id-dokumenti wkoll – infakkar hawn fix-xogħol ta' seħibna Wettinger – bħal ngħidu aħna, Fiddien: kannamieli; kontu tafu li sa nofs is-seklu XVII kien għad hemm Wied il-Qasab Helu, qrib ir-Rabat? Sewwasew fejn illum hemm il-Fiddien? [Abela] filwaqt li ma rridux ninsew li Sqallija kellha industrija qawwiya taz-zokkor ta' lanqas sa mis-seklu XIII [Trasselli].

Xi ngħidu mbagħad għall-merħliet li jissemmev fid-deskrizzjoni ta' ldrisi fis-seklu XII, flimkien mal-ghasel u n-naħal li għalihom jghidilna li kienu msemmiya l-gzejjer taghna? Mhux ta' b'xejn li t-terminoloġija bażika f'dawn l-oqsma hi Għarbija! Dawn il-kunsiderazzjonijiet jagħtuna x'naħsbu, għaliex id-drawwa tas-

sajd f'dawn il-gzejjer m'hi xejn inqas qadima. Insemmi kittieb ieħor Għarbi – Al-Himyari – li jikteb u jghid kif dawn il-gzejjer sas-seklu XI kienu msaġġra biż-żnuber, l-ghargħar u ż-żebbuġ - masġar tipiku Mediterranju – li minnu l-Għarab kienu jiġu jaqtgħu l-injam għall-imriekeb tagħhom, u kienu jiġu wkoll jiġbru l-ghasel u jistadu għall-hafna ħut tajjeb li kien ibejjet f'dawn ix-xtajtiet. Allura jekk iż-żewġ snajja' tal-biedja u tas-sajd diġa' kienu mħaddma fi żmien l-Għarab, għaliex għandu jkun hemm distinzjoni fit-terminoloġiji li fadlilna?

Għas-sajd, id-diskors ġej hafna minnu mill-lsqalli: luzzu, firilla, kajjikk, ċattra, konz, nassa, ċomba, kopp, gambli, ċkal, lampuki, tonn, awrat, ċerna, denċi, sargu, vopi, lizz, trill, tird, aċċol, ċervjol, traċna, ċipullazz, sardin, skorfon, pixxispad, pixxiplamtu u l-pixxi l-oħra kollha. Forsi raġuni għal dan jistgħu joffruhielna d-dokumenti li semmejna fil-bidu. Proporzjonalment l-attività' agrikola tidher li kienet bil-bosta aktar poplari minn dik tas-sajd u allura it-terminoloġija tal-biedja kienet aktar imħaddma mill-oħra u għalhekk baqgħet aktar hajja u produttiva. Biżżejjed insemmi li filwaqt li t-tliet volumi ta' atti

notarili li haġġu s'issa fid-*Documentary Sources* huma miżgħuda b'kuntratti li għandhom x'jaqsmu mal-biedja – estimu haġġ haġġ, minn 985 kuntratt ippubblikat, qrib lejn nofshom isemmu r-raba' – lanqas wiehed ma jsemmi s-sajd. Għall-ewwel hjiel ta' dan, ikollna mmorru fid-dokumenti ta' Palermo li jkopru 250 sena (fi tliet volumi s'issa) u, lejn it-tmiem, fis-sena 1484 niltaqgħu maż-żewġ aħwa Salvo u Duminko Pulicino qed jitolbu u jaqilgħu minghand il-Vicire' ta' Sqallija eżenzjoni mit-taxxa biex jithallew jibdeu jesperimentaw għas-sajd tat-tonn fl-ibhra Maltin [ASPRC3:411(13.vii.1484)].

Hamsin sena wara, mill-bidu ta' żmien l-Ordni, mbaġħad, għandna dokument interessanti li jiddeskrivi l-hut fis-suq Malti, ikklassifikat bil-mod kif inqabdu: *Li pixi dilo conzu (grana 8 per rotulo); li pixi dila xabuka (grana 4); li pixi dili bulichi (grana 4); li pixi zoe sardelli (grani 2 dinari 2); li pixi minuti zoe vopi et namusa (grani 2 dinari 2); li pixi dilo tunno, zoe, luzi, licholi, cherviuoli, plamiti et simili pixi (grana 8).* [Univ. 12]. F'pandetti oħra ta' dan iż-żmien jissemmew *li pixi dila riti dila macza; li pixi minuti, zoe, scorfini et salpi u li pixi dilu conczu et dili nassi.*

JUXTA USUM MELITE/ GAUDISII

Dawn id-dokumenti li semmejna sikwit tidher fil-kuntratti tagħhom il-frazi *juxta usum Melite / Gaudisii* (skond il-każ) biex in-nutar ifisser dik l-attività partikolari b'mod speċifiku hafna, jiġifieri **skond id-drawwa tal-Maltin jew Ghawdxin**. Dan hu ta' siwi kbir għal dak li qegħdin naghmlu. Biex inkomplu fuq it-tema tal-biedja li bdejna biha, niltaqgħu ma' dawn li ġejjin, kollha meħudin mill-perjodu 1467-1500:

Concessio ad campensiam juxta usum Melite, jiġifieri, mezzadrija, jew shab f'impriza agrikola skond l-użu Malti. Nagħtu xi eżempji: Liemu Famagusta mis-Sigġiewi u Pawlu Ghaxaq minn Hal Żebbuġ

jaghmlu kuntratt ta' shab fl-1467 li bih Famagusta jintrabat li jqabbell lil Ghaxaq l-egħlieqi Ta' Xellula, Ta' Haġġam u oħrajn u jagħti wkoll żewġ imħaret, żewġ sikek tal-mohriet, tiben li kellu f'dar is-Sigġiewi, seba' gniedes, barri, baqra u erħa, sittax-il naghġa tqila u żewġ mogħżiet biex Ghaxaq ihaddimhom u fl-aħħar il-profitti li jkun saru jinqasmu [Z3:1,13]; dan kuntratt tipiku skond l-użu Malti. Fl-istess sena, Kola Caxaru mill-Imdina jagħmel kuntratt għal hames snin ma' Girgor Calleja li fih Caxaru jikkontribwixxi baqra, barri ta' sentejn, għoġol, biex Calleja jhaddimhom u jinqasmu l-profitti wara hames snin, dejjem skond l-użu ta' Malta [Z3:33]. Rarament, niltaqgħu wkoll ma' kuntratt ta' dan it-tip li jkun ukoll *societas juxta usum Gaudisii*, bħal meta Betta de la Habica mill-Imdina daħlet shab ma' Bertu Mintoff minn Ghawdex f'bagħal li hi qabblitlu [Z1:44]; il-kondizzjonijiet tal-kuntratt kienu skond l-użu Ghawdxin.

It-tul tal-qbiela skond l-użu Malti kien erba' snin [Z1:62]. Jidher li l-gabillott Malti, dejjem skond l-użu Malti, kien iħawwel numru ta' sigar, spejjeż għalih, fl-art imqabbla u jara li dawn ikunu għadhom haġġin fi tmiem il-qbiela [Z1:286;Z2:162]. F'każ ta' tqabbil ta' naghġa u mogħoż, dak li kien jitqies bħala hlas fi prodotti kien ukoll determinat mid-drawwa Maltija; f'każ minnhom dan kien jammonta għal qantar u nofs ta' gbejna moxxa [Z1:337]. Hafna interessanti huma d-dettalji tal-kuntratt li sar bejn Kola Caxaru mill-Imdina u Randin Busuttill fl-1496 [Z2:313]: *Juxta usum Melite* Caxaru qabbell il-merħliet li kellu jirgħu f'Għajn Rihana bir-rata ta' hda-x-il rbieghi u erba' habbiet, flus ta' Malta, għal kull naghġa u tmien irbieghi għal kull mogħża. Busuttill intrabat li jhallas lil Caxaru żewġ qnatar u nofs gobon moxx skond ir-rata ta' Malta u jhallas nofs f'Jannar u nofs iehor f'nofs ir-Randan ta' wara, kif ukoll ghoxrin għubara ta' butir u għubara oħra ta' kwalita' oħra ta' butir, jghidulu *semen laqat*, bir-rata ta' 15-il

habba għal kull għubara; kellu jagħti wkoll hamsin haruf jew gidi milli jitwiendu, nofs irġiel u nofs nisa, bir-rata ta' 15-il habba l-wiehed, u dawk li jzomm għalih biex jiekol minnhom ried iħallas għalihom bl-irħis, bir-rata ta' 10 habbiet 'il wiehed; dawn il-hrief u gidien ried iroddhom lejlet l-istrina. Is-suf tal-frieħ tal-merħla li kellu jgizż hu, kien kollu għal Randinu, is-suf ta' l-imtaten kien għal Caxaru u dak tan-naghġa ukoll għajr għal sitt wiżniet biss li seta' jzomm Randinu. Randinu kellu juri lill-prokuratur ta' Caxaru l-irjus tan-naghġa li kienu jkun mietu bil-ġasra (aktarx marda tan-naghġa). Randinu kellu d-dritt li jzomm jirgħu mal-merħla ta' Caxaru sa 24 naghġa jew mogħża oħra u żewġ hanżiriet minn tiegħu jew għal haddieħor franki minn kull hlas ta' mergha; għal aktar minn hekk kellu jhallas bir-rata ta' rbieghi għal kull ras. Il-mod tal-hlas tal-qbiela ordinarju ukoll kien isir *juxta usum Melite*; dan kien isir terz fil-Milied, terz fl-Għid u terz f'nofs Awwissu (jiġifieri f'Santa Marija), b'lura [Z1:337].

Il-ghoti bi qbiela ta' art biex tinżera' bil-qoton ukoll kien determinat *juxta usum Melite* [Z2:229]. Hekk, ngħidu aħna, il-prokuratur tal-Katidral, Antoni Gatt Desguanez, qabbell għal erba' snin il-qasam Ta' Vnezja lil Wistin Busuttill li kellu jiżra' fih qantarejn u hames wiżniet żerriegħa tal-qoton kull sena u kellu jrodd kull sena 'l hekk imsejjah *tiburtil* (forsi minn *tributo, tributino, tributin*) ta' sitt fforini *juxta usum Melite*, nofsu f'San Martin u n-nofs l-ieħor fil-Milied ta' wara [Z1:120]. Sal-mod kif kellu jinsarr il-qoton kellu jkun skond id-drawwa Maltija [Z1:22,31,200;Z2:338].

Incidentalment, mill-eżempji citati, diġa' toħroġ ċar id-drawwa Maltija ta' hlasijiet fil-festi tal-Knisja: Għall-qoton, f'San Martin u l-Milied, għall-mergha fl-istrina u fir-Randan, għall-qmuh, fil-Milied, l-Għid u Santa Marija; dan jagħmel hafna sens meta nikkonsidraw meta kien jagħti l-frott tiegħu il-

prodott ikkonċernat u li dan kien jahbat ftit qabel il-festa u li allura l-gabillott kien ikollu l-flus u seta' jhallas.

Dan it-termnu *juxta usum Melite* niltaqghu mieghu f'hafna kuntesti ohra. Fil-kitbiet taż-żwieġ insibu kemm-il darba li d-dota lill-għarusa ngħatat skond l-użu Malti. Il-valur tad-dota maqbula bejn l-għarus u niesu, minn-naħa, u l-missier jew il-familja tal-għarusa, mill-ohra, kien ikun stmat minn nies li jifhmu, hbieb taż-żewġ partijiet, skond id-drawwa Maltija [Z1:66,341]. B'mod partikolari, kienet drawwa Maltija li l-għarus kien jagħti personalment lill-għarusa għotja ta' flus, imsejha dodarju, skond id-drawwiet tagħna [Z1:333]. Parti mid-dota kienet, tista' tgħid dejjem, is-sodda jew aħjar il-mitrah – *lectus*, u dan kien ikun dejjem misrur, *fulcitus juxta usum Melite* [Z1:23]; f'każ minnhom

niltaqghu ma' *juxta usum agrorum Melite* [Z2:94,95] skond l-użu tal-bdiewa Maltin. Iż-żwieġ dejjem kien isir skond l-użu Malti, jiġifieri, li l-gid li jgħib mieghu l-għarus ma jithallax ma' dak ta' l-għarusa [Z1:23], hekk li, jekk ma jkunx hemm tfal li laħqu s-sittax-il sena [Z3:87,127], mal-mewt ta' xi parti, kolloxx jerga' jmur mnejn ikun ġie. Meta jkun hemm it-tfal, mill-gid komuni, terz kien imiss lill-omm u żewġ terzi lit-tfal, skond il-konswetudni Maltija [Z1:81; ukoll, ibid:11,23,128,143-4,280]. Ma rridx ninsa nsemmi li l-mara ma kellhiex is-setgħa li tagħmel kuntratt minn rajha imma dejjem kellu jkollha l-hekk imsejjah *mundualdus* (protettur) skond id-drawwa Maltija [Z1:11,23]; dan huwa terminu ta' oriġni Lombarda u għalhekk nintebhu kemm kienet istituzzjoni qadima, jiġifieri ilha ġejja sa minn nofs l-ewwel millennju.

Essenzjalment qed ngħidu li Malta kellha l-konswetudnijiet tagħha kif kellhom il-bliet l-ohra tar-renju ta' Sqallija; ta' dawn nafuom sew x'kienu għax ġew studjati u ppubblikati filwaqt li aħna għadna qed nibdew. Dawn il-konswetudnijiet kienu wkoll jirregolaw, ngħidu aħna, l-apprendistati, bħal meta missier ta' żagħżuġ kien jiehu 'l ibnu jitgħalliem xi sengħa ma' mgħalliem – mastrudaxxa, hajjat, haddied, skarpan, eċċ. - u jiftiehem it-termni tal-kuntratt quddiem nutar ma' l-imgħalliem, dejjem *juxta usum Melite* [Z1:13]. Skond din is-sistema, l-imgħalliem irid, barra li jgħalliem is-sengħa sew, jagħti wkoll l-ikel u jxidd lill-lavrant tiegħu. Is-sistema ta' l-apprendistat kienet mifruxa sew u kienet thaddan mhux biss is-snajjja', imma wkoll għandna eżempji ta' kjeriċi apprendistati ma' kappillani kif ukoll żgħażaġh qed jitharrġu ma' nutara stabbiliti.



Bidwi jahrat bli-baqra Maltija

(hajr: Arthur Taliana)

Kondizzjonijiet simili kienu jriegu l-impjeg ta' persuna għall-qadi ta' min ihaddimha [Z1:43,48, 137, 189, 197]; dan kien japplika wkoll meta debitor ma kienx ikollu mnejn iħallas lill-kreditur tiegħu fiz-żmien stipulat u, kif ikun imniżżel fil-kuntratt tax-xogħol, kien ikollu jiskonta dejnu bis-servizz tiegħu personali; hekk, ngħidu aħna, *servire creditori serviciis suarum personarum juxta usum Malte anno quolibet computando cum debito* [Z1:270].

DOTI U TAGHMIR TAD-DJAR

Nerġgħu niġu għad-dota u x'kien ikun fiha dar Maltija. Sa żmien l-Assedju l-Kbir, qatt ma kont tiltaqa' ma' siġġu (għajr għal każ wiehed f'Għawdex, f'familja għanja). Dejjem jissem mew sodod, mghammra skond il-faxxa soċjali tal-proprietarju; diġa' rajna li tal-bdiewa kienu differenti. Niltaqgħu ma' saqqu misrur skond id-drawwa tal-Maltin u darba ma' wiehed *fulcitum juxta usum Gaudisii* [RFBIG:97]; fl-Imdina, l-Birgu u fil-Kastell t'Għawdex aktarx kont issibu fuq fallakki jew strippi [Z3:168,201], imma wiehed jiehu l-impressjoni li fl-irhula dawn ma kontx issibhom. Saħansitra niltaqgħu ma' każi ta' nies reqdin fuq it-tiben fl-art. F'każ uniku, f'Għawdex, niltaqgħu ma' wiehed mimdud qed imut fuq is-senduq! Għandna naħsbu li ġidu kollu kien taht rasu. Fl-Isptar ta' Santu Spirtu l-unika darba li jissem mew sodod jixbhu 'l dawk li nafu aħna; għandna deskrizzjoni ta' sodda minnhom magħmula minn twavel ta' l-injam imsammra flimkien u flok molol fis-sodda, nisġa ta' qasab, kollox marbut bl-ispag. Is-saqqu kien imur fuq kollox. Kien ikun mimli suf, li kultant kien jinħareġ, jinħasel, jitfettaħ, jitnixxef u jerga' jinsarr (kif niftakar li kienet tagħmel omni fi tfuliti); hekk naqraw li kien isir f'Santu Spirtu fl-1498. Minn diversi inventarji u testmenti fl-atti tan-nutara għandna deskrizzjonijiet dettaljati ta' kif

kienet tintrama s-sodda. Jissem mew (bl-Isqalli oriġinali) *cultri, cuxini, cuxinelli, pavigluni, plomacia* (i.e. mħadded), u *traverseri* (bl-Ingliš, *bolsters*, imħadded twal, imrembla għamla tonda, illum issibhom ħafna fi Franza); dan, naturalment, fi djar il-għonja. Jidhru ħafna dettalji dwarhom: *coperta di sita ad opu di pertica, cultra alba laborata ad undas cum rosis* (jiġfieri xogħol maħdum mewġ mewġ u b'disinn ta' ward), *cultras ad undas planas cum buctonis, de cindato cum barris sive listis crocei rubeique coloris cum fundo medio de inbroccato, cultra di tela bleui infoderata tela jalina, cuxinelli cum frinzis albis, cuxinelli intrasitati cum cordella larga diversi coloris, linteamina de lecto cum capite intagliato cum frinzis de seta, linteamina cum ritichella in capite* (bizzilla; it-termnu bizzilla ma niltaqgħux miegħu qabel l-1600), *traverserium de lecto de cuctono mayuto vellere plenum* eċċ.

L-enfasi jidher li kienet fuq il-bjankerija; jissem mew ukoll twapet: *tappetum ad tres rosas, tappetum Turchiskum duarum rotarum*, kif ukoll ħsajjar u twapet li jiddendlu mal-ħitan - *hasira di paramuru di xacca*. Għamara mill-inqas: sniedaq kemm trid u ta' kull għamla w daqs, *scrigni, scrignetti, scrignettum inferratum, scrignu Trapanisi, scrignu di nuchi prissu, capsas, capsecta, cassa, caxa, capsas di avitu, capsas de nuce, capsas de tiglo, capsecta de nucepresso, caxa di avitu ad opu di vitru*. Imbagħad xi mejda. Nistħajjel li billi siġġijiet ma kienx hawn u billi jissem mew tant il-ħsajjar u t-twapet, dawn l-imwejjed kienu baxxi ma' l-art u n-nies kienu joqogħdu ma' l-art madwarhom bħal fid-dinja Għarbija ta' dak iż-żmien. Interessanti l-kumment taż-żewġ tobba esperti fl-anatomija li studjaw il-fdalijiet ta' għadam tas-seklu XV f'Hal Millieri fejn skoprew difetti fit-*tibia* (il-qasba tas-sieq) u l-*fibula* (il-għadma rqiqqa ta' hdejn il-qasba) kompatibbli ma' min kien joqgħod

bil-qiegħda ma' l-art. Irrid inżid li, fil-knejjes kien hemm id-dkieken – bankijiet tal-ġebel – bejn il-hnejjiet kif nistgħu naraw f'għadd ta' knejjes qodma (il-parrocca l-qadima Hal Balzan, San Bażilju l-Qrendi, eċċ.) u kif jidher dokumentat fil-kitbiet li semmejna [RFBIG:78]. Din l-istampa ta' l-intern ta' dar Maltija essenjalment iddur fuq żewġ kmamar, tas-sodda u ta' l-ikel. Ma tantx inbidlet fis-sekli ta' wara kif johroġ minn kitba tiegħi li se tidher dalwaqt f'*Melita Historica*, fejn nanalizza tliet inventarji tat-tieni nofs tas-seklu XVI. Id-differenzi huma li hawn jibdwu jidhru aktar influwenzi Ewropej li bdew deħlin mal-miġja ta' l-Ordni: jibdwu jissem mew xi siġġu jew tnejn li ġew minn Venezja, it-tla għal pavaljun minnhom tidher li ġiet mill-Olanda, il-kurdiċelli li żejnu l-freneż ġew minn Napli u jibdwu jissem mew sofistikkazzjonijiet Taljani fl-armar tas-sodda bħat-*tornialetto*. Fil-kamra tal-pranzu, imbagħad, jibdwu jiffaċċaw pożati tal-fidda, inklużi frieket, kwies tal-fidda, xi salliera u platti kif ukoll kandlieri għal fuq il-mejda. Sa qabel l-ordni, id-dawl bix-xemgħa – blanduni, blandunetti – aktarx kont issibu fil-knisja; mid-dettalji li ħarġu dwar Santu Spirtu, l-isptar kienu jdawluh b'torċi ta' mazzi ta' zkkuk l-*ampelodesima*, bl-Isqalli *busa*.

L-ILBIES

Billi nagħti lista ta' oġġetti ta' lbies li niġbor minn xi inventarju ma nkunx qed nifisser kif u meta kien jintlibes dak l-oġġett. Deskrizzjoni aktar siewja toħroġ minn x'ingħad fil-qorti ta' l-Isqof fl-1521 f'kawża bejn Marianu de Armanino u Dun Dumink Dimech. Isimghu x'kellha xi tghid waħda mara xhud dwar it-tfajla fqira Isabella li wasslitha ommha mill-Birgu biex taħdem ta' seftura l-Imdina ma' De Armanino: "Meta rajt lil Isabella ma' ommha fid-dar tiegħu, Marianu qalilha tridx tibqa' sservih; hi qaltli iva u ommha fitt wara telqet lejn darha. Isabella baġhtet lura ma' ommha il-*manto* li ġiet imleffa fih u

Isabella baqgħet b'dak li kellha fuqha; kellha *uno cuctecto nigro vechu et di sucta havia uno dublecto minato et la camisa*; hwejjegħ ohra ma kellhiex u dak il-*cuctecto* wara baqgħitu lil ommha u Isabella baqgħet biss *cum la dublecto minato et la camisa*. Nikkonkludu li l-ilbies bażiku ta' mara kien qmejsa u dublett u li l-*cuctecto* kien jintlibes ġewwa – bħal ngħidu ahna *jersey*; fil-fatt il-kelma ġejja mill-Latin, *cotta*; illum termnu iehor għall-ispellizza tal-qassis; xi haġa li tintlibes fuq kollox. Il-*manto* kien *overall*, *poncho* għal barra. Il-kelma *dublectu* tidderiva mill-Franċiż, *double*, li minnha l-Ingliż *doublet* li hi ġakkettina ssikkata, bħal sidrija, għal raġel. Dan it-test li qrajt juri ċar li *dublectu* hawn Malta kellu, kif għad għandu, s-sinifikat modern tagħna għal dublett ta' mara.

L-inventarji li semmejt jagħtuna hafna dettalji ta' tiżjin fil-ilbies tan-nisa: *camisa lavurata di sita turkina, camisa intarrasiata di sita nigra cum li maniki larghi, veste di velluto carmezina rosso guarnita con passamani doro infodrata di taftan verde, scufia di sita* (irrid inżid li *scufia* kienu jilbsuha wkoll l-irġiel), *scufia di fachiolecto di sita russa cum perli, scuffii doro, cullaro richamato di filo doro, muccaturi di sita turchina* eċċ. Fost l-ilbies ta' fuq insibu, barra l-*cutetto* u l-*manto* li semmejna, il-*gippuni* (mill-Għarbi *gubba*; Taljan *giobba da camera*, fil-Malti baqagħna Bugibba, kunjom) u, naturalment, l-ghonnella. Il-kelma *faldetta* se nuri f'*Melita Historica*, l-ewwel li tissemma hu wara l-Assedju, imma *gonnella* niltaqgħu magħha jilbsuha fuq kollox kemm l-irġiel u kemm in-nisa hafna qabel l-ordni; jekk it-tnejn humiex l-istess haġa jew le ma nafx imma żgur li għonnella ġejja minn gonella. Tidher li, għan-nisa ta' lanqas, kellha hafna dehriet differenti, mhux kollha bħal tal-Mużew!: insibu *gonnella de damasco bianco, gonnella de taphita turchina, gonnella de scarlato, gonnella di Pirpignano* kif ukoll *gonnella di muchayari*.

Din ta' l-aħħar interessanti: *muchayari* fl-Isqalli tikkorrispondi mat-Taljan *mocaiardo*, bl-Ingliż *mohair*, jiġifieri magħmula minn xagħar il-ġemel jew il-moghża, u allura impermeabbli biex tintuża fix-xita! Dwar ilbies ta' l-irġiel irrid inżid li, mid-dokumentazzjoni ta' Santu Spirtu johroġ li t-termnu kużakk ifisser sempliċement qalziet.

Iż-żmien qasir u qed jagħfas. Ma nistgħux nitkellmu fuq kollox f'siegha. Irrid nagħlaq bi ftit kummenti dwar hwejjegħ varji. Dwar l-ikel, x'kien ikun hemm fis-suq johroġ mill-pandetti u bandi li kienet ixxandar l-Universita' kull bidu ta' Settembru biex tiffissa l-prezzijiet. Jissemmew diversi tipi ta' laħam – *crastatu, muntuni, pecura, boy, vacca, ginicza, vitella, beccu, crapa, porcu orjatu* (geddum fix-xgħir) *porcu dila xara, troya orjata, troya dila xara, agnellu* – u ta' lattiċini – *frumayu friscu, frumayu muxu, burru bonu, burru trisu, lacti*; kien ikun hemm ukoll *meli, favi, sivu, chipulli, oglu, vinu, sali*; wara l-1530 il-varjeta' ta' frottijiet tidher li kienet kibret u l-prezzijiet gholew. F'Santu Spirtu l-laħam kien jidhol biss tlieta jew erba' darbiet fis-sena: il-Milied, l-Ghid, Pentecosta u l-Karnival. Qabel l-Ordni, il-Karnival Malti ma kienx divertita bħal tal-lum imma ikla sew, - nies jiffangaw fil-laħam - qabel ir-Randan = Carnilivari [mhux *carne vale*] (terfa' mill-laħam meta s-sawm kien sawm u astinenza kienet astinenza); kien hemm ukoll, naturalment, il-carnilivari ta' l-Avvent! Għalhekk kienu jsumu għalih: raġel jismu Carnilivari bħal iehor jismu Natali (għall-Milied) jew Pasquali (Baskal - għall-Ghid).

Illum il-ġurnata ma tridx wisq issib il-MEPA wara denbek għax ikun fettillek tagħmel xi ornament fid-dar bit-tegole; ir-raġuni li jġibulek hi li t-tegole m'humiex idjoma Maltija, mhux fil-vokabbularju tagħna. Min jifhem igiddibhom! Id-dokumenti medjevali tagħna ma jehdewx isemmu ċ-*chiararnidi* (bil-Malti, ċlamit, i.e. *tegole* tal-fuħħar) l-aktar fit-tisqif ta' spazji

kbar fejn il-metodu tradizzjonali tal-kileb u x-xorok tal-qasba ma jwassalx. Sal-lum għad nistgħu naraw is-saqaf imżerżaq/saqaf forfċi (sfortunatament mingħajr iċ-ċlamit) tas-sagristija l-antika tal-Katidral (ca. 1620), imma għad baqa' f'dalijiet tas-saqaf biċ-ċlamit originali fuq in-*Knights' Hall*. Il-Katidral l-antik kien miksi biċ-ċlimit u s-sala l-kbira ta' Santu Spirtu wkoll, biex insemmi tnejn. Iċ-ċlamit kien mhux biss importat minn Sqallija u riċiklat bħala komodita' tqum il-flus, imma wkoll prodott hawn Malta, hdejn Ghajn Klieb.

Fl-aħħarnett, il-Quċċija. Din originarjament ma kellha x'taqsam xejn maċ-celebrazzjoni ta' eġhluq l-ewwel sena ta' tarbija. Kienet prassi funerarja li t-testatur kien iħalli biex jiehu ħsieb il-fqar tal-komunita'. Kien iħalli, ngħidu ahna tomna qamħ biex titqassam lill-fqar li jattendu l-funeral tiegħu. Tissemma f'das-sens fit-testament ta' l-1436 li għamel Pawlu Pellegrino li halla: *Volo fieri facere in primis vesperis thuminos duos de cuchia secundum morem Maltensium pauperibus et egenis dispensandos in Ecclesia S. Andree Casalis Cuderii*. L-istess wara l-Assedju, fl-Atti ta' De Apapis: *tarenos quatuor di frumento pauperibus Christi distribuendo ut vulgo dicitur cuchia juxta usum Gaudisii pro remissione suorum peccatorum*. Meta saret il-bidla fis-sens? Żgur li sa nofs is-seklu XVIII is-sens kien għadu ma nbidilx: Domenico Magri fil-Hierolexicon tiegħu, saħansitra fis-sitt edizzjoni tal-1765 kien għadu l-istess. L-ewwel li ltqajt magħha fis-sens modern kien fil-Mezzo Vocabolario li ppubblika Cassola u li hu ta' tard fis-seklu XVII. Grazzi.

(1) Taħdita pubblika organizzata mill-Għaqda Maltija tal-Folklor u l-Għaqda Filantropika Talent Mosti li saret nhar il-Ġimgħa 23 ta' Frar, 2007, fir-Razzett tal-Markiz Mallia Tabone, il-Mosta.

AKTAR INTIETEF FOLKLORISTIĊI MILL-GHASRI

Toni Calleja

Fost l-akbar doti li bihom hu mżejjen il-bniedem, barra mir-ruh li ma tintemx, u r-raġuni, hemm il-kelma li biha nesprimu ruhna fil-ferh u n-niket taghna. F'din il-kitba se nsemmu xi espressjonijiet u frażijiet li f'xi żmien jew iehor intqalu mill-Ghasrin, u minkejja li għadda ż-żmien minn fuqhom, uħud minnhom għadhom ikkwotati sal-lum.

1. Qawl popolari Malti jgħid "*Għall-magħmul m'hemmx kunsill*". Fl-Ghasri kienu jingħadu żewġt iqwel oħra li jixbhu lil dan. Salvu Galea, ta' Ċoqu: 1883-1956 kien jgħid: "*Issa x-xemgħa ntfiet, m'hemmx x'tagħmel*". Waqt li b'mod ġenerali, f'haq in-nies kien komuni l-qawl: "*Issa min għamel għamel għax il-muntun beghnieh*".

X'imhatra li l-qawl ta' Salvu qed torbtuh ma xi hadd li miskin: "*issa miet*". Le. L-espressjoni "*x-xemgħa ntfiet*" m'hix ewfemiżmu, jiġifieri użu ta' kliem aktar artab u helu flok il-kelma "*miet*". It-tifsira trid tittiehed litteralment. Fi żmien il-kavallieri ta' San Ġwann (1530-1798), l-ghoti tal-gabella bis-subbasta kien isir billi uffiċjal ta' l-universita kien jixgħel xemgħa biex jagħti bidu għall-irkant tal-gabella. Il-gabellotti, jiġifieri dawk li se jidhlu għall-gabella, kienu dlonk jibdew jittfegħu l-offerti tagħhom. L-irkant kien jintrebaħ minn dak li jitfa' l-oghla offerta sakemm tintefa' x-xemgħa. Wara m'hemmx x'tagħmel għax l-għasfur ikun tar.

It-tieni qawl għandu x'jaqsam mat-trobbija tal-bhejjem. Ir-rahħal li kien ikollu xi żewġ nagħgiet sewwa, kien aktar jaqbillu li jżomm muntun mill-ghalla ta' għamnewwel biex jgħammar in-nagħaġ bih, milli jirrikorri għas-servizz offrut minn dak ir-raġel li kien ikollu xi muntun u jdur ir-rahħala joffri s-servizzi tal-muntun għat-tagħmir. Meta r-rahħal kien jara li n-nagħaġ tiegħu huma kollha "mbarazzati", jiġifieri "żammew", għax il-muntun li żamm ikun darhom kollha, allura kien ibiegh il-muntun għall-laħam. Meta l-muntun jinbiegħ, miskina dik in-nagħaġ li tkun għadha m'għamlitx, għax għal dik l-annata tibqa battala. F'dil-kundizzjoni, sidha aktarx li ma kienx jissaportiha għal staġun iehor, u kienet tmur għal mal-patata l-forn. Għalhekk: "min għamel għamel għax il-muntun beghnieh!"

2. Waħda omm ta' familja minn Triq Wied Sara, biex lit-tfal trawwimhom minn kmieni fil-bżulija, kienet spiss tikkmandahom xi faċenda. Lil kulhadd skond l-eta tiegħu. Uljedha ma kinux jiksruha, imma kienu jippruvaw jiżolqu billi jwegħduha li x-xogħol afdat lilhom kienu jagħmlu l-ghada. Il-mara ma kinitx terħilhom, u b'sens kbir ta' omm kienet twissihom u tghidilhom: "Uliedi, għal għada hobż hallu, mhux xogħol". X'filosofija hux?!

3. Meta Dun Gio Battista Saliba (1813-1890) ta' Triq it-Tamar ma baqax jiflah, kienet tittawwallu xi naqra l-ġara tiegħu, Marija Zammit (id-Dibiġa, 1864-1935). Meta miet, la kien hemm il-fond, ippretendiet rikumpens. Il-werrieta tfantsu, għax bħal ma jgħid il-qawl: "*hin il-hlas jibda l-qmas*". Il-mara ma kienx baqgħalha għażla hliet li tiehu l-każ quddiem il-ħaqq. Waqt li kienet fil-pedana tax-xhieda, il-Maġistrat staqsiha: "*Imma proprjament flex kont taqdiħ lir-*

Rev. du Saliba?" Marija wegħbitu spirtu pront: "*Sinjur, kont naqdiħ f'kollox barra fid-dnub*" – twegħibha li fl-Ghasri saret idjomatika dikment.

4. Fis-sebghinijiet tas-seklu l-ieħor fi Triq il-Fanal, f'dik il-parti li llum hi Triq Dun Karm Caruana, seħħ inċident stradali bejn żewġ vetturi bil-mutur. Nizzihajr 'l Alla ma wegħa' hadd, u l-hsara fl-inġenji kienet minima. Is-sewwieqa bdew jargumentaw u l-biċċa kienet għall-Qorti. Wiehed mill-Ghasri li nżerta fuq il-post, rahħmilhom ħafna biex jerggħu jikkunsidraw il-pożizzjoni tagħhom u jaraw jaslux għal xi forma ta' kompromess mingħajr il-htieġa tal-Pulizija. Hu wiehed mill-litiganti widdbu biex ma jindahax. Spirtu pront, miksuri avvelut, ir-raġel li ried iressaqhom lejn xulxin bil-kwiet irrisponda: "*Jien tkellimt għall-ġid, għax għalija tista' ddumu l-ħabs sakemm jinbah kelb tal-ġebel!*" Marijasantissima!

Billi għadha friska, jiċċitawha mhux hażin.

5. F'kull damma ta' qwieli Maltin wiehed jiltaqa' ma' numru mdaqqs li lkoll jitrattaw dwar it-tifhir u l-ftahir. Komuni fl-Ghasri nsibu minn talanqas erbgha; tlieta minnhom smajthom biss hawn ir-rahħal. Salvu Vella (in-Nannu matern: 1889-1978) kien iħobb isemmi dawn it-tnejn: "*Ftahir u qdusija, aqta' disgħa u disghin fil-mija*"; u "*Jew tghid jew tagħmel, jew tiftahar jew ikollok*". L-ewwel qawl jista' jittfisser b'qawl iehor: "*Il-flus u t-tjieba t-tnejn giddieba*". Tat-tieni jfisser lilu nniġsu. Tona Attard, xebba Agius (ta' Jesisi: 1882-1943) ta' Triq il-Fanal, kienet tghid li: "*Jew niftah il-bieb niftahar, jew nagħlqu u ninsatar*", voldieri meta tistieden in-nies f'darek qis li tittrattahom sewwa, inkella tintriga b'xejn. Qawl iehor smajtu biss fl-Ghasri, u li pero ma sibtx l-origini tiegħu. jgħid li: "*Meta l-ghadu jibda jfahhrek, snien u jkun għa f'patattek*", jiġifieri l-ghadu jfahhrek biex int teħla, tafdah, u jigdmek...imbagħad wahwah kemm trid!

6. Sa meta kont għadni mmur l-iskola, jiġifieri lejn l-aħħar tal-hamsinijiet u l-bidu tas-sittinijiet tas-seklu l-ieħor, kien hemm joqgħod fi Triq il-Misraħ ċertu Ġuzepp Apap (id-Dunuru: 1890-1969). Meta t-temp kien jaqleb u d-dinja tishon, f'nofsinhar Ġuzepp kien iħobb joqgħod

daqsxejn ghar-rwieh mimdud f'nofs it-triq, b'rasu mistrieħa fuq l-ghatba ta' daru. Ahna t-tfal, li konna niskulaw minn nofsinħar sas-sagħtejn, kien l-ghors tagħna nieqfu naqsmu kelma miegħu. Xhin inxebbgħuh kien jghidilna: *"Isa, issa morru għax il-baqra faqqset!"*

Konna nagħmlu festa għax tghidx kemm konna niżżuffjettaw b'din l-imbierka baqra tad-Dunuru. Minkejja li konna tfal xorta konna nafu li l-baqra tiled u mhux tfaqqas. It-triq kollha, kullhadd ifendi xi wahda u jidħak: *"Mela l-baqra qroqqa biex tfaqqas!"*; *"Mur ara l-baqra fil-binnija!"*; *"Tghid kemm-il wieħed u ghoxrin ġurnata tieħu l-baqra biex tfaqqas?!"*

Maz-żmien skoprejt kemm iżżuffjettajna għal xejn, għax il-frazi *'il-baqra tfaqqas'* tfisser li l-baqra neħħiet il-madmad minn fuq għonqha, għax ma riditx taħrat. U ahna ma ridniex nifħmu. Kellux raġun ikeċċina Ġuzeppi!

7. Espressjoni oħra endemika għall-Għasri, simpatika ħafna, u li illum ma għadekx tismagħha hi: *"Mela se tagħmel bħal omm Roża ta' Peppi; għax biesha ħarrkitu!"* Din l-espressjoni kienu jghiduha għal min jagħmel plejtu fuq xejn. Roża kienet tfajla minn Wied Sara li meta żżewġet kienet toqghod fi Triq il-Fanal, dik il-parti li illum hi Triq Dun Karm Caruana. Lejn l-aħħar tas-seklu dsatax, Peppi Vella (1871-1959), ġuvni minn Triq il-Gonna, l-Għasri, tgharras ma' Roża Formosa (1885-1965) – tfajla magħrufa għal sbuħitha – u waqt li kien għandhom, sab okkażjoni jagħtiha bewsa bis-serqa. Qabditu ommha u ħarrkitu! Telghu il-Qorti u gżatu: *"Sinjur, bishieli, bishieli!"* Il-Maġistrat inżerta b'rasu fuq għonqu aktar minn omm l-għarusa, u b'ton ta' qisu qed ikellem tifla żgħira wegħibha: *"Imma dak għax iħobbha, taff!"*, u keċċihom 'l isfel. U mhux tabilħaqq! Xi ppretendiet?!

Huma u niżlin flimkien mit-"Telgħa tal-Belt", ftieħmu fuq jum it-tieg. Taraw! Imbagħdad forsi ssib min jghidlek li ta' Gahan mhux kollha minnħom!

8. Xi drabi l-bniedem ikun ikkuppet b'xi haġa tqila, imma ma jkunx irid jikxef għommtu, lanqas ma' ta' ġewwa. Tad-dar jittendu xorta, għax in-niket u l-ferħ bħad-dawl ta' taħt l-imnara, tostru iva, taħbih le! Allura biex forsi jsiru jafu, jibdw bil-mistoqsijiet fin fin: *"Jaqaw ma tiflaħx il-lejla?"* Jekk ma jkunx hemm twegħiba, wara ftiit, mistoqsija oħra: *"Iva trid xi haġa?"*. Dak li jkun, maqsum għal darba, biex juri li ma jridx paroli aktar, kien iwieġeb b'ċerta rabja: **"Irrid il-qaddis bħal Ċikku!"** Għal dik il-lejla, biex ma tinqalax xi pantomima ikbar, kulhadd kien imur jorqod b'merqtu u ftietu, bla kliem u bla sliem.

Fl-Għasri, din l-idjoma jew espressjoni originat minn praspura mwettqa minn ċertu Ċikku, mlaqqam "Barabba". Ismu proprja kien Frenċ Camilleri. Kien tallab mix-Xewkija li għall-ħabta tat-twaqqif tal-parroċċa kien ġie jgħammar hawn l-Għasri f'kamra fuq oħra, tip ta' huġira ta' l-antik, bejn taqa' u ma taqax, hdejn Ta' Qassisu, fi Triq Għammar. Sa żmien tfuliti, irrovini tagħhom kienu għadħom jidhru sewwa.

Meta mietu l-ġenituri, Ċikku u hutu ngabru d-dar biex jaqsmu l-miżerja li hallewħom. Hekk kif kienu miġbura qaqoċċa, Ċikku, biex bħal speži jehles, beda jghid wahda f'wahda li hu kull ma ried kien biss "il-qaddis" – San Ġwann tal-kina bil-ħarufa fi hdanu. Hutu skantaw kif Ċikku ried biss "il-qaddis" minkejja li la kien komdu mill-flus ... u wisq inqas xi bniedem tar-ruħ! Imma Ċikku ma kienx "Ċ" bit-tikka u ried il-qaddis għax, bil-moħbi tagħha, ġieli ra lil ommu twarrab xi flus ġo fih; kienet tużah speċl ta' karus. Meta hutu ntebħu bil-bawxata ta' huhom ma hallewħilħux helwa għal melħa, u qalulu kredu, tafux!

9. Ix-xerrejja ta' dari, speċjalment dawk tal-bhejjem ta' **laham il-kelb** - bħal m'ħuma

ż-żwiemel u l-ħmir, jew ta' **qabil il-fart** – bħal m'ħuma l-baqar u l-barrin, jew ta' **qabil is-suf** – bħall-mogħoż u n-nagħaġ, li sa tfuliti konna ngħidulħom 'kumpraturi' a la taljana, meta kienu joħorġu jixtru, f'xi każijiet kien ikollħom magħħom is-sensar. Xogħol dar-raġel ta' fiduċja kien li bi kliemu hlejj u meġjus, iwassal lix-xerrej u lill-bejjiegh sar-"riżq u l-barka".

Meta wara ħafna battibekki u qrid mix-xerrejja – għax min imaqdar irid jixtri – u t-tifħir tal-bejjiegh, in-negożju kien isehħ, iż-żewġ partijiet kienu jghidu lil xulxin kliem ta' riżq u barka. Dan ma kienx biss att galanti bejn iż-żewġ kontendenti, iżda kien parti miċ-ċeremonjal fin-negożju ta' l-antik. Ma kinitx xi haġa mandatorja, imma meta tingħad kellha wkoll ċerta saħħa legali. F'xhieda ġuramentata li Salvu Mercieca (ta' Skardi, mill-Għasri) ta quddiem il-Qorti t'Għawdex nħar it-18 ta' Ottubru, 1911, fil-kawża Wiġi Vella kontra Ġuzepp Haber, dwar bejgħ ta' baqra, qal: *"L'attore infine accetta questi cinque scellini ed i contendenti si scambiarono lo sta bene (risk u barka)"*

Imma barra minn hekk kien hemm ukoll att ieħor xejn inqas importanti xi jsir: il-ħlas. Ġeneralment il-ħlas kien isir fuq il-post, max-xiri; imma ġieli thalla għall-ħadd ta' wara, fis-suq tal-bhejjem – fit-telgħa tal-Belt, jew Pjazza Savina. F'dak iż-żmien ta' illitteriżmu, l-ghoti ta' l-irċevuta ma ngħidx li kien inezistenti għax inkun qed nigdeb, imma kienet xi haġa kbira; l-eċċezzjoni tar-regola *. Ħafna drabi, speċjalment meta s-somma mħallsa kien ikun fiha teftifa sewwa, il-ħlas kien isir quddiem xhieda okulari. U biex ma jkunx hemm ekwivoku, ezatt mal-ħlas, dak li jkun żborżja l-gordi jghid b'lehen għoli: *"Paċi ahna mela, hux?"* waqt li min ikun għadu kemm thallas, b'lehen xejn inqas għoli kien iwieġeb: *"Iva paċl, mela x'inh!"*

* Biex il-qarrej ma jilludix ruħu, nixtieq niċċara punt: l-irċevuta kienet l-eċċezzjoni tar-regola biss fost in-nies ta' bla skola, għax fejn kienu jidhlu ħlasijiet ta' qbiela u ċnus lill-Gvern, lill-Knisja u lis-sinjuri, l-affarijiet kienu xort'oħra.

F'nofs is-seklu tmintax inqalghet kwistjoni taħraq dwar l-amministrazzjoni ta' ċerta entita' tal-knisja f'Għawdex. Bħala parti mill-proċess, nħar l-1 ta' Settembru, 1753, il-Pro-Inkwizitur ta' Għawdex, il-kanonku Dun Gio. Antonio Saliba, ġie ordnat isejjaħ lill-kerrejja u liċ-

ċenswalisti li minn-naħa tagħhom kellhom iġibu magħhom l-irċevuti tal-pagamenti, imma l-maġġoranza tennew li l-amministraturi ma kinux jagħtuhom irċevuti – *“haġa li mhux faċli temminha f’dan il-pajjiż”* – (l-Arkivju ta’ l-Inkwizitur, Malta, Korrispondenza, 100, f.124)

10. Sa ċirka nofs is-seklu għoxrin, allura s-seklu li għadna kemm tfajna wara spallejha, fl-Għasri kien għad hemm id-drawwa li bhala rigal tat-tieg tinghata tiġieġa – bħalma jidher f’xogħol ta’ Edward Caruana Dingli riprodott fuq il-bolla taż-żewġ ċenteżmi li tidher hawn taht.



Tiġieġa bhala rigal tat-tieg

Imma aktar ma bdew igerbu s-snin, il-guvintur, l-aktar dawk li jkunu hobża u sikkina ma’ l-għarus, bdew jirregalawli lira shuna shuna. Niftakarhom jghidu kollhom mistaghġba: *“It-tali daqqli werqa lill-għarus!”* – jiġifieri tah karta ta’ lira. Dik il-habta li qed ngħid jien, gurnata xogħol kienet 18-il xelin (90ċ), waqt li tiġieġa kienet bejn wiehed u iehor tmintax irbiegħi (12ċ5) kollox. Intant, din it-tixbiha tal-karta tal-lira mall-werqa għadni ma nistax nifhem eżatt kif originat. Forsi għax ċatta u pjuttost kbira tqabblet mal-werqa ta’ d’indja? (pala tal-

bajtar tax-xewk). Qed ngħid hekk għax l-Għasri, is-sajjeda tal-qasba, il-kahli u x-xilep, għax ċatti, kienu jirreferu għalihom bhala weraq. L-espressjoni kienet: *“ma momiex il-baħar għalxejn għax qbadna werqtejn”*. Jekk il-kahli jew ix-xilep maqbuda kienu jkunu ta’ qies akbar min-normal kienu jghidu: *“Qbadna kull wahda daqs ċuplajsa!”*; mentri jekk ikunu pjuttost żgħar, l-espressjoni kienet: *“Qbadni żewġ fuliet!”*.

Nissuspetta pero, li fil-każ tal-lira, it-tixbiha mal-werqa originat mid-disinn ta’ fuq il-karta nnfisha. Fit-8 ta’ Mejju 1951, kumbinazzjoni s-sitt anniversarju ta’ Jum ir-Rebħa fl-Ewropa, inhargu għaċ-ċirkolazzjoni f’Malta l-karti tal-lira tar-Re George VI, ta’ lewn kannella jagħti fl-ahmar, li fuq in-naħa ta’ wara kellhom tarka lixxa b’żewġ werqiet barokki, wahda fuq kull naħa.


Ilum in-nies mhux biss m’għadhiex tistaghġeb bil-“werqa” bhala rigal tat-tieg, imma lanqas bil-“bomba” – LM100. L-espressjoni tal-“bomba” fis-sens ta’ somma sabiha/kbira originat fis-snin sittin tas-seklu l-iehor meta fil-Milied kienu bdew jagħmlu r-Ring us up fuq ir-Rediffusion

għandna bomba”, allura somma ta’ lanqas ta’ mitt lira jew iżjed.

F’nofs is-snin tmenin li għaddew, raġel baħbuħ miż-Zebbuġ, kollu ferħan, ftaħar fuq il-lant tax-xogħol quddiem shabu kollha li kien għadu kemm *għaqqad muntun u kien mar bih ir-Rabat jorbtu t-Tigrija!* X’kienet tfisser din? Kienet tfisser li kien innexxielu jfaddal *elf lira* u kien mar jiftagħhom f’kont, marbutin għal sena, f’wiehed miż-żewġ banek kummerċjali li kien hemm dak iż-żmien fi Triq ir-Repubblika, magħrufa minn-nies bhala t-“Tigrija”. Tajba hux? Għaqqad muntun u mar bih ir-Rabat jorbtu t-tigrija. Tassew originali.

11. Wahda mara minn Triq il-Fanal lil uliedha kienet sikwit ittambrihom biex fil-hajja dejjem jagħmluha ma’ min hu aħjar minnhom, għax *“il-haġin, jekk mhux illum għada, jghallik”*. Din il-filosofija hi fula maqsuma mal-qawl Malti li jghid *“Warrab l-iblah għax int iddiehebu u hu jkasbrek”*. Fost l-oħrajn dan ifisser li qatt m’għandek turi għerfek quddiem l-injorant għax waqt li tkun qed tipporva tghallim, minflok il-grazzi, hu jipprova jwaqqak għaž-żufjett.

12. Idjoma parikolari li ilni ma nismaghha amment ta’ bniedem hija: *“taqqablu l-maxtura”*. Din hi espressjoni marbuta l-aktar mat-trobbija tal-bhejjem, l-aktar dawk ta’ laham il-kelb, jiġifieri żwiemel, dwieb, ħmir, bghula, u l-bqija. Dawn kellhom habta li meta jfettlihom jagħmlu



biex jingabru l-flus għal dawk anqas ixxurtjati. Fil-programm, meta tidhol xi somma sabiha/kbira, il-prezentatur kien idoqq qanpiena u jghid: *“Issa*

wahda minn tagħhom, ngħidu aħna jaharbu bla kontroll bis-sewwieq b’kollox. Meta l-bhima terġa’ tiġi f’tagħha u qisu qatt ma kien xejn, kont issib lil xi hadd li jwiddeb lis-sid: *“Taqqablu l-maxtura għax joqtlok jew jghallik!”*;

jigifieri naqqaslu l-matmura, naqqaslu mill-ghalf, halli l-bhima tnaqqas mis-sahha u hekk tkun aktar kontrollabli.

13. Fl-Ghasri ghadek tisma' l-espressjoni: *"hazzieqa haxix"*. Fil-pronunzja, din il-frazi fl-Ghasri tinghad *"hazziqa haxix"* u hi suggetta ghall-interpretazzjoni. Dari t-fal kienu jibdew jtkissru sa minn kmieni fit-trobbija tal-bhejjem ghax din kienet hajjithom. Riedu jew ma ridux, dak kien id-destin taghhom, Ghaldaqstant, biex jitrawmu fil-hajja tax-xoghol u l-bzulija, il-genituri kienu jafdawhom xi animal biex irabbuh huma. Forsi xi fenka sabiha, xi gidja, jew xi harufa li ghadha kemm infatmet, jew xi qroqqa bit-tqeghida b'kollox. B'dan il-mod, indlaj indlaj, kienu jitghabbew bis-sens ta' responsabbilta' ghax jum wara iehor riedu jipprovdu ghall-manteniment ta' l-annimal jew tajra taghhom.

Fl-Ghasri ta' tfuliti, niftakar ghadd imdaqas ta' tfal, subjien u bniet, li fi triqthom lura d-dar mill-iskola jew mill-knisja kienu jlaqqtu mit-triq, jew minn gol-hitan tas-sejjieh, l-isbah haxix ghall-annimali ta' l-ghozza taghhom. Kienu jlaqqtu tfief, nibbiet, xi xewka tal-bajda, xi troffa ingliza folta kollha ward isfar, u x'naf jien. Kienu jigbru qatta haxix ckejkna, daqskemm izommu taht abthom, jew kemm jistghu jahfnu b'idejhom: hazzieqa.

14. Wiehed mis-slaleb li ghandhom l-irgiel hija l-lehja. Tqaxxarha jew thalliha, kull kif bl-irsuli taghha. Fl-Ghasri ta' tfuliti lhaqt, ghalkemm fl-ghafja ahharija taghha, d-drawwa li certi rgjel, meta jkunu vistu, l-lehja ma jqaxxruhiex. Ghandi l-ament ukoll li certi zghazagh, b'fantasija ta' rashom, il-lehja kienu japprezzawha twila. Kienu jhalluha bhala l-ghelm ta' l-irgulija. Tarax! Forsi kienu jirragunaw li jekk ma jqaxxru il-lehja, n-nies aktar tikkunsidrahom irgiel maghmula. Imma malajr kien jitrazznu ghax, minn hawn jew minn hemm, dejjem kienu jsibu xi hadd iqulilhom: *"kieku kull min ghandu l-*

lehja ragel, kieku l-bodbod missier l-irgiel!" U ma tantx kienet toghgobhom din!

Hawn ir-rahal, sa fit zmien ilu, kulhadd kien iqaxxar il-lehja bil-mus. Minhabba li d-dinja ma kinitx komda bhal-lum, xi rgjel kienu jixxierku u jaqsmu l-mus bejniethom. Wara kollox, il-kotra ta' l-irgiel ma kinux jaghmlu l-lehja aktar minn darba f'gimgha – preferibbilment l-ahhar haqa s-Sibt filghaxija, jew kmieni l-Hadd.

Niftakar irgiel xjuh fl-Ghasri li, ghax kienu bla dentatura, u minhabba t-tikmix, biex ma jqattghux wiċċhom bil-mus tal-lehja, kienu jaghmlu caghka f'halqhom. Imma jekk kienu jiddeciedu li l-lehja jmorru jqaxxruha ghand il-barbier, ic-caghka kienu johduha maghhom fil-but tas-sidrija, ghax inkella kien ikollhom jinqdew b'dik komuni tal-hanut. U din kienu jitmezmu minnha; kienu jipprenduha. Kienu jisthajlu li l-barbier seta' ghamel uzu minnha f'xi okkazjoni meta ssejjah biex jaghmel il-lehja waqt it-tkeffin ta' xi katavru!

II-MEWT GHAMJA U TRUXA.

15. Fil-kullana ta' qwiell Maltin insibu gmiel ta' wiehed li jghid: *"Il-qmis eqreb mic-ceppun"*. Dan hu l-verzjoni Maltija tal-proverbju Ingliz: *Charity begins at home*. Missirijietna riedu jfiehmu li hekk kif il-qmis hi eqreb lejn il-gisem mic-ceppun (ghamla ta' gakketta), hekk ukoll l-ewwel obbligu hu li dak li jkun jahseb fil-familja, fil-qraba, f'dawk ta' gewwa, mbaghad jigi haddiehor.

Iz-zija Kelina kellha fuq ilsiena iehor jixbhu: *"Il-mewt eqreb mill-qmis"*. Dan ifisser li minkejja li hafna drabi l-mewt qajla naghtu kasha, din tkun fil-qrib aktar milli l-qmis hija lejn il-


gisem. Iz-zija Kelina kienet taf ben tajjeb x'qed tghid, ghax f'karriera ta' aktar minn tletin sena fl-isptar t'Ghawdex, min jaf kemm il-darba rat il-mewt tal-hrief qabel in-nghag.

Iz-zija Kelina kienet ukoll tirrakkonta' l-hrafa ta' "l-Mewt Ghamja u Truxa".

Mela jum fost l-ohrajn, il-Bambin baghat il-Mewt ghal wahda mara armla. Il-Mewt baxxiet rasha u obdiet, izda gara li meta marret, sabet lil din il-mara b'hafna tfal igebbdu ma' djulha b'mod li ma tafx fejn taghti rasha bihom. Il-Mewt thassrithom lil dawk il-qabda qriemeċ li ma jridux hlife minn ommhom, u thassret lill-mara li kienet hekk imhabbta.

Misthija misthija marret quddiem il-bambin u qaltu: "Uf, Mulej, kif tridni ngibha! Thassart lilha u l-ghalla taghha". "Mur gibli caghka minn nofs il-bahar" qallha l-Bambin. Meta gabithielu, qasamha, sab dudu fiha, u staqsiha: "Dan imnejn hu jghix?" "Mill-hniena tieghek, ja Mulej" wegbitu l-Mewt.

"U hekk ukoll jghixu dawk it-tfal, mill-hniena tieghi kieku ghibt 'l ommhom". Hareg minn hziemu t-tghan, l-istallett, u bih qalghalha ghajnejha u saddilha widnejha biex la tara u anqas tisma'.



IL-BARKLOR TONY CAMILLERI

Guido Lanfranco

Fl-1985 Itqajt l-ewwel darba ma' Tony Camilleri, magħruf bħala *I-Kukla* jew *Il-Kuklu*, fis-sede tal-*Hobbies Society*, Triq id-Duluri l-Ħamrun fejn hu kien membru. Sirt naf li qabel ma rtira wara 56 sena xogħol, kien bahri fuq bastimenti merkantili fi żmien il-gwerra u wara barklor bid-dghajsa tal-pass fil-Port il-Kbir. Tlabtu biex nagħmillu ntervista dwar id-dghajsa tal-pass u gentilment stedinni mmur sad-dar tiegħu. Mort għandu fis-7 ta' Novembru 1985 filgħodu, fin-numru 2, Triq it-Trinità, l-Blata l-Bajda, l-Ħamrun imma tagħmel mal-Marsa. Billi dak iż-żmien ma stajtx inħaddem ir-*recorder* nizzilt bil-miktub dak li qalli u dak li osservajt, kif ukoll haċċ ftit ritratti tiegħu u ta' xi oġġetti li kellu fil-kamra konnessi mad-dghajsa tal-pass. Għamilt disinji ta' malajr ta' mudelli ta' dghajjes biex fuqhom inħazzeż noti u ismijiet tal-partijiet tagħhom skond kif qalhomli hu dakinhar. Dan li ġej huwa kollu bbazat fuq dawk in-noti, ritratti u disinji.

Tony twieled il-Birgu u minn kmieni beda x-xogħol ta' barklor imma wara ftit daħal bahri fuq bastimenti merkantili. F'Settembru 1939 kien jinsab fuq bastiment jismu *Dido* fil-Baħar tat-Tramuntana. Darba minnhom wara NOFSINHAR raw għaddejja l-*HMS Courageous* f'baħar xi ftit imqalleb. F'daqqa waħda rawha tintlaqgħat minn *torpedo* sparata minn *submarine* Germaniż u minnufih bdiet tmiel fuq naha waħda waqt li l-baħrin ta' fuqha bdew jaqbzu 'l baħar. Tony offra li jaqdef il-*lifeboat* biex isalva xi baħrin u għamel tliet vjaġġi li fihom, għalkemm għajjen bil-qdif f'baħar imcaqlaq, imexxielhom isalvaw xi 90 bahri. Wara dan ma baqgħax jaħdem fuq il-bastimenti, mar joqgħod il-Marsa u beda jaħdem ta' barklor fil-Port il-Kbir.

Qal li ulied il-barklori ma riċedux jaħdmu bid-dghajjes. Nehhew in-numru jew medaljun tad-dwana u għamlu l-ittra S (sport) għat-tigrijiet. Saz-żmien li fih għamiltu l-intervista qalli li fil-port kien għad baqa' xi 10 dghajjes tal-pass bl-*outboard engine* jaħdmu biss fix-xogħol ta' l-agenti għall-vapuri jew barkuni fuq l-ankra.

Għal xi żmien wara l-intervista ta' spiss kont niltaqa' ma' Tony fl-inħawi tal-Ħamrun, u fis-sede tal-*Hobbies Society*, imma fl-10 ta' Dicembru 1995 fis-*Sunday Times* qrajt li miet ta' 80 sena.

Id-dghajsa tal-pass Toni qalli li d-dghajsa tkun twila 21 pied (xi 6 metri u nofs) u normalment tista' tgħabbi 10 persuni. Il-gondla tad-dwana kienet tkun sewda b'taħt abjad. Fuq il-pruwa kien ikollha jidher salib bi tmien ponot. Kienu jaqdfuha tnejn. Din ma kinetx tkun għall-passiġġieri u fuqha kien ikun hemm il-gwardjani tad-dwana bl-uniformi. Tad-dwana ma baqgħux jużawha wara l-gwerra imma ta' l-ammirall baqgħu għal ftit. Tony beda jurini l-partijiet tad-dghajsa fuq mudell li kellu fuq mejda u jgħidli x'jisimhom (kif jidhru fl-*illustrazzjonijiet*). Għamilt diversi disinji ta' malajr biex fuqhom innotajt l-informazzjoni li tani.

Illustrazzjonijiet:

Il-partijiet ta' dghajsa tal-pass:

In-numri ta' dawn in-noti li ġejjin, dwar il-partijiet tad-dghajsa, jikkorrespondu man-numri li hemm fuq id-disinji li jidhru ma' din il-kitba.

1. Kannol għall-fanal.
2. Rota tal-poppa; kien hemm ftit dghajjes li kellhom ir-rota ta' wara, kif ukoll ta' quddiem ġejjin tondi qishom tal-gondla, għalhekk kienu

jgħidulhom gondla. Tony jiftakar tlieta minnhom; waħda tad-dwana, u tnejn ta' l-ammiraljat, waħda minnhom tat-tabib ta' Bighi u l-oħra ta' Sant' Anġlu.

3. Tebgha tan-numru tad-dwana.
4. Ċinta.

5. Laqgħa.

6. Makkarunetta.

7. Spalliera (jidher biss ix-xifer ta' fuq).

8. Urnar (*ornat*).

9. Falka.

10. Minċott għall-falka.

11. Jista' jidhol skalm ukoll f'din il battusa.

12. Battusa (3 fuq il-lemin tad-dghajsa u 2 fuq ix-xellug).

13. Skalm biex torbot il-moqdief.

14. Rota tal-pruwa, ftit itwal minn tal-poppa.

15. Kontrarota moħbija bit-twavel imwaħħlin fuqha.

16. Id-dawra taz-zokk.

17. Prim li fuqu jieqfu l-majjieri u ż-żniezel (żniezel huma l-majjieri li jkun hemm taħt it-tamburett tal-pruwa u tal-poppa).

18. Brazzol.

19. Id-dawra.

20. Tamburett.

21. Spalliera (id-dahar tal-banketta). Kienet tkun dekorata b'disinji u skultura. Tal-gondli ma kinetx tkun dekorata. Tony qalli li kien l-ewwel wieħed li beda jarma l-mutur mad-dghajsa, u minħabba f'hekk kellu jaqla' l-ispalliera.

22. Stamnari jidhru taħt il-bank. Minnhom ikun hemm 31 fuq kull naha mill-pruwa sal-poppa, jidhru bħallikieku l-kustilji tad-dghajsa.

23. Banketta.

24. Parjol, art bi 3 jew 4 biċċiet twavel (hawn tidher parti minnu biss biex jidhru taħtu l-majjieri).

25. Majjieri li jaqbdun ma' l-istamnari, jkun moħbijin taħt il-parjol (li fid-disinn nehhejtu biex tidher il-pozizzjoni tal-majjieri).

26. Sett (bank). Il-bankijiet jistrieħu fuq trinkarin mat-twavel u taħthom ikollhom il-puntali jew saqajn biex iżommuhom.

27. Kriesi, pjanci qosra bil-minċotti. Minnhom ikun hemm 2 hdejn xulxin lejn ix-xellug u 3 fuq quddiemhom.


28. Rmiġġ (spazju fost il-kriesi, fejn joqgħod il-barklor).

29. Toqba biex tista' taqla' s-sett.


30. Ħanzira (njama wieqfa).

31. Toqba biex minnha tista' taqla' t-tamburett.


32. Brazzol tal-pruwa.




B Il-moqdief. Il-parti li jaqbad minnha l-qaddief tissejjah giljun. Il-parti li tidhol fl-ilma jghidulha pala. Xi maqdef imkisser kienu juzawh bhala manwella jew lieva biex jghollu d-dghajsa fuq xi kaxxa meta jtellghuha l-art biex jahslulha l-qiegh.




E Gondla. Ghamla generali.




C Is-Sassla, ta' l-injam biex jingabar l-ilma mid-dghajsa.




D Puntal. Il-puntali huma s-saqajn li fuqhom izomm il-bank. Bosta drabi dan ikun mahdum bl-iskultura.




F Tony Camilleri (7 Novembru 1985) fid-dar tieghu.



G Spalliera u partijiet ohra mid-dghajsa ta' Tony Camilleri.



H Fanal li ghandu tubu tal-landa f'angolu minnhom biex jidhol fuq il-kannol tar-rota tal-poppa. Il-fanal kien fuq bazi triangolari ta' 6 pulzieri (15cm) fuq kull naha. Fih kienet titqiegħed lampa, ukoll triangolari, tal-pitrolju bit-tubu tal-ħgieg tač-činku (5 pulzieri) li jidhol fil-ġewża tač-činku (li fiha joqgħod it-tubu tač-činku).



ĠRAJJA TA' ŻMIEN IL-GWERRA

NIKET U FERĦ

George Cilia

Malta sabat ruhha mdahhla fit-Tieni Gwerra Dinjija sa mill-10 ta' Ġunju, 1940 sakemm fl-aħħar waslet irrebha ta' l-alleati fit-8 ta' Settembru 1943. In-nies tal-Kottonera kienu mwissija biex johorġu minn dik innaha ta' pajjiżna minhabba l-periklu kbir li kien jeżisti fil-każ li kienu jibdwew l-attakki ta' l-ghadu mill-ajru. Il-Kottonera, il-Belt, u l-Furjana mdawrin bil-Port il-Kbir u t-Tarzna jkunu l-mira ta' l-ghadu, ghalhekk ikun aħjar li l-abitanti jsibu xi post għall-kenn fil-irhula tan-naha ta' fuq ta' pajjiżna.

Hekk seħħ fil-11 ta' Ġunju: gżiritna giet attakkata bi hruxija kbira bil-bombi mill-ajru; kulhadd twerwer u bla telf ta' żmien, dakinhar stess, sar l-esodu 'il barra minn dawn l-ibliet. Missieri, ommi, jien u oħti tlaqna b'karozzin lejn Wied il-Għajn b'ta' fuqna senduqna, fil-post tal-villegġjatura. Imma d-destin raġa' laqatna hażin. Flabta u sabta l-Gvern hareġ twissija urġenti lin-nies ta' dan il-lokal biex minnu fih jiġli 'il barra minn Wied il-Għajn. M'hemmx x'tagħmel, kellna ndabbru rasna x'imkien iehor. Iz-zija, oħt ommi, li sa minn ġimgha qabel ma bdiet il-gwerra

kienet telqet lejn Haż-Zebbuġ, f'dar fi Triq De Rohan, semgħet din l-aħbar. Bla telf ta' żmien bagħtetilna messaġġ mal-pulizija biex aħna nitilghu Haż-Zebbuġ, fejn sabtilna karma ġo dar kbira fi Triq Mamo. Mat-twissija li hareġ il-Gvern, taxis, karozzini u karozzi tal-linja niżlu fil-pjazza ta' Wied il-Għajn biex iġorru 'l kulhadd lejn l-irhula ta' fuq. F'dik il-fixkla u konfużjoni kollha sibna taxi u tlaqna lejn Haż-Zebbuġ. Sibna liz-zija tistenniena fil-bieb, u laqqgħatna ma' sid id-dar, is-Sur Kellin u s-sinjura tiegħu Liża.

Is-Sur Kellin, pensjonant, kien fi żmien s-surmast tal-banda tar-rah. Miżżewweġ u bla tfal, haseb u ra kif għamel biex mid-dar kbira li kellu jikri hames kmamar separati minn xulxin lil hames familji refuġjati li sabu kenn fir-rah. Missieri ftiehem miegħu fuq il-kera fix-xahar; bl-użu ta' lampa wahda ta' l-elettriku fil-kamra. Ilma ma kienx hemm – kien irid jingieb minn fuq l-ghajn tal-gvern, viċin hafna tad-dar. Għall-ilma mahmuġ kien hemm fossa komuni, responsabbli għaliha s-sid. L-erba' familji fl-erbat ikmamar l-oħra sirna nafu hom mill-ewwel. Kien mit-tlett ibliet, hbieb tagħna ikoll. Tfal zghar ma kienx hemm.

Meta għadda f'tit taż-żmien, il-biża' naqas sewwa. Meta ddoqq is-sirena b'sinjal li ġej l-ghadu, konna ningabru fl-intrata. Is-Sur Kellin kien qal li kienet l-aktar parti soda tad-dar; kienet dobbli, bis-saqaf mibni troll. Konna nitolbu li ma nsufu l-ebda danni. Jekk l-isparar jitqawwa konna nitolbu biex l-ajruplani jittgħu il-bombi fil-baħar jew fil-hamrija! Sa l-ewwel sena tal-gwerra, bombi fir-rah ma waqqhux. Għall-ewwel, il-knisja ta' Mamo kienet magħluqa – sakemm fxi żmien dahlu fiha xi refuġjati oħra. Il-knisja tal-parroċċa dejjem mimlija bin-nies jisimgħu il-quddies li kien jiġi ċelebrat il-hin kollu tal-ġurnata. Il-ġirien

kien jagħdruna u kienu jixtieq jghinuna.

La qed nitkellmu fuq il-ġirien ma rridx ninsa nsemmi lil Ġiljanu, ġuvni jgħix ma' oħtu l-miżżewġa. Kien jahdem fuq karozza tal-linja tar-rah, bniedem twajieb, mill-aħjar, jixtieq jghin lir-refuġjati kollha. Meta sar jaf kif konna hallejna hwejjigna bl-ghamara b'kollox warajna fid-dar tal-Birgu, ġie fuqna u weghidna li hu kien lest jinzel sal-Birgu bit-trakk u jgħorrlu l-ghamara sar-rah qabel ma ddar tintlaqat bil-bombi. Imma l-ghamara fejn konna se nahżnuha? F'kamartna ma kellniex post. Missieri beda jistaqsi 'l hinn u 'l hawn għal xi karma vojta, mqar kantina, fejn nistgħu nahżnu l-ghamara. Wahda ġara oħra minn ta' hdejna saret taf bil-problema tagħna. Bla kliem xejn, akkwistat il-muftieh ta' kamra, bla servizzi ta' xejn, fi Triq Kempis, biżżejjed kemm toqghod l-ghamara. Ġiljan, għalhekk, seta' jinzel bit-trakk sal-Birgu – Birgu fantazma, il-bini jirbombja ma kull kelma – fetah il-bieb tad-dar, għabba kollox fuq it-trakk u saq lejn Triq Kempis. Tista' tgħid kollox salvajna. Ġiljan maried hla ta' xejn, imma ommi għaddiet biċċtejn għamara lil oħt Ġiljan, għall-kamra tat-tfal zghar tagħha.

IL-GWERRA TIHRAX, IL-HAJJA TEHZIEN.

Għall-bidu ta' l-1941, gżiritna bdiet tiġi attakkata mhux biss mill-ajruplani Taljani imma anke minn dawk Germaniżi li kienu niżlu fil-baži ta' Sqallija. L-attakki mill-ajru żdiedu bil-lejl u bin-nhar u bi hruxija liema bhala. Bdejna nisimgħu bl-imwiet tal-Maltin fis-servizzi militari u civili. Anke fir-rah intefgħu il-bombi u ntradmu n-nies. Mina niżlet bil-paraxut hdejn il-knisja tad-Dawl. B'għaġeb ta' kulhadd, ma splodietx. L-ikel naqas drastikament; kollox razzjonat; htigijiet oħra essenzjali għal-hajja drajna ngħaddu mingħajrhom. Infethu l-Victory Kitchens ma' Malta kollha – biex tiehu porzjoni ridt ikollok il-kupun ta' sehme. Bdew jithaffru x-xelters għall-pubbliku u fid-djar privati. Aħna thajjarna. Ftehemna u qbilna li jithaffer xelter b'zewġ bokok: wahda fil-bitha u l-oħra fil-ġnien. Is-Sur Kellin qabel, imma bil-kundizzjoni li sehmu fil-flus ma jhallsux, u jkun jista' juża x-xelter kell meta jrid. Pietru, pensjonant tal-flotta Ingliża u

martu Sunta stqarrew li flus ma kellhomx, u xtaqu jinżlu fix-xelter xorta. Familja ohra – ta' Govanna – mara anzjana mixhuta f'sodda bla sahha, flimkien mat-tliet ulieda ta' eta` nofsana, skartaw l-idea tax-xelter b'rispett lejn ommhom, li ma setghatx tqum mis-sodda. Aktar mal-gwerra hraxet u l-hajja ħżienet, aktar bdiet tintilef l-armonija ta' bejnietna. Il-kalma u s-soledarjeta` bdew jisfumaw fix-xejn; In-nervi bdew jisplodu u bdew il-botti lil xulxin. Sadattant ix-xelter thaffer, il-baqquonier thallas, u mad-daqq tas-sirena u l-isparar tal-kanuni kulhadd kien jinżel jgri fix-xelter. Darba wahda, fix-xitwa, ħakmet lill-gżiritna maltempata kbira, bix-xita niezla l-ħin kollu. Ix-xelter imtela bl-ilma. Is-sirena ħabbret attakk iehor. Fix-xelter hadd ma seta' jinżel. X'naghmlu?

Kien hemm fir-raħal raġel maghruf għat-tisqija tal-ġonna bil-mutur tiegħu. Qabbadnieh ibattlilna l-ilma mill-fond tax-xelter malajr kemm jista' jkun. Qdiena, u ried jithallas ta' xogħlu. Haġa ta' l-iskantament - ħadd ma ried joħroġ sehmu. Hawnhekk mhux botti bdew jgħaddu bejnietna; bdew l-insulti bejn ir-refuġjati. L-inkwiet kompli żdied meta sirna nafu li anke l-kera tax-xelter, mhux il-familji kollha kienu jħallsu bl-istess rata. Biex tkompli tagħqad il-borma, jien kont spiss nidhol fil-ġnien baxx baxx, inħares u nistagħġeb b'dawk is-siġar kollha mimlija laring, mandolin, rummien u anke tal-banana, bl-għanqud tal-frott. Ġurnata fost l-oħrajn dħalt fil-ġnien u ddeċidejt li naqta' laringa. Is-Sur Kellin induna bil-laringa moħbija fil-but tal-qalziet qasir. Sejjahli u ried ikun jaf x'għandi fil-but. Inqbadt. M'għandniex xi ngħidu, sar qorti shiħ. Is-Sur Kellin u s-Sinjura Liża bdew spiss jittkellmu b'lehen għoli u jgħidu kemm f'dawn il-ġranet kienu żdiedu l-hallelin, u naqsu l-balklori fil-Port il-Kbir. Ommi wissietni biex ma nidholx iżjed fil-ġnien. Dawk l-esklamazzjonijiet kienu mahsubin għalina, biex ikomplu jżidu d-dieqa ta' qalbna.

IL-GWERRA SE TINTREBAH ŻGUR

Fl-1942 il-bombi komplew jagħmlu herba mhux biss fuq il-portijiet, it-tarzna u l-ajrudromi, iżda kullimkien. F'April intlaqtet id-dar tagħna fil-Birgu. Ommi bkiet. Kienet id-dota tagħha taż-żwieġ. Il-hajja saret iddisprata għalina. Tkellimna mas-sidien tal-bini fir-raħal, inkluż il-prokuratur tal-knisja ta' San Filep, għax la darba konna drajna r-raħal, stajna nibqgħu hemm, basta nsibu dar bil-bieb għal rasna. Iżda kollu ta' xejn. Il-problema ta' nuqqas ta' djar kienet fl-aqwa tagħha. Biżżejjed ngħidu li ntlaw ma' l-24,000 dar bil-hidma ta' l-għadu.

BDEW JIGU ĦAFNA NISA FIL- ĦANUT, JISTAQSU LIL FREDU META SE TISPIĊĊA L- GWERRA!

F'Awissu beda jfegġ xaqq dawl. Dahal f'Malta il-konvoy "ta' Santa Marija", li ta' hajja ġdida lill Malta. F'Novembru waslu erba' vapuri ohra mgħobbija bi provisti ta' ikel. Il-wasla tal-vapuri bla mittiefsa kienet sinjal tal-bidu tat-tmiem tal-gwerra. Żdied ir-razzjon; il-kwart u nofs ħobż iswed spicċa. Fredu, sid il-ħanut tal-merċa, beda jbassar

u jgħid lill-klijenti tiegħu li l-gwerra kienet waslet fit-tmiem. Bdew jigu ħafna nisa fil-ħanut, anke minn bnadi ohra, jistaqsu lil Fredu meta se tispiċċa l-gwerra! Il-gwerra se tintrebaħ żgur, il-jum tar-rebħa hu viċin, imma meta ma nafux. Fredu kien jaf jaqra bl-Ingliš għax f'żoghżitu kien dahal fl-armata Ingliża; allura kien jifhem sewwa l-aħbarijiet ta' kuljum fuq il-mixja tal-gwerra. L-avvanz ta' l-alleati kien jidher ċar mis-siltiet fil-ġurnali Ingliżi. Dak li kien qed jixtarr sehbn ma kinux xi sigrieti militari. Kien itir bil-ferħ meta jaqra r-rebħiet militari favur tagħna kemm f'Malta u wisq iżjed fl-Ewropa u l-Afrika. Isimgħu f'tit dawn l-aħbarijiet li jqajmulek kuraġġ ta' sur:

The 8th. Army advanced beyond a number of enemy strong points, gains outstanding allies success in air and sea.

Here is a clear proof that U.S.A is indeed prepared to give its sons to die in the cause of an allied victory to be won on the soil of Europe. Prime Minister Winston Churchill said now that the main force of the enemy has been broken, the battle of Egypt and that of Tobrouk is over.

On the 15th. The church bells of Britain rang for victory to-day Sunday after 20 months of silence; this message was heard everywhere. At Westminster, the Council of Government announced the gift of LM10,000,000 to assure the people and property owners of Malta the repairs of heavy damage inflicted by the enemy. The people can thus look forward with complete confidence.

More merchant ships arrived in harbour. This was the news that people heard with delight, it spread like wild fire. Last week's convoy will prove to have been the turning point in the maintenance of the fortress and the allocation of increased rations is a first step for effecting immediate easement.

On the 23rd. Dec: New ration scales approved. Public to have a choice. Victory Kitchens become optional now that supplies situation was easier.

L-IŻVILUPP U HAL BALZAN

Alfred Borg

Wara l-ahhar Gwerra Dinjija Malta hadet ġirja fejjieda lejn "hajja ahjar". Il-bżonn li ntejbu l-qagħda ta' pajjiżna kien jidher f'kull xeh̄ta tal-hajja u f'kull rokna ta' Malta. Imm'issa dan it-"titjib" ha xejra negattiva, u qed itellifna d-drawwiet il-qodma u tajbin, inaqqsilna il-hena ġenwina, u jeqirdilna l-wirt nazzjonali. F'din il-kitba nixtieq nagħti idea tal-hajja infantili ta' raħal twelidi - Hal Balzan.

Fil-Medju Evu, hafna għonja u kbarat (eżempju wiehed hu l-Gran Mastru De Paule) kienu jfittxu l-kwiet u s-satra ta' dawḡ li għadhom jissejhu "it-Tlett Irhula" - H'Attard, Hal Lija u Hal Balzan. It-tlett irhula jinsabu madwar erba' mili bogħod mill-Belt, u madwar erba' mili mill-Imdina. Karatteristika tagħhom hi li f'kull wiehed minnhom issib djar kbar u antiki, kollha bi ġnien kbir bis-siġar tal-frott. Karatteristika oħra familjari ma' kulhadd hija l-ġnien ta' Sant'Anton li proprju qiegħed fin-nofs ta' dawn it-tliet irhula. Għalhekk ma setax jintgħažel motto ahjar għar-raħal tagħna u isbah minn dan:

Hortibus undique septa

li jfisser "imdawwar bil-ġonna minn kullimkien. Hi hasra kbira mela, li hafna minn dawn il-ġonna nqerdu f'isem l-iżvilupp u minhabba r-regħba tal-bniedem. Jekk l-iżvilupp se jibqa' jiekol l-ahhar ġonna li fadal, x'valur se jibqagħlu l-motto tar-raħal?!

Isem ir-raħal tagħna hu Hal Balzan. Hi hasra kbira li anke fid-dokumenti uffiċjal li-sem qed jitniżżel "Balzan" u l-kelma "Hal" qed tintrema. Il-"Hal" hi parti essenzjali mill-isem tar-raħal.

Hemm diversi verżjonijiet ta' minn fejn gie l-isem "Balzan". Erin

Serracino Inglott jgħid: "Jinsab bħala kunjom fil-Italja sewwasew bħal fil-Malti, iżda nahseb li n-nisel hu, flimkien mal-kunjom, mill-Għarbi. Qabbel l-għerq B-L-S bit-tanwina fil-kwadrilitteru B-L-S-N".

Hal Balzan dejjem ha l-hajja minn żewġ widien. Fuq it-tramuntana hemm il-wied li jofroq minn dak li jibda mill-inħawi tan-Naxxar u l-Iklin. Jgħaddi minn quddiem iċ-ċimiterju tar-raħal, u jispicċa fil-wied ta' Birkirkra. Fil-punent hemm il-wied li jibda minn H'Attard, jgħaddi minn quddiem Sant Anton, minn Triq Birbal, u jiltaqa' ma' dak li jkun ġej minn hdejn iċ-ċimiterju. Għalkemm hu wiehed mill-isbah irhula, Hal Balzan hu fost l-iżgħar ukoll. Minn tarf sa tarf jinfirx fuq medda ta' madwar 5,600 tomna art.

Mill-Lvant, il-limiti tar-raħal imissu ma' Birkirkara – bejn id-dawwara li tieħdok għall-bajpass u Triq il-Mithna. Fin-naha tax-Xlokk, it-Triq il-Kbira tiltaqa' ma' Triq Birbal, fejn hemm il-hanut tal-laħam. L-isem qadim ta' din in-naha hu: **Tar-Ras**. Fin-naha tan-Nofs in-Nhar ir-raħal jasal sa l-Akwidott ta' Wignacourt. Mill-gholjiet tan-naha tar-Rabat u l-Imdina sa H'Attard, l-akwidott nbena taħt l-art. Imma kien appuntu hawnhekk, in-naha ta' Hal Balzan li l-iġiniera ta' l-ordni kellhom iħabbtu wiċċhom ma' kif se jkomplu jsewqu l-ilma sal-Belt. F'Hal Balzan inbnew l-ewwel hnejjiet li fuqhom kellu jġri l-ilma, minn-naha tat-tramuntana fejn Triq il-Kbira, hdejn il-Kunsill, tiġi kantuniera ma' Triq il-Kbira ta' Hal Lija. L-ismijiet ta' l-imghallmin inkarigati mix-xogħol nafuhom: *Mastro Andrea* minn Trapani, *Mastro Guiseppe* minn Palermo, u l-Malti Ganni Attard.

Hal Balzan ta' 50 sena ilu - Hal Balzan ta' tfuliti – kien naqra differenti milli hu llum. Il-popolazzjoni kienet ta' 2600

ruħ. In-nies ta' madwar il-kappella ta' Santa Marija kienu jqisu ruħhom li huma "minn-naha ta' fuq", filwaqt li dawḡ ta' madwar il-parroċċa l-qadima, qrib fejn hemm "it-Tliet Knejjes" kien "minn-naha t'isfel". Għadek issib hafna Balzanin li għadhom jużaw dawn il-frażijiet. Dawn in-nahat tar-raħal, li għadna kif semmejna, nistgħu nġidu li għadhom iżommu l-originalita' tagħhom. Għadhom igawdu minn dak il-kwiet u l-mistrieħ ta' hamsin sena ilu. Il-biċċa l-kbira tat-tibdil sar madwar il-misraħ, u bil-ftuħ ta' Triq Robert Mifsud Bonnici. Sal-bidu tal-hamsinijiet il-Misraħ kien hafna iżgħar minn kif inhu llum. Malli toħroġ mit-Triq il-Kbira, hdejn il-Kažin tal-Banda *Marija Annunzjata* (il-Kažin t'isfel), kont issib ruħek fil-misraħ, li ma kienx hliel salib it-toroq imma ftiit usa' mit-toroq infishom. Mal-ġenb tal-knisja, in-naha tas-sakristija, kien hemm il-hanut ta' Madlien, il-hanut ta' Marikarm, Andre' l-parrukkier, u Ġużepp tal-laħam. Il-bini li fih kien hemm dawn il-hwienet kien jasal sa quddiem Triq it-Tliet Knejjes, u bejn dan il-bini u *Casa Pace* u l-Kažin tan-Nazzjonalisti, it-triq kienet dejqa b'mod li bniedem u karożza tal-linja hdejn xulxin ma kienux jgħaddu. Jien għadni niftakar sewwa karożza tal-linja timxi tlikki tlikki wara pram; u tghidx kemm kont niġri meta kont ninzerta hemm wahdi u nara karożza tal-linja ġeja. Ix-xjuħ għadhom isemmulek kif darba raġel haxknitu mal-hajt karożza tal-linja u dawritu dawra mejt, imma b'xorti tajba baqa' haj. *Casa Pace*, mal-ġenb tagħha, quddiem il-Kažin Marija Assunta, kellha parapet li kien jasal ftiit 'il barra mill-bankina. Hasra li kellu jitwaqqa' għax fi żmien kien jagħti dehra ta' lussu lill-misraħ. Il-parapett ta' *Casa Pace* u l-bini kollu tan-naha l-oħra tal-triq twaqqa' fil-bidu tal-hamsinijiet. B'hekk spicċat parti minn Triq il-Knisja, li l-usa' parti tagħha ma kinitx iktar minn tliet metri. Il-misraħ beda jiehu l-għamla li għandu llum.

Fl-1 ta' Lulju, 1978 infethu uffiċjalment il-Bandli. L-unika parti li baqa' minn Triq il-Knisja hi l-parti fejn hemm ir-restorant *Fra Giuseppe*. Infethet Triq Ġuże' Bonnici, u l-bini fejn hemm l-Għassa u l-Kažin Laburista iddahhal ftiit aktar 'il ġewwa u twessa' d-dhul għal Triq it-Tliet Knejjes. Mat-twaqqiegh tal-bini li għadni kemm semmejt għebu għal kollox xi karatteristiċi u tifkiriet Balzanin. Qed nirreferi għall-hanut ta' Peppi ta' l-inbid, li kien imdeffes f'rokna fil-bidu tal-triq. Jien, oħti u missieri konna midhla sewwa

ta' dan l-imkien. Kien hanut bi stil tassew Malti. Ornamenti ma kellu xejn. Kien hemm xi żewġ imwejjed ta' l-injam, bank mal-hajt, u f'tit sigġijiet ta' kull disinn. Biswit il-bieb ta' barra, li kien baxx u dejjaq kemm jghaddi bniedem, kien hemm il-bank tal-flus, u warajh, l-ixkaffa tal-Madonna. L-unika haġa li dejjem saltnet f'dan il-hanut kienet il-mistrieħ tal-moħħ. Ir-radrijiet u t-televixin kienu għadhom 'il bogħod minna.

F'tit passi 'l isfel hemm il-forn tar-raħal. Fi tfuliti, l-furnar kien il-magħruf Ġammarin – bniedem dhuli u sempliċi li dejjem qeda lin-nies mill-aħjar li seta'. Il-forn ilu jaqdi lill-Balzanin mill-inqas mitejn sena u kien sar qisu l-ghelm tar-raħal, anke minhabba t-tjubija tal-hobż li Ġammarin, b'sengħa kbira, kien jaf jahmi. Sal-bidu tas-sittinijiet, Ġammarin żamm id-drawwa (filwaqt li hafna furnara aħra kienu warrbuha) li jqassam il-hobż f'dik il-kaxxa safra, għolja xi żewġ metri, u migbuda miż-żiemel idur mat-toroq tar-raħal. Għalkemm l-idejn, l-ghodod, u t-teknika tal-forn inbidlu, haġa waħda ma mbidlitx – it-tjubija tal-hobż. F'dan il-forn għadhom jinqdew bil-hatab għan-nar, bl-istess mod kif kienu jahdmu minn mindu twaqqaf.

Roqgħa oħra fejn l-iżvilupp modern jistona, u donnu għamel f'moħħu li jkisser il-karattru ta' Hal Balzan hi Triq Robert Mifsud Bonnici. Il-bokka ta' din it-triq hawdet il-hena li dejjem tgħaxxaqna biha fir-raħal tagħna. Din it-triq tispicċa fi Vjal it-Trasfigurazzjoni, Hal Lija, u għalhekk saret id-dhul tat-traffiku għal go Hal Balzan. Is-siwi ta' din it-triq hu li fiha nbriet l-iskola primarja li qed taqdi liż-żewġt irhula. Anke Triq Guze' Bonnici, li l-bokka tagħha qiegħda fil-misraħ, tellfet l-estetika tar-raħal. Mhux biss li l-bini bla bżonn xejjen is-semplici ta' tal-hajja tar-raħal, imma wkoll iċ-ċaqliq bla weqfien tal-karozzi tan-nar. Biex inkunu nistgħu ninqdew b'dan il-"bżonn modern", li hafna drabi m'hu bżonn xejn imma għażż kapriċċuż, it-toroq il-qodma ma kinux biżżejjed, u kellhom jinholqu toroq godda.

It-triq bejn il-misraħ u Sant'Anton jisimha Triq Idmejdja. Sa minn mindu kont tifel dan l-isem kien iqajjem il-kurżita' ta' hafna nies fir-raħal. Skond mapep qodma, l-inħawi ta' bejn Birbal u Sant'Anton jissejhu "Ta' Dmejdja". Fit-testament ta' Orazio Psaila fl-atti tan-Nutar Giovanni Grech jissemma "Scach Dimeina" jew "Ta' Dimeina" fil-kotba tal-Konfraternita' tar-Rużarju ta' Hal Balzan.

Il-Professur Ġuże' Aquilina jgħid li Idmejdja hi korruzzjoni ta' "Dimejna" u jżid li seta' kien isem ta' mara. Il-kelma "demen" insibuha fir-*Regole per la Lingua Maltese* - kelma numru 512, taqsimha Malti-Taljan (A. Cassola ed. *La Biblioteca Vallicelliana, Malta* 1992.). Ġan Frangisk Agius De Soldanis isemmi l-kelma "demen" fid-dizzjunarju manuskritt tiegħu *Damma tal Kliem Kartaginis mscerred fel fomm tal Maltin u Għaucin* (4 vol., 1750). Skond Godfrey Wettinger "demen" hija varjanti tal-kelma "deme", u dmejdja hija l-forma diminuttiva tagħha u li tisser "miżbla żghira". Qabel ma nfethet "Triq Idmejdja" kien hemm "Sqaq Idmejdja" li kien fih tlett idjar u razzett kbir ta' l-annimali. Mela f'razzett hekk kbir, b'hafna raba' magħruf bħala "ta' Dimeina" ma kinetx tkun haġa stramba li kellu jkun hemm xi miżbla żghira.

Irziezet oħra li għadhom jissemnew huma Tad-Dingajru, taz-Zekuk, Ta' Sajru Nies, u Ta' Bruno. Dik il-hnejja li għad hemm f'tarf Triq il-Papa Alessandru VII kienet id-dahla għar-razzett ta' Bruno – li baqa' msemmi għall-espressjoni: "tixbah lix-xadina ta' Bruno" peress li r-razzett kellu xadina li n-nies kienu midhla tagħha hafna. Xtaqt kieku nagħti xi dettalji dwar dawn l-irziezet b'ismijiet u laqmijiet hekk qodma, imam l-ispazju ma jippermettix.

Ir-raba' li kien hemm in-naħa ta' Triq l-Imdina, Triq San Frangisk, u dawk l-inħawi, kien imsoqqi bl-ilma ġej dirett mill-Akwidott ta' Wignacourt. Kull bidwi kellu l-jum tiegħu meta jista' jiftaħ il-kanali u jimla l-bir. In-nannu tiegħi kellu wiehed mill-irziezet tiegħu f'dan it-tarf tar-raħal. Ir-razzett għadda l-ewwel f'idejn iz-ziju Guż imbagħad f'idejn iz-ziju Pawlu; u għalkemm dam hafna wieqaf u kien imħolli li ma jitwaqqax, ir-razzett imbela' mill-iżvilupp modern. *Villa Caprice*, fi Triq San Frangisk, kellha tohodlu postu.

Dan kien razzett tipiku Malti. Malli tidhol minn bieb żghir kont issib karma mdaqqa għal xi ghodod u għalf tal-bhejjem. Fuq ix-xellug tal-kamra kien hemm maqjel għall-barrin, b'erba' mwiezeb jagħtu għal ġol-bitha. Il-blata ta' fuq il-bieb tal-maqjel kienet eċċezzjonali: kien fiha sitt piedi b'erba' piedi. Fil-bitha, fuq ix-xellug tal-maqjel kien hemm taraġ li jagħti għall-ghorfa b'setah żghir quddiemha. Kien hemm xoffa bħal tas-swar bejn l-ghorfa u d-dwejra ta' taħtha, u hdejha bieb li minnu toħroġ għall-ġardina mimlija sigar miżgħudin bil-laring, bil-lumi, u t-tuffieħ ta' belludja. Il-bir kien jimtela kull nhar t'Erbgħa mill-akwidott permezz tal-kanali tal-ġebel. Fuq il-bieb ta' barra kien hemm statwa ta' anġlu minquxa ġol-blata tal-bieb. Il-qbiela kienet ta' tmien liri u tigieġa, mħallsa għand qassis, Tas-Sliema.

Dawn huma f'tit mill-laqmijiet li miftakar f'Hal Balzan minn tfuliti u li għadhom jissemnew:

Tal-Lakku (l-laqam tal-familja tagħna), Valent tal-Halib (nannuwi), Tal-Pajsa, Ta' Gost, Tal-Ġurdiena, Tal-Karozza, Tač-Comb, Tal-Kik, Taz-Zipa, Ta' Manana, Tač-Ċinella, Ta' Soks, Ta' Toni il-Gdid, Tal-Kampjun, Ta' Gauci Borda, Tat-Tačcu, Ta' Ġesuna, Ta' l-Għaġin, Ta' Bramu, Tal-Pitolju, Ta' Sajru Nies, Tal-Patrakka, ta' Piju, Tal-Qtates, Ta' Majru, Tas-Siċċa, Tad-Deheb, Ta' Mazza, Tas-Sagristan, Tad-Dinglija, Tal-Għawdxija, Ta' Ganga, Tal-Mastrudaxxa, Ta' Sajka, Tal-Mikluba, Tal-Quxlu, Tal-Baġluwa, Ta' Patutu, Tal-Perċjus, Ta' Pačali, Ta' Mudest, Tal-Lok, Tal-Faxx, Tač-Ċe, Ta' Pečkička, Ta' Kwas, Ta' Fekika, Tal-Kamin, Tas-Sluta, Tal-Melħ.

Sa f'tit snin ilu, f'Hal Balzan konna nitkellmu bl-aċċent distint tagħna, li kien

jaghtina identita'. Imm'issa dan l-aċċent kważi gheb għal kollox. Il-kbira hi li hawn min anke bil-Malti **jisthl** jtkellem. Diżgrazzja ikbar hi li hawn tfal li **ma jafux** jtkellmu bil-Malti. Dawn it-tfal qed jiġu mċaħħda milli jieħdu sehem fil-wirt kulturali tagħhom.

Minkejja ċ-ċokon tiegħu, fi tfuliti f'Hal Balzan kont issib in-nies tas-snaġġa kollha. Minn jaf kemm qdejt lill-ommi għand il-landier, biex isewwili xi toqba f'xi qiegħ ta' borma, jew bott tal-kafe. L-iskarpan kien isewwi, ifassal u jahden żraben ta' kull daqs. Meta toqrob il-festa, il-hajjat kien jimtela bix-xogħol, għax hafna kien jżanznu xi sidrija jew xi qalziet. Il-haddied kien ikun imħabbat bix-xogħol fuq l-ghodod tar-raba'; u l-mastrudaxxa, il-bajjad, u l-bennej kienu jahdmulek kollox bl-idejn, eżatt kif tridu int.

Jien trabbejt madwar it-Tliet Knejjes – in-Naha t'Isfel. Din l-espressjoni għadha f'haq hafna nies. Kellna hafna drawwiet li jixhdu il-hajja sielma u gwejda li konna nghixu ħamsin sena ilu. Kull nhar ta' Hadd, f'roġna go l-isqaq ta' quddiemna fi Triq il-Providenza, xi ħamsin mara ta' kull eta' kienu jingabru biex jilagħbu t-tombla. Dik il-kantiliena ta' l-ghajjat tan-numri, nofs Malti u nofs Taljan mghawġin bl-aċċent Malti u rahli għadha tidwi f'widnejja. Iz-ziju Guż kien jahdem bil-mutur tal-hart. Meta jlesti kien isuqu lejn id-dar biex idahhlu gor-remissa li kellna. Kien isuqu fit-triq, u mhux jgħabbih fuq xi trakk, u f'dawk it-toroq ta' dari, nieqsa mill-istorbju tal-karozzi tan-nar, malli kien jasal f'tarf ir-raħal jien kont nisimgħu ġej u kont immur nigri nilqgħu. Kienet l-hena tiegħi nirkiblu fuq wara u jsuqni lejn id-dar. Attivita' oħra li kienet issir ta' sikwit f'dawn it-toroq, vojta mill-kaxxi tal-landi fuq rot itallasktu wieqfa u bla hajja bejn is-sinjali bojod, kif ukoll meħlusin miċ-ċaqliq bla bżonn ta' dawn l-imriekeb, kienet is-sewqan u l-gwida bil-ghaqal u b'sengħa kbira tal-merħla tal-mogħoż li kienet tidhol fi Sqaq ta' Pinu. Fil-ghaxxijiet tar-Rebbiegħa u sajfin, jiena u oħtie rħilna ngħaddu ż-

żmien nfitxu l-imsiebah taħt l-ghetiebi. Kemm kien ikun sabiħ il-lewn ħadrani ta' Musbieħ il-Lejl! L-imsejken insett f'daqqa waħda kien isib ruħu magħluq go kaxxa tas-sulfarini, jtkaxkar fuq xi werqa li konna npoġġulu biex twennsu.

Waħda mill-istejjer li dejjem smajt fi tfuliti u li x-xjuħ għadhom isemmuha sal-lum hi d-diżgrazzja tat-23 t'Ottubru 1903. Żewġ dilettanti tan-nar li kienu qed iħalltu l-polvri tal-kulur fil-Każin ta' Marija Anunnzjata, meta dan il-Każin kien għadu bieb ma' bieb mad-dar tal-Kappillan, hallew il-polvri jmiss ma' xi fjamma ta' lampa. Bl-isplużżjoni ggarraf mhux biss il-Każin, imma waqgħet ukoll id-dar tal-Kappillan u dar oħra. Il-feruti kienu 42, li minnhom mietu sebgha. Minn taħt it-terrapien inqalghet l-ewwel bandalora tal-każin, li fuqha hemm l-arma ta' Hal Balzan. L-arma, li minn dejjem kienet għal qalb il-Balzanin, hi mfassla hekk: Żewġ faxxi hodur, faxxa ħamra fin-nofs, fuq sfond abjad.

Il-ġirja għall-"Iżvilupp Modern" bdiet sa minn kmieni wara l-gwerra. Għall-ewwel kienet ġirja mrażżna, imma f'dawn l-aħħar snin intemm kull rażan u l-proċeduri qed jiġu mkażbra spiss. Għaliex il-ġonna li kienu ilhom stabbiliti mijiet ta' snin thallew jinbidlu f'kull sura ta' taparsi progress bżonjuż u harriefil? Għaliex flok il-vilel sbieħ li minn dejjem taw karattru lir-raħal issa nibet bini li aktar jixbah lil barumbara tal-ħamiem? Għaliex kellha titwaqqa' Dar Birbal biex flokha inbena supermarket, bl-iskuża li se jkun ta' siwi għall-Balzanin, biex wara f'it snin dan is-supermarket għalaq?

Dar oħra qadima li qed tithalla tiżdinga hi fejn kien joqgħod il-Kavallier Giacomo Rodriguez, fi Triq il-Providenza. Id-dar għandha gallarija ta' sbuhija ewlenija u li tolqot il-ghajn. Minħabba n-nuqqas ta' interess minn min suppost iħares il-wirt

kulturali, din id-dar għad tiġi f'idejn nies li r-regħba għall-flus hi l-ideal waħdieni ta' hajjithom.

Mill-banda l-oħra ma nistax ma nsemmix lil dawk il-palazzi u d-djar antiki li qed jiġu mharsa b'tant għaqal u irġulija, bħal Palazzo Oliver; id-dar tal-Kommandatur ta' l-Ordni ta' San Ġwann – Fra Ġużeppi Zammit; Palazzo San Antonio; Palazzo Testaferrata; il-Palazz tal-Kommandatur ta' l-Ordni ta' San Ġwann – Fra Vincenzo Bosio; id-dar tar-Reġgent (l-aħħar Reġgent Kaptan tal-Virga ta' l-Universita' ta' l-Imdina); id-dar tar-rappreżentant ta' Hal Balzan fi żmien l-imblokk tal-Franciżi; La Casa del Giuco; Casa de Petri; Dar is-Serħ; il-villa tal-Konti Bernardu Manduca; Casa Chierico Caetanus Muscat; Casa Tre Chiese; Villa Maria Concetta; Villa Cor Jesu; Villa Solitaire; Villa Wojtyla; Dar Antmar; u djar oħra antiki li jisthoqqilhom għożża.

Hal Balzan s'issa għadu jgawdi għallanqas ħjiel tal-hajja ta' l-imghoddi, imma r-regħba tal-bniedem modern qiegħda dejjem tagħfas u kull min għandu għal qalbu l-hajja ta' rahal twelidu għandu jiddefendiha b'mod sod u organizzat.

Referenzi:

Aquilina, Joseph: Maltese/English Dictionary.
Serrachino-Inglott Erin: Il-Miklem Malti.
Dimech, Mons. Dun Ġwann: Hal Balzan.
Guillaumier, Alfie: Bliet u Irhula Maltin.
Mappa minn għand il-Kunsill Lokali ta' Hal Balzan.
Esperjenzi u komunikazzjonijiet personali.

IX-XIBKA TAL-LAMPUKI

Frans Farrugia u Ġużi Gatt

Ftit tax-xhur ilu s-Sur Michael Darmanin, uffiċjal Anzjan fi hdan it-Taqsima ta' l-Affarijiet Veterinarji u tas-Sajd għadda lil Ġużi Gatt dokument bl-Ingliż, miktub mis-Sur Darmanin stess, maħsub biex jiddeskrivi ix-xibka tal-lampuki użata mis-sajjieda tagħna. Ġużi Gatt wera d-dokument lis-Sur Frans Farrugia, membru tal-kumitat ta' l-Għaqda u dilettant kbir tas-sajd. Id-dokument bl-Ingliż għe adattat għall-Malti u żdied miegħu aktar tagħrif mogħti mis-Sur Farrugia. Farrugia u Gatt intervistaw aktar sajjiida, kemm minn Marsaxlokk, kif ukoll minn bnadi differenti t'Għawdex, u għabru t-tagħrif kollu f'dan l-artiklu.

Ix-xibka tal-lampuki hi użata biex iddawwar il-**KANNIZZATI** li, ta' kull sena, jintefgħu il-baħar mis-sajjieda għall-habta tal-bidu ta' Awissu biex jistadu għall-lampuki (Coryphaena hippurus). Ta' min wiehed jgħid li s-sajjieda Xlukkajri (u anke dawk Għawdxin) jużaw iżjed il-kelma **ĊIMA** minflok kannizzata Ix-xibka tal-lampuki hi magħmula minn erba' partijiet ewlenin: f'tarf minnhom hemm il-**BANDA TAL-PRUWA**, fin-nofs hemm il-**FONTI**, in-naħa ta' fuq tal-fonti hemm **QTIL IL-HUT**, u fit-tarf l-iehor hemm il-**BANDA TAL-POPPA**. Il-parti


sardun ta' fuq hemm il-**KALAMENT TAS-SUFRI** biex ix-xibka żżomm fil-wiċċ, u mqabbad mas-sardun t'isfel hemm il-**KALAMENT TAČ-ČOMB** biex ix-xibka tiddendel 'l isfel.

It-tul tax-xibka tal-lampuki jvarja minn mija u tmenin sa madwar tlett mitt metru. It-tul jiddependi minn kemm hi kbira l-qoxra (luzzu jew lanċa) li jkollu s-sajjied u minn kemm din il-qoxra tkun **TAGHLAQ FIL-QOSOR** – jiġifieri tkun kappaci ddr fuq ċirku żgħir, jew inkella tkunx **TIFTAĦ FIL-WISA'** –

banda tal-poppa tkun dejjem itwal mill-banda tal-pruwwa.

IL-BANDA TAL-PRUWA:

Kif għidna, it-tul tal-banda jvarja: minn erba' u ħamsin metru għal dghajjes żgħar, sa mitt metru għal dghajjes kbar. Meta s-sajjied ikun irid ifiiser li ċertu xibka hi maħduma b'**MALJA** (mesh) ifjen (jiġifieri b'toqob iżgħar) minn xibka oħra, jgħid li x-xibka hi aktar **SPISSA**. Jekk ikun irid ifisser li xibka hi maħduma b'malja usa' (jiġifieri b'toqob ikbar) jgħid li x-xibka hi **ĊARA**. Mela l-malja



tan-nofs (jiġifieri fejn hemm il-fonti) hi magħmula minn xi partijiet oħra li se nsemmuhom dalwaqt. Matul it-tul kollu tax-xibka, kemm fuq in-naħa ta' fuq, u kemm fuq in-naħa t'isfel hemm strixxa dejqa li tissejjah is-**SARDUN**. Imqabbad mas-

jiġifieri li l-qoxra li jkollok, meta tridha ddr dawra mejt, iddurlek f'ċirku wiesa'. Id-differenza fit-tul tax-xibka tkun qiegħda l-iktar fit-tul taż-żewġ bnadi – tal-poppa u tal-pruwwa. Iktar ma tkun twila x-xibka tal-lampuki – iktar ikunu twal il-bnadi, u l-

tal-banda tal-poppa hi iktar **ċara** mill-malja tax-xibka tal-fonti, u l-malja tax-xibka ta' qtil il-hut hi iktar **spissa** mill-malja tax-xibka tal-fonti. Jiġifieri iktar ma tersaq lejn in-nofs, ix-xibka tal-lampuki dejjem issir iktar spissa.

Il-banda tal-pruwwa ikollha **GHOLI TA' 400 MALJA** – li jista' jitla' sa 600 malja. B'dan l-gholi rridu nifhmu it-tul li l-banda jkollha bejn il-kalament tas-sufri (li jzommha fil-wiċċ) u l-kalament taċ-ċomb (li jiġbidha dritta 'l isfel). Il-kelma li tintuża biex tfisser kemm ix-xibka tinżel 'l isfel fil-fond hi: **TVILJA**. Jekk xibka tkun tvilja aktar minn oħra jkun ifisser li l-kalament taċ-ċomb ta' waħda jkun jinżel aktar fil-fond minn dak ta' l-oħra.

IL-BANDA TAL-POPPA

Dak li għidna għall-banda tal-pruwwa jghodd ukoll għall-banda tal-poppa, hlief li l-banda tal-poppa tkun dejjem itwal, u tasal sa ħamsa u tmenin, jew mqar mitejn metru, dejjem skond il-kobor tal-qoxra.

IL-FONTI

Il-parti tan-nofs tax-xibka tal-lampuki tisseejjah il-**FONTI**. Fin-naħa ta' fuq tal-fonti, insibu lil **QTIL IL-HUT**, li jilqa' ġo fih il-hut kollu li jinqabad fix-xibka. Fin-naħa ta' fuq tiegħu, qtil il-hut imiss mas-sardun, u jvilja, jiġifieri jinżel 'l isfel, sa qisu terz tal-fonti. Qtil il-hut lanqas ma jiehu l-wisa' kollu tal-fonti, imma jkun idjaq. L-ispazju li jibqa' fil-

ġnub jissejjah l-**ISPALEL** (spalla). Il-parti tal-fonti 'l isfel minn qtil il-hut tisseejjah iċ-**ĊAN**. Dari, l-ispalet u ċ-ċan kien ikollhom malja differenti minn xulxin u x'aktarx li kienu jinħadmu għalihom. Imma llum, billi x-xibka tingibed bil-**VINĊIJET**, l-ispalet u ċ-ċan ikunu ta' l-istess malja u magħmula mill-istess xibka.

Ta' min wiehed jghid li għalkemm il-fonti jista' jkollu wisa' mqar sa 24 metru, dal-wisa' jitqabbd ma' 16-il metru ta' kalament tas-sufri fin-naħa ta' fuq, u 16-il metru ta' kalament taċ-ċomb fin-naħa t'isfel. B'hekk il-fonti jkollu ħafna ġmieġh u meta jkun kalat fl-ilma jifforma għamla ta' borża.

QTIL IL-HUT


Qtil il-hut hi l-iktar parti b'saħħitha tax-xibka tal-lampuki. Ikollha wisa' ta' minn 10 sa 15-il metru, u jkollha malja spissa. Tkun magħmula minn lenza ħoxna.

Ix-xibka tal-lampuki (u rkabtu iehor tas-sajjieda) hi magħmula mill-**LENZA**. Dari kienet tkun lenza tal-qanneb, illum x'aktarx tkun lenza tan-*nylon*. Hu minnu li llum xi sajjieda qed

jabbandunaw dil-kelma u jghidu li x-xibka hi magħmula mill-**hajt** tan-*nylon*. Imma l-kelma lenza għandha tibqa' għal dak li bl-Ingliż jissejjah *twine* – spaga ħoxna magħmula minn ħafna ħjut mibrumin, (jew miftulin) flimkien.

L-AJKULINI

Mat-tul kollu fin-naħa ta' fuq, ix-xibka hi mqabbd mal-kalament tas-sufri bl-**AJKULINI**.




Ajkulina

Kull ajkulina hi magħmula minn lenza tas-sitta li minn tarf wiehed tkun marbuta mal-kalament tas-sufri b'għamla ta' għoqda li tisseejjah **PARLAR**. Bl-Ingliż din l-għoqda jghidulha *clove hitch*.^{17A} Il-lenza m'bagħad tghaddi minn ġo xi tlieta jew erba' malji tax-xibka, iddur, u terġa' titla' 'l fuq biex terġa' tintrabat **parlar** mal-kalament tas-sufri. Biex tifhem kif, l-aħjar li tara ftit id-disinn t'hawn fuq.




Parlar

Il-kalament taċ-ċomb jaqbad mas-sardun bl-istess mod – jiġifieri jintrabat **parlar**.



IL-KANNIZATA

Il-kannizzata (jew **Ċima**) hi maghmula minn biċċa (jew biċċtejn) *jablo* li jgħibu tul ta', bejn wiehded u iehor, 95cm., 60cm. wisa', u f'xuna ta' 15-il centimetru. Dari, minflok *jablo* kienu jagħmlu biċċa jew biċċtejn sufra. Il-*jablo* (jew sufra) jiddaħhal go xkora tan-*nylon*, u l-fomm tax-xkora jinhiyet sewwa biex il-*jablo* ma jorogħx u anke biex ma jtkissirx bil-baħar. Jintrabat kolloxx b'lenza rqiq, msallba għal ħafna drabi mit-tul u mill-wisa', (ara fid-disinn). Imbagħad l-ixkora **jhażżmuha**, jiġifieri jorbtula **HŻIEM**, minn tulha, magħmul minn habel ta' nofs pulzier (15-il millimetru) kif jidher fid-disinn. Mal-istess ħziem, u maghmula mill-istess habel, ikun hemm *holqa* li ħafna sajjieda (speċjalment tan-naħa t'isfel ta' Malta) jsejġulha **GALLOĠĠA**. Mal-galloġġa jintrabat habel iehor, f'xuna ta' kwart ta' pulzier (6mm) u b'tul ta' madwar seba' piedi (220cm). Għalkemm mhux kollha, ħafna sajjieda jsejġu din il-parti bħala l-**IRDUBLIN**. Mal-irdublin jintrabat il-weraq tal-palm, x'aktarx tnejn tnejn. Mhux kulhadd jorbot l-istess, imma arrangament kif jidher fid-disinn hu komuni. Peress li l-palm joqgħod idur u jinbaram mal-kurrent, il-weraq jintrabat b'**FARRETT** (plural **frieret**, bl-Ingliż *swivel*) biex ma jinbaramx u jithabbell mal-irdublin. Dari aktar mill-lum, dawn il-frieret kienu jsiru mis-sajjieda nfushom. 'L isfel mill-irdublin jintrabat habel irqiq u twil ħafna. Jkun twil kemm hemm bżonn biex il-kantun ta' taht nett jasal sal-qiegħ. Dari, l-kantun kien jintrabat kif jintrabat, ngħidu aħna, *parcel*. Imma llum, billi hawn il-mezzi, tittaqqab toqba fil-wisa' tiegħu,



u habel iehor, f'xuna ta' madwar 6mm, jiddaħhal f'din it-toqba kif jidher fid-disinn. Dan il-habel ikun marbut mat-tarf tal-habel l-iehor (l-irqiq u t-twil).

Il-kannizzata tankra ruħha mal-qiegħ permezz tal-kantun, u l-lampuki jitgeddsu għall-kenn tagħha.

Hajr:

Michael Darmanin, uffiċċjal anzjan fi hdan it-Taqsima ta' l-Affarijiet Veterinarji u tas-Sajd.

Anġlu Azzopardi, il-Hakku, mir-Rabat t'Għawdex.

Hector Barbara, Tal-Kumkumun, minn M'Xlokk

Karmnu Camilleri tal-Lagugu, mir-Rabat t'Għawdex.

Karmnu Zerafa, Tar-Rokky, minn M'Xlokk

GĦAR LAPSI, WIED IŻ- ŻURRIEQ, U FILFLA

Alex Camilleri

Billi l-gżira ta' Malta hija mxaqilba sew mill-lbiċ għall-grigal, id-dawra sħiħa minn Bengħisa sa Fomm ir-Riħ hi magħmula kważi għal kollox minn irdumijiet għoljin. Dan il-ġenb tal-gżira is-sajjeda isibuh bħala *Wara Malta* jew *Mal-Ġebel*; il-kelma "ġebel" hija fis-singular u tisser muntanja jew sies għoli. Hlief għal xi rqajja' ċkejknin fejn xi widien kbar jinfdu sal-baħar (ngħidu aħna, f'*Wied Żnuber* u *Migra l-Ferħa*), xtut baxxi mal-baħar jinsabu biss madwar Għar Lapsi u Wied iż-Żurrieq. F'dan l-artiklu xtaqt indawwarkom ftit propju ma' din il-parti tal-kosta.

MAPPA.

Ix-Xaqqa u Għar Lapsi

Il-mawra tagħna tibda mill-kisra tat-triq li tinzel lejn Għar Lapsi, peress li hawn jintemmu ħesrem l-irdumijiet ta' Ħad-Dingli u tibda plajja differenti għal kollox minnhom. Il-gonta ta' bejniethom tidher bħala ħondoq fuq il-lemin tat-triq, ismu miegħu: *Ix-Xaqqa*. Dan il-post huwa marbut ma' taqlib qawwi fil-qiegħ tal-Mediterran li fost oħrajn xaqleb lil Malta u Lampedusa fuq ġnubhom u fannad il-baħar ta' bejniethom, qata' lil Filfla minn ma' Malta, u fforma s-sisien għoljin ta' Ħad-Dingli u Ħal Far. U fix-Xaqqa

stess jidher sew l-effett ta' dan iċ-ċaqliq. L-ewwelnett il-blat huwa nċanat qisu rħama minħabba t-tħaxkin taż-żewġ naħat tal-qasma (*fault*) kontra xulxin, u t-tieninett il-qortin imsejjaħ *Il-Gżira* (man-naħa ta' Lapsi) tnizzel b'mod li s-saff tal-qawwi ta' fuq qiegħed bi dritt iż-żonqor tan-naħa l-oħra (*Ta' Bellula*), meta dawn soltu ssibhom f'livelli ferm differenti. L-istess qasma tkompli anke fuq in-naħa l-oħra tat-triq, fejn tispikka bħala targa qawwija bejn ix-*Xagħra ta' Għar Lapsi* u l-art għolja li tittawwal għal fuqha. L-istess targa tkompli tul il-kosta kollha sa l-Imnajdra, peress li x-xtut t'hawnhekk huma lkoll parti mis-"sistema tal-Magħlaq", medda ta' art li tnizzlet għal mal-baħar permezz ta' proċess tettoniku qisu terremot kbir iżda bil-mod, mifruq fuq bosta sekli minflok f'daqqa.

Bi ftit diffikultà, mix-Xaqqa tista' tixxabbat sal-baħar. U b'hekk issib ruħek f'roġna l-ġmiel tagħha: kalanka tawwalija u dejqa mkennija bejn *Ix-Xwieki* (il-bidu tas-sisien ta' Ħad-Dingli) u Isien ta' blat irqiq u għoli li jagħti lemħa lil serrieq u li għalhekk jissejjaħ *Il-Munxar* jew *Il-Blata tal-Munxar*. Il-baħar miftuħ minnu 'l barra huwa magħruf bħala *Il-Fond tax-Xaqqa*. L-għonq li jgħaqqad il-Munxar ma' l-art għandu mina naturali li tinfdu u tagħti għal daħla oħra aktar miftuħa quddiem żewġ għerien, wiehed żgħir (*L-Għar tax-Xaqqa*) u l-ieħor imdaqqs (*Għar Hwejjeġ* jew *Għar il-Hwejjeġ*). Jingħad li dan il-laqam għandu x'jaqsam ma' ħafna imbarazz li l-baħar darba kien daħħal minn xi vapur, aktarx wara nawfragju. Il-ħarrieġa ta' blat baxx biswit dan l-għar iġġidulha *Il-Ponta tas-Sies* peress li tinsab taħt *Is-Sies l-Abjad* (jew *Is-Sies*), il-ġenb għoli tal-Gżira li mix-Xaqqa jibqa' sejjer sa l-impjant tar-Reverse Osmosis. Dan l-irdum huwa miżgħud bl-għerien ċkejknin fuq l-art, li jservu ta' bejtiet għall-aġhsafar tal-baħar. Hemm ukoll roqgħa ta' tixien li waqgħu għal isfel, u għar fil-baħar li jafuh bħala *L-Għar iż-Żgħir*. Taħt l-impjant, l-irdum jitbaxxa u hemm sensiela ta' sitt għerien imdaqqs fil-baħar, fosthom tlieta b'aktar minn bokka waħda. Wiehed minn dawn għandu

tliet fethiet u jgħidulu *Bieb il-Għerien*; qiegħed sewwasew mat-tarf espost tal-*Ponta s-Sewda* (inkella r-*Ras is-Sewda* jew *Il-Ħaġra s-Sewda*). Fl-istess inħawi, sa Żmien il-Kavallieri kien hawn posta tal-ghassa msejja il-*"Guardia tal-Gżira"*. Minn hawn, l-irdum jikser f'daqqa lejn il-lvant sa ma jintemm f'*L-Ilsna*, tliet ponot żgħar max-xatt isimhom magħhom. Maqtuġħ 'il barra bi dritt l-Ilsna hemm skoll baxx mal-baħar— *Ġanni l-Iswed* jew *Il-Blata ta' Ġanni l-Iswed*.

Ftit 'il bogħod jinsab *Il-Wied ta' l-Ilsna*, wied baxx imma kemmxejn twil li jibda minn ħdejn Ix-Xaqqa u sa ma jasal biex jiżbokka hawn, jaqsam l-inħawi ta' *Lapsi* f'zewġ taqsimiet ewlenin: *Ix-Xagħra tal-Gżira* bejnu u s-Sies l-Abjad, u x-Xagħra ta' Għar Lapsi (li f'nofsha jispikka *It-Torri*, binja qadima b'xi eġġieqi madwarha) aktar lejn il-lvant. Għal go fih jaqleb ukoll *Wied Lapsi*, li jsegwi n-niżla minn ħdejn id-Dar tal-Providenza u l-artijiet *Ta' Wied Lapsi* (fil-fatt, it-triq inbniet go qiegħ il-wied) u jintemm f'tarf għoli mnejn iferra' għal gol-Wied ta' l-Ilsna. Malli taqbez ħalq il-wied, f'*Ta' Berwieq*, jerga' jibda rdum ta' xi tliet sulari b'ħafna tixien u skollijiet fil-baħar baxx ta' taħtu u b'posta tas-sajd imlaqqma *Il-Pulptu ta' Lapsi* jew *Fuq il-Pulptu* (minħabba l-għamla tagħha qisha ħofra fil-blat) lejn il-bidu tiegħu. Mit-tarf l-ieħor ta' l-irdum tisporġi *l-Ponta ta' Lapsi*, li tkennen il-qala ta' *Wara Lapsi* jew *Il-Qawsalla* (taħt l-irdum) mil-lvant. L-istess ras għandha wkoll tarf ieħor baxx mal-baħar (*Il-Ponta tas-Sargi*), li jagħlaq id-daħla ferm imfittxija ta' *Għar Lapsi*. Skond ma jingħad, dan il-lokal kiseb ismu minn tradizzjoni qadima li n-nies ta' l-irħula ta' madwar kienu jinżlu jgħumu hawn nhar il-festa ta' Lapsi. L-għar innifsu jinsab fuq l-art, u minħabba li għandu żewġ bokok gieli iġġidulu *L-Għerien*. Taħt il-Ponta tas-Sargi hemm mina naturali taħt l-ilma li tniffed id-daħla ta' Għar Lapsi mal-baħar miftuħ, filwaqt li 'l barra minn max-xatt hemm *In-Naġra*, sikka li s-sajjeda jsibuha billi jieħdu linja bi dritt il-kantuniera tal-"lukanda ta' Rita" mar-rampa wieqfa ta' Għar Lapsi u jibqgħu ħerġin sakemm jitfaċċa *L-Għar tal-Battāx* fl-irdumijiet ta' Ħad-Dingli.

L-Ilsien huwa borġ għoli ta' blat imqacċat li joħroġ fil-baħar u b'hekk jifred 'il Għar Lapsi minn daħla oħra f'tit akbar minnu li jafuha bħala **Ta' Mizun** jew **Ghereq Mizun**, isem li jagħtik x'tifhem li miegħu hemm marbuta xi grajja jew legġenda traġika. Din il-kalanka pittoreska hija mdawra bi rdum baxx iżda fl-istess waqt tintlaħaq faċilment minn Għar Lapsi u hija imfittxija daqsu mill-għawwiema. Għandha wkoll skal għad-dgħajjes u żewġ għerien żgħar fil-baħar, wieħed minnhom b'ċaġħqija ġo fih. Fi żmien il-gwerra, kienet inbniet kamra ta' l-għassa (pillbox) mal-bokka tagħha, fir-ras imsejha **Ta' Berwieq**; dan l-isem ifakkrek fix-xittla salvagga tal-berwieq li tikber kotrana f'dawn l-akkwati. In-naħa l-oħra ta' din ir-ras tagħti għal fuq **Għar Manwel**, l-akbar u forsi l-isbaħ mill-qaliet ta' dawn l-inħawi, fejn mill-ewwel jolqtok l-irdum għoli b'faċċata lixxa qisha rħama li fil-fatt huwa għelm ieħor tas-sistema tal-Magħlaq. Għall-ewwel darba tul ir-rotta tagħna, f'Għar Manwel jidhru żewġ sisien fuq xulxin qishom taraġ: dan l-irdum li jagħti 'l isfel għal fuq il-baħar u, saħansitra aktar fil-għoli, il-ġenb wieqaf tax-**Xagħra tal-Magħlaq** li jkompli mal-faċċata tax-Xaqqa u jddomina l-kosta shiħa ta' bejn Għar Lapsi u L-Imnajdra. F'Għar Manwel, hemm ukoll bosta għerien mal-baħar; dawk li qegħdin mal-ġenb tal-punent taħt Ta' Berwieq huma ċkejknin u f'tit hemm xi tgħid dwarhom, filwaqt li l-erba' għerien ta' max-xaqliba l-oħra (**Ras Ħanżir**) huma akbar u aktar varjati. L-ewwel għar, li ssibu f'dejk malli tinzel mill-uniku passaġġ li jagħti għall-bajja, huwa tawwali u għandu ramla fuq ġewwa. Imbagħad hemm żewġ għerien taħt l-ilma, it-tnejn li huma b'minfes (*blowhole*) li jagħti għal fuq l-art tant li tista' taqbez minn ġol-minfes u tgħum 'il barra minn taħt, basta l-baħar ikun bnazzi. Fl-aħħarnett, hemm għar ieħor imdaqqaqas iżda bil-bokka dejqa li titgħatta għal kollox mill-mewġ meta l-baħar ikun imqar f'tit qawwi; dan iwassal biex l-arja ta' ġewwa tiġi ikkumpressa u toħroġ bħal riefnu minn toqba oħra fil-ġenb. Jista' jkun li l-ħsejjes tal-baħar fl-aħħar tliet għerien (li fil-maltemp jinstemgħu qishom inħir ta' ħanżir) wasslu għall-isem tal-post.


Ix-xtut tal-Magħlaq u dawk ta' taħt l-Imnajdra

Malli ddur ma' Ras Ħanżir, issib quddiemek medda ta' xtut baxxi magħrufa bħala **Il-Magħlaq**, li tibda b'żewġ dahliet żgħar b'għar f'kull daħla. Wieħed mill-għerien (**Għar iċ-Ċawl**) huwa twil u għandu ramla oħra ġewwanett. Imbagħad imiss **Il-Baxx tal-Magħlaq**, daħla oħra ċkejna fejn bilkemm tista' tgħum bla ma taħbat saqajk mal-qiegħ. F'din id-daħla jiżbokka **Il-Wied tal-Magħlaq**, li jinzel mill-għoli u jbattal ilmijietu hawn; id-dehra tiegħu minn isfel hija ddominata minn promontorju għoli, **Il-Qrajten fuq il-Wied tal-Magħlaq**. Donnu li dan il-wied darba kien xmara, u l-materjal li kien iġorr għal isfel għadu jidher max-xatt bħala munzell kbir ta' ħamrija f'fossillizzata b'ħafna gebel tond ġo fih. Dan il-blat għandu lewn ħamrani u jissejjaħ Depożiti Kwaternarji. L-interess xjentifiku tal-Magħlaq ma jiqafx hawn, peress li aktar 'il fuq qrib il-Wied tal-Magħlaq u l-Imnajdra kien hemm ukoll depożiti oħrajn ġo xi fissuri u għerien, u fihom kienu nstabu l-fdalijiet ta' iljunfanti, ippopotami u annimali oħrajn li llum għebu mill-Gżejjer Maltin (l-istess bħalma kien seħħ f'Għar Dalam); dan qabel ma ttertqu bil-barrieri. U bħalma diġà rajna, isem il-Magħlaq huwa wkoll marbut ma' waħda mill-aktar żewġ sistemi tettoniċi importanti f'Malta (is-sistema l-oħra hija dik tal-*"Victoria Lines"*). Fil-viċin tinsab ukoll mina naturali mistura wara d-depożiti tal-Magħlaq, b'bokka fuq ix-xatt u oħra fil-baħar u b'ċaġħqija żgħira f'nofsha, u quddiem din joħroġ ilsien ta' blat prominenti, immejjel mhux f'tit u minfud mill-ħnejja naturali ferm sabiħa ta' **Għar Ħaxixa**. Biswit ix-xaqliba l-oħra tal-ħnejja hemm ukoll għar imdaqqaqas li jħares lejn il-lvant bħallikieku biex jara x-xemx tielgħa filgħodu. Sewwasew wara l-għerien li għadna kemm semmejna, xaqq ġeoloġiku ieħor bħal ta' Għar Manwel joħloq f'hondoq fond li jissejjaħ **Ħalq is-Siġar** aktarx għas-siġar tat-tengħud u tat-tin li jikbru fih. Fil-qiegħ nett tal-fondoq tinsab għadira tassew ħelwa, imdawra għal kollox bl-art, li tinfed mal-baħar miftuħ minn ġo mina fonda taħt l-ilma. F'xi mapep,

'l hawnhekk jidher l-isem **Il-Mitqub** jew **I-Għar il-Mitqub** (toponimu li tillaqa' miegħu fejn ikun hemm xi għar jinfed), iżda mhux ċar għal liema wieħed mill-għerien li semmejna qed jirreferi sewwasew. Il-kosta lejn il-lvant ta' Ħalq is-Siġar hija magħmula minn sies lixx li sat-tarf l-ieħor tiegħu ma jaqta' xejn għajr għal minzel naturali mnaqqar f'nofsu.

Ma jkunx xieraq li ngħaddu minn dawn l-inħawi mingħajr ma mqar insemmu l-fdalijiet preistoriċi famużi li jinsabu tassew fil-qrib. It-tempji ta' **L-Imnajdra** (isem li jfisser mandra żgħira) qegħdin fuq ix-xifer għoli li jagħti fuq Ħalq is-Siġar u biswit il-qrajten li semmejna. Bejn l-Imnajdra u l-bidu tal-Wied tal-Magħlaq, hemm ukoll **Il-Misqa** (nom mimmat li jindika ħażna ta' l-ilma għat-tisqija) li fil-fatt huwa grupp ta' bjar ta' l-istess żmien preistoriku. Wieħed minn dawn il-bjar għad għandu għatu tal-ġebel fi stat tajjeb; kwazi tani l-biki nisma' wieħed mill-bdiewa tal-post jirrakkonta kif qrabatu kienu kissru l-ġhotjien antiki tal-bjar l-oħra biex minnhom kisbu l-ġebel għall-ħitan tas-sejjiġġ! L-artijiet maħduma ta' madwar l-**Misqa** isibuhom bħala **Il-Qasam il-Kbir**, biex jagħrifuhom mill-**Qasam iż-Żgħir** li jinsab madwar it-tempji l-oħra ta' **Ħaġar Qim** (kultant imsejhin ukoll **Gebel Qim** mix-xjuħ tal-post). Il-kelma "qim" tfisser wieqaf, u ġejja mill-istess għerq ta' "mqajjem"; m'għandhiex x'taqsam ma' l-użu tat-tempji għall-qima ta' l-allat kif gieli kienu jgħallmuna fl-iskejjel. Mill-Imnajdra, **Ħaġar Qim** jintlaħaq permezz ta' mogħdija dritta li taqsam bejn ix-xagħra **Ta' l-Imnajdra** u dik **Ta' Glidi** u tibqa' tielgħa sa l-artijiet għoljin **Ta' Ħaġar Qim**. Jeżisti wkoll **Il-Qasam iċ-Ċkejken**, iżda dan qiegħed aktar 'il bogħod lejn San Niklaw fuq in-naħa l-oħra tat-triq ewlenija li llum tgħaqqad lil Għar Lapsi ma' Wied iż-Zurrieq. Matul l-istess triq, f'**Tas-Sruġ** fuq ix-xaqliba l-oħra tal-Wied tal-Magħlaq, hemm xi katakombi moħbijin taħt il-ħitan tas-sejjiġġ qalb ir-raba'.

Sewwasew taħt it-tempji nsibu waħda mill-isbaħ meded tal-kosta Maltija: **In-Niffied**. Tintlaħaq minn Ħalq is-Siġar jew inkella mill-



Imnajdra, u mill-ġholi tistħajjilha qisha pala t'id b'ħamest iswaba' ħerġin għal ġol-baħar u sitt daħliet imkennija bejniethom. Hawnhekk, il-mewġ għamel xalata sħiħa mill-blat artab, u għaldaqstant ix-xatt huwa miżgħud b'għerien, mini u ħnejjiet naturali. L-ewwel daħla iġġidulha **Irsejjen**: ħondoq tawwali u dejjaq, maqrus bejn l-ewwel ilsien (**Il-Ponta ta' Rsejjen**) u s-sies wieqaf li jkompli ġej minn Ħalq is-Sigar. Għandha xtajta цаġħqija li tintlaħaq faċilment minn passagġ għan-nizla, u skoll tawwali fil-bokka. L-iskoll huwa mlaqqam **Il-Ħmar jew Dahar il-Ħmar**, u xi darba kien magħqud ma' l-eqreb art bi ħnejja naturali li illum inqerdet; ħdejh hemm ukoll għar fil-baħar. Dettall kurjuż ieħor huwa li meta fformat id-daħla ta' Rsejjen (li bdiet bħala xaqq ikkaġunat minn цаqliq ta' l-art), qasmet fi tnejn il-wied ckejken li mill-blat wieqaf ta' **Taħt l-Imnajdra** kien jinzel lejn il-baħar, tant li ż-żewġ tulijiet tal-wied għadhom jidhru fuq il-ġnub opposti, bil-baħar bejniethom. Il-parti t'isfel ta' dan l-istess wied, li illum hija maqtugħa mill-art izda dari kienet taqleb l-ilma għal ġo fiha, taqsam il-Ponta ta' Rsejjen u tintemm f'daġħbien żgħir (*sinkhole*) li jaqa' dritt għal got-tieni daħla, magħrufa bħala **Il-Ħawħa**. Għadu jidher ukoll il-materjal li fl-antik kien ingarr għal isfel mill-wied, bħala borg ieħor imdaqqas ta' Depożiti Kwaternarji li f'dal-każ isibuhom bħala **Il-Ġebel l-Aħmar**. Il-Ponta ta' Rsejjen stess tibqa' niezla għal xejn għal xejn taħt il-baħar, u taħt is-sikka tagħha hemm ħnejja naturali mgħarrqa.

Ix-xtut baxxi izda weqfin tal-Ħawħa jintlaħqu biss bil-ġhawm wara li tinzel minn ġod-daġħbien li semmejna. Matulhom hemm erba' għerien żgħar: tnejn fil-baħar, u tnejn oħra 'l fuq mill-ilma li jidhru mill-bogħod għax għandhom bokka wiesgħa, tant li wieħed minnhom isibuh bħala **L-Għar il-Kbir** jew **L-Għar tal-Faċcata**. Hekk kif taqbeż dan l-għar l-ewwel tiltaqa' ma' sensiela ta' blatiet ckejknin fil-baħar, fosthom **L-Imdawra** (blata tawwalija max-xatt, qisha pedistall ta' kolonna) u **Il-Maqtugħa** (skoll żgħir f'tit aktar 'il barra) u mbagħad tilhaq ir-ras kemmxejn matnazza tan-**Niffied il-Kbir**, minfuda min-

naħa għall-oħra minn toqba dejqa fuq l-art. Malli ddr man-Niffied il-Kbir hemm daħla oħra żgħira, ukoll mimlija bl-għerien, fosthom **L-Għar li Jiżloq** b'caġħqija ġo fih. Imbagħad imiss **In-Niffied iż-Żgħir**, ponta oħra li tmil lejn in-nofsihnar qisha rampa u minfuda b'mina naturali mdaqqsa li tat isimha lill-post, **Għar in-Niffied**; fl-aħħar snin mis-saqaf waqa' xi blat kbir li kwazi sadd il-mina. Għawma minn ġo din il-mina, jew inkella madwar il-ponta, twasslek għal ġo daħla oħra li jsejġulha **Denb il-Bagħal** jew **Denb il-Bagħla**, li tista' tintlaħaq ukoll mill-art permezz ta' passagġ li jixbaħ lil dak ta' Rsejjen. Aktarx li dan l-isem huwa xebħ dovut għall-għamla tal-blat fuq ix-xaqliba l-oħra tad-daħla (**Il-Ponta ta' Denb il-Bagħla**), fejn l-art tmil bħal fin-Niffied iż-Żgħir, ix-xatt huwa mdawwar, u saħansitra s-saffi tal-blat huma mgħawġin minħabba t-tagħfis qawwi li seħħ waqt il-proċessi tettoniċi. Wara l-kisra fix-xatt, tasal għal **Ras il-Miġnuna** (jew **Ras il-Ħamrija**), ilsien twil u riqiq li jħares lejn ix-xlokk bi ħnejja sabiħa fit-tarf tiegħu.

Għar Ħanex huwa għar kbir imrekken wara Ras il-Miġnuna, b'daħla mdaqqsa quddiemu li dari kienet parti minnu. Għandu ramla żgħira ġo fih, u fuq gewwa tiegħu jinfed ma' Denb il-Bagħal minn ġo "tieqa" dejqa (**It-Toqba ta' Għar Ħanex**) li fil-fatt hija l-unika aċċess li dan l-għar għandu mill-art. Maġenb Għar Ħanex, fuq in-naħa l-ġewwenija ta' Ras il-Miġnuna, hemm ukoll mina naturali twila u dejqa li wkoll tinfed lura lejn Denb il-Bagħal. Fuq il-ġenb l-ieħor ta' Għar Ħanex hemm l-aħħar waħda mill-irjus tan-Niffied: **Is-Solf**. Dan l-ilsien ta' art huwa tawwali, irqiq u bi ġnub għoljin; għandu wkoll minzel naturali xi f'tit imwiegħer mnejn tista' tinzel sal-bajja ta' quddiem Għar Ħanex. L-aħħar fost is-sitt daħliet hija **Ħalq it-Tafal**, ħondoq wieqaf u dejjaq marsus bejn is-Solf u s-sies lixx irħama (kontinwazzjoni tas-sies ta' Ħalq is-Sigar u Rsejjen) li jerga' jiffaċċa propju hawnhekk. Bla dubju, ħadet isimha mill-għamla tad-daħla u mit-tafal li jinsab fiha wara li nqabad fit-tħaxkin tettoniku qawwi li seħħ tul il-qasma kbira li tgħaddi minn hawn. Ezatt fuq Ħalq it-Tafal

isaltan **It-Torri tal-Ħamrija**, wieħed mit-tlettax-il torri li nbnew mill-Granmastru Martin De Redin fl-1658-9 biex iħarsu x-xtut, u anke qabel kien hemm posta tal-għassa (il-**"Guardia ta' Ras il-Ħamrija"**, skond G.F. Abela li ħareġ il-ktieb tiegħu madwar tnax-il sena qabel ma nbena t-torri).

Madwar in-Niffied, il-qiegħ huwa kullimkien baxx, u anke jekk titbiegħed mill-kosta lejn il-baħar miftuħ issib il-qsur tas-**Sikka tal-Ħamrija**, waħda mis-sikek ewlenin ta' madwar il-Gzejjer Maltin. Minħabba li tifrex fuq medda wiesgħa, is-sajjieda jaġġmlu distinzjoni bejn il-partijiet differenti tagħha. Il-ħāfa ta' faċcata n-Niffied, li tidher ukoll mill-art, isejġulha **L-Iskoll ta' Art ma' Art** (jew semplicement **L-Iskoll**), filwaqt li lejn il-punent jinsab **Il-Vajrit ta' Bi Dritt il-Magħlaq** (ismu miegħu, peress li "vajrit" huwa tip ta' qiegħ bi rqaġja' ramlin u oħrajn miksijin bl-alka). Aktar lejn ix-xlokk hemm ir-roqgħa ta' **Ġebel Qim Fuq il-Ħajt**, li ssibha jekk issalpa bi dritt Maġar Qim u tibqa' ħiereġ sa ma tara l-Għar tal-Battāx fil-bogħod (il-**"ħajt"** huwa l-irdum ta' Ħad-Dingli, u dan l-għar qiegħed fil-bidu tiegħu).

Wied iż-Żurrieq u madwaru

Malli taqbeż it-Torri tal-Ħamrija u Ħalq it-Tafal, il-kosta tiegħu bixra aktar salvaġġa, bil-baħar aktar fond u miftuħ milli hu fl-inħawi ta' Għar Lapsi u n-Niffied. Taħt is-sies jispikka **L-Iskoll tal-Gawwija** (inkella **Il-Ġebli tal-Gawwija, Il-Gawwija**, jew **Tal-Gawwija**) li huwa maqtugħ sew mill-art u, għalkemm baxx, jogħla f'daqqa mill-qiegħ. Bi dritt l-iskoll, is-sies ikompli dejjem għoli u lixx sa ma jinzel għal f'tit biss mal-baħar f'**Ta' Bexxiexa**, xatt espost fejn il-blat huwa aħrax minħabba l-effetti tal-mewġ u tar-raxx tiegħu. Naħseb li r-riferenzi għal **"Guardia ta' But Scisa"** fil-kitbiet ta' G.F. Abela (1647) u **"But Scifa"** f'dawk ta' P.P. Castagna (1888) huma fil-fatt tgħaffiġa ta' dan l-istess isem. Malli ddr ma' Ta' Bexxiexa, il-blat jerga' jogħla f'sies b'4 għerien fil-baħar, tnejn minnhom jinfdi ma' xulxin. Il-kosta tibqa'

miftuħa beraħ sa **Ras il-Maqluba**, il-bokka ta' qala kbira u tonda li tissejjah **Il-Maqluba** jew **Maqlubet il-Baħar**. Din id-daħla kennija, izda li ma tintlaħaqx mill-art, għandha xenarju spettakolari bi għnub għoljin ferm u mimlija għerien. B'kollox fiha xi sitt għerien naturali (fosthom żewġ għerien kbar li jinfdu ma' xulxin u ieħor twil ħafna b'ramla żgħira fil-ġewwieni tiegħu) u fil-qedem kienu tħaffru tnejn oħra artiċjali. Il-bajja nnifisha aktarx li bdiet bħala għar kbir taħt l-art imħaffer mill-ilma ġieri, li mbagħad sfronda biex ifforma ħofra daqsieħ (l-istess bħall-Maqluba l-oħra li hemm biswit il-Qrendi); maż-żmien laħaqha l-baħar, nifdilha genbha u kompla jgħawwar fiha biex taha d-dehra li għandha llum. L-art għolja ta' fuq dil-qala jsibuha bħala **Tal-Maqluba**. Bilkemm tilħaq iddur mal-ponta l-oħra mal-lvant tal-Maqluba li ma ssibx **Ix-Xaqq**, daħla ċkejna fejn għal darb'oħra naraw genb qisu nċanat. Hawnhekk għandi naqra ta' xogħfa li għallmitni kemm il-baħar ma tistax tafdah. Daqs ħmistax-il sena ilu, kont qbiżt ma' xi ħbieb għal gol-baħar imċafċaf, u għomna lejn il-kenn tal-Maqluba sabieħ qgħadna nesploraw l-għerien, bla ma tajna każ li l-baħar kien qed jitqawwa. X'ħin ħriġna lura fil-baħar miftuħ mhux biss ħadna kedda biex qdifna qalb il-mewġ izda sibna l-baħar iħabbat mal-blat li ma riedx iħallina nitilgħu l-art!

Minn hawn 'il quddiem, tinfirex il-medda kbira tax-**Xagħra ta' Ras il-Bajjada**, li mill-għoli tinzel lejn il-baħar tant li x-xatt twil u miftuħ tagħha jsibuh bħala **L-Imżerżaq**. Dan ix-xatt jasal sal-ħarrieġa żgħira ta' **Ras Masu**, fejn hemm ukoll roqgħa ta' baħar baxx (**Il-Baxx ta' Ras il-Bajjada**) u posta tas-sajd magħrufa bħala **Il-Musbieħ**. Warajha hemm **Il-Ponot ta' Ras il-Bajjada**, bil-blat aħrax u ppuntat minħabba li mikxuf għar-raxx tal-baħar, u l-ponta ewlenija ta' **Ras il-Bajjada** mal-bokka ta' Wied iż-Żurrieq. Fuq dix-xaqliba tal-wied fl-1936 inbniet **Il-Kamra t-Tonda**, kamra militari li kienet tgħasses dan il-port, miksija bil-gagazza biex tinħeba aħjar mill-għadu. Il-blat ta' taħtha ħa l-laqam minnha: **Taħt il-Girbeġ**. Jidher li dawn l-inħawi minn dejjem kienu mgħassa, tant li


fl-1647 hija dokumentata l-**"Guardia ta' Ras il-Bajjada"**.

Wied iż-Żurrieq, jew kif isibuh iż-Żurrieq u l-Qrendi, **Il-Wied**, huwa l-port naturali ewleni ta' din il-parti ta' Malta, b'importanza kemm għas-sajjieda kif ukoll turistika. Jikkonsisti f'qala tawwalija u dejqa, li fil-fatt hija l-bokka mgħaddsa ta' wied imdaqqas (**Il-Wied taż-Żellieq**, jew **Wied il-Hofra**) li jiġi minn wara l-**Palazz tal-Gwarena** barra l-Qrendi, iġġaddi minn bejn l-artijiet **Ta' Wied il-Hofra**, **Iż-Żellieq**, u **Il-Hofra** u jinzel b'pendil wieqaf lejn il-baħar. Fi triqtu jiltaqa' ma' wied akbar (**Wied Hoxt**) li b'kombinazzjoni jibda minn raba' ieħor imsejjaħ **Il-Hofra** (din id-darba f'tarf il-Qasam iż-Żgħir f'dejn Ħaġar Qim) u jibqa' għaddej dritt matul it-tramuntana tax-Xagħra ta' Ras il-Bajjada. Iż-żewġ widien jingħaqdu flimkien f'post imsejjaħ **Il-Ħmara** u jiffurmaw **Il-Wied tal-Majla**, ħondoq dejjaq u bi għnub kemmxejn weqfin izda pjuttost qsajjar minħabba li ma jdumx ma jsib il-baħar fl-aktar rokna ġewwenija ta' Wied iż-Żurrieq. Hawnhekk, **Il-Majla**, il-baħar huwa baxx għal kollox u hawn ukoll cagħqija ħelwa. L-ewwel parti ta' Wied iż-Żurrieq tibqa' dejqa u mserrpa, izda mbagħad titwessa' xi ftit biswit **Id-Dikkiena**, fejn jibda moll baxx li jwassal sa **L-Iskal** (ismu miegħu, għax minn hawn ivaraw id-dgħajjes). Warajh, bi dritt Ras il-Bajjada hemm **Il-Ponot** (illum imtajrin u nvellati biex taparsi jagħmlu x-xatt aktar komdu), mnejn ix-xatt idur u joħroġ għal kollox mill-Wied.


Il-port ta' Wied iż-Żurrieq u l-bini li maż-żmien tela' fuq ix-xaqliba tal-lvant tiegħu jintlaħqu minn triq ewlenija li sserrep 'l isfel mill-**Għolja ta' Xutu**. Dan l-isem, li nerggħu narawh saħansitra qrib Filfla, jidher ukoll marbut mat-**Torri ta' Xutu**, li nbena madwar l-1640 fi żmien il-Granmastru Lascaris u huwa aktar matnazz mit-torrijiet l-oħra li kienu nbnew mill-istess Granmastru. It-Torri ta' Xutu ntuża bħala mudell għat-tlettat-il torri (fosthom It-Torri tal-Ħamrija) tal-Granmastru De Redin (1659); il-kanun żgħir li għandu fuq il-bejt ilu hemm mill-1792. Qrib it-torri, hemm in-niċċa **Tar-Rużarju**, u minn maġenbha tista' tinzel lura lejn il-blat, li minn

hawn jerga' jsir aktar wieqaf. **Ġebbla Tiċċaqlaq** (inkella **Blata Tiċċaqlaq**) hija mfittxija wisq mis-sajjieda, s'issa! Din l-ixkaffa fil-għoli hija maqtugħa minn taħt u titheżzeż meta l-ħalel iħabbtu taħtha; xi darba għad tinzel b'kollox. Minn hawn timxi max-xifer lejn **Taħt it-Torri**, mnejn tista' wkoll tixxabat għal fuq blata baxxa mal-baħar, **Il-Gradenza**. Wara dil-blata hemm **Il-Ħalq**, ftit aktar minn tnaqqira fid-dawra tax-xatt, imbagħad **Iż-Żellieq** (isimha magħha għax l-art f'dan ix-xifer hija mżerżqa lejn il-baħar). L-art ta' madwar iż-Żellieq iġġidulha **Tas-Suldati**, forsi għax hija ras maħruġa 'l barra f'pożizzjoni strateġika li minnha kienu jgħassu x-xtut. X'imkien 'l hawn, qabel ma nbena t-torri kien hawn il-**"Guardia tal-Ponta"** u l-**"Guardia ta' Xutu"**.

Il-kosta issa tilwi 'l ġewwa f'daqqa u ssir sies għoli (**Id-Dahar**) li mbagħad jerga' jikser 'il barra lejn **Il-Kap tal-Ħnejja** jew **Il-Ponta tal-Ħnejja**. Id-daħla mdaqqsa ta' taħt is-sies, jiġifieri bejn iż-Żellieq u l-Kap tal-Ħnejja, hija l-fdal ta' għar kbir li minnu għad fadal biss il-parti l-ġewwenija, imsejjaħ **Għar Qattus**. Fl-istess daħla hemm ukoll ieħor iżgħar li jsibuh bħala **Għar Qattus iż-Żgħir** jew inkella **Għar Filfla**, għax go fih hemm blata li bi ftit immaginazzjoni tagħti lemħa lil Filfla tant li laqqmuha **Filfla iż-Żgħira**. Hemm ukoll **It-Tieqa**, mina naturali li tinfed minn gol-Kap tal-Ħnejja. U jekk tikser mal-kap, titfaccà quddiemek xena mill-isbaħ: **Il-Ħnejja**. Din hija l-akbar fost l-arkati naturali li naraw max-xtut Maltin, bil-bokka daqsieħ u għolja aktar minn darbtejn daqs it-Tieqa tad-Dwejra f'Għawdex. Min ma jibżax mill-għoli jista' wkoll jilħaq il-baħar ta' **Taħt il-Ħnejja** billi jixxabat mas-**Sieq tal-Ħnejja**, jew **Ir-Riġel**. Dan il-plier mhux biss iżomm is-saqaf tal-Ħnejja izda wkoll ikennen warajh għar kemmxejn fond, **Għar il-Ħnejja** jew **L-Għar il-Mudlam**, ismu miegħu għax ma tilħqux sew ix-xemx. Id-dhul bid-dgħajsa għal go l-għar jista' jsir minn fuq naħa waħda biss tar-Riġel, peress li **L-Iskoll tal-Ħnejja** (gemgħa ta' blatiet kbar li waqgħu minn fuq għal gol-baħar) jimbarraw id-dhul min-naħa l-oħra. Fil-qrib hemm ukoll tliet għerien oħrajn żgħar, fosthom wieħed



1. Filfla
2. Ta' Nofs Fliegu
3. Ix-Xifer ta' Fuq
4. Ix-Xifer t'Isfel
5. Il-Minzel ta' Filfla
6. L-Imnizzla
7. Il-Qattara
8. Fuq id-Dahar
9. Id-Dahar
10. L-Iskoll tax-Xlokk
11. Ir-Rokna
12. Ix-Xutu l-Kbir / Il-Blata ta' Santa Marija
13. Il-Prajot
14. Ix-Xutu z-Zgħir
15. Il-Qasira
16. Imgharrqa ta' Gewwa
17. L-Imgharrqa
18. L-Imgharrqa ta' Barra



155. It-Tirxa
156. L-Għar tad-Dahla
157. Ghoxx id-Dejma
158. Tax-Xagħra
159. Il-Blieqa
160. Ġebel Gravuz
161. Qabar l-Għarib
162. Ix-Xmiex / L-Ixmiex
163. In-Nofs
164. L-Għarajfa
165. Taħt il-Għassa
166. L-Għar ta' Taħt il-Għassa
167. Ġebel Maqtugh
168. Għar Bassasa
169. Ir-Ras
170. Wied il-Bassasa
171. Wied Ganu
172. Wied il-Hallelin / Wied il-Bassasa
173. Wied Hareb
174. It-Torri tal-Wardija
175. Il-Wardija

176. Għar Hallelin
177. Ix-Xifer
178. Il-Bassasa
179. Il-Hisir & Il-Qattara
180. Għar Bieb il-Hamiem / Bieb Għar Hamiem
181. Il-Minkba
182. Il-Kap tal-Bajtar / Ras il-Bajtar / Il-Kap / Il-Kap il-Kbir
183. Il-Bajtra
184. Ras l-Indjan

tawwali u dejjaq fl-aktar parti gewwenija ta' Taht il-Ħnejja (fejn l-irdum jidhol prattikament taht it-triq ewlenija f'**Ta' Kinetta**), imbagħad jasal **Għar Raddiena**, kbir u tond u bil-qiegħ ramli. Ix-xenarju spettakolari ta' madwar Għar Qattus, Il-Ħnejja u Għar Raddiena huwa mfittex wisq, u fil-bnazzi tara bosta dgħajjes mgħobbjin bit-turisti. Hawnhekk anke l-baħar innifsu jolqot l-għajn minħabba l-lewn iżraq tiegħu, dettall li wassal mhux biss għall-isem kummerċjalizzat ta' dawn l-inħawi ("Blue Grotto") iżda wkoll, skond x'uħud, għall-ismijiet taż-Żurrieq u Wied iż-Żurrieq. Sewwasew wara Għar Raddiena tiftaħ **Id-Daħla tal-Wied**, kalanka li tixbaħ lil Wied iż-Żurrieq iżda hija iżgħar u bil-għnub ferm ogħla. Din mhix għajr il-bokka ta' **Wied Babu**, l-akbar fost il-widien ta' dawn l-inħawi u x'aktarx l-aktar wieħed fond fil-Gzejjer Maltin kollha.

U tabilhaqq ma nistgħux nibqgħu għaddejnin mingħajr ma nzuru Wied Babu. Jekk nitilgħu mid-Daħla tal-Wied bħallikieku konna furbani, insibu ruħna f'qiegħ ta' ħondoq fond b'sisien għoljin bosta sulari fuq iż-żewġ għnub. Tikber kotrana widnet il-baħar (*Palaeocyanus crassifolius*), ix-xitla nazzjonali Maltija, filwaqt li fil-qiegħ hemm ukoll xi sigar xjuħ tal-ħarrub u **Blata Qanċula**, ħagra kbira li żżerżqet 'l isfel u straħet mal-ġenb b'mod li taħtha ħalliet bħal mina, mnejn fil-fatt iġġaddi l-passaġġ. Wied Babu jibqa' diehel 'il gewwa minn taht **Il-Gwejdja** u **Il-Ħotba** fuq ix-xellug (it-tnejn jindikaw għoljiet żgħar; "gwejdja" hija d-diminuttiv ta' "gudja" li fisser għolja) u **Il-Ġargir** fuq il-lemin. Imbagħad, meta jasal taht **Il-Qonja** (li tfisser kanali għall-ilma), jofroq f'zewġ friegħi. Wied minnhom jibda fil-kontrada **Tal-Għerien** mat-tarf taż-Żurrieq, filwaqt li l-ieħor (**Wied Ħal Lew** jew **Wied il-Bir**) jaqleb minn **Ħal Lew** mat-tarf tal-Qrendi. Dan ta' l-aħħar kien itwal, iżda mbagħad meta ffurmat **Il-Maqluba** (ħofra fonda xi ħdax-il sular, qisha borma) qasmitu fi tnejn. Ir-ras tiegħu llum tferra' direttament għal gol-Maqluba bħala wied għaliha, magħruf bħala **Wied San Matthew** (għall-kappella ta' **San Matthew tal-Maqluba** li hemm biswitu) jew **Wied il-Qrendi**. Aktar

milli l-wied innifsu, il-mapep isemmu l-artijiet ta' madwaru bħala **Ta' Wied il-Qrendi**. Il-Maqluba hija fost l-isbaħ eżempji ta' għerien li l-ewwel tħaffru mill-ilma gieri u mbagħad meta kibru wisq sfrundalhom is-saqaf, skond it-tradizzjoni popolari dan seħħ fil-medjuevu u hemm x'juri li din mhix qlajja'. Ngħidu aħna, għadu jidher nofs bir li bla dubju kien parti minn wieħed sħiħ li aktarx iġġarrat meta nbelgħet l-art. Mal-għnub tal-Maqluba tikber is-sigra nazzjonali (l-għargħara – *Tetraclinis articulata*), filwaqt li fil-qiegħ imkennien illum hemm bħal bosk żgħir magħmul l-aktar minn sigar kbar tar-rand. Ta' min iġġid li kemm Wied Ħal Lew kif ukoll Wied San Matthew ġieli jsibuhom bħala **Il-Wied tal-Maqluba**. F'kitbiet qodma jidhru wkoll **Wied ix-Xewk** (x'imkien fil-viċinanzi tal-Maqluba) u **Wied Bhim**, aktarx laqam ieħor għal Wied Babu li għadu jidher fil-mapep b'ortografija żbaljata: "Il-Ħofra ta' Wied Bħir".

Il-Munqar u lil hinn minnu

Lura mal-baħar, il-ġenb għoli ta' Wied Babu jibqa' ħiereġ sa bi dritt il-Kap tal-Ħnejja u għandu tarfu minfud mill-**Għar tal-Munqar** (imsemmi wkoll **L-Għar ta' l-Għarusa**), għar bi tliet bokok imsemmi għal formazzjoni tal-blat li tinsab fil-għoli eżatt fuqu u li minħabba għamlitha tissejjaħ **Il-Munqar**. Il-Munqar jagħti wkoll ismu lill-medda ta' baħar miftuħ u salvaġġ ta' **Taht il-Munqar**, b'sies għoli matulha u **Ħalq l-Iljun** (għar mhux fond, iżda bil-bokka kbira) mal-quċcata tiegħu. Fost l-artijiet għoljin ta' fuq is-sies hemm **Ta' Pietru** u **In-Nadur**, isem li spiss tiltaqa' miegħu fi mkejjen għoljin b'veduta tajba. Il-baħar jibqa' dejjem fond sa ma tasal **Id-Daħla**, rokna ftit aktar kennija (f'xi mapep jidher mhux biss l-isem Id-Daħla iżda anke **Ir-Rokna**) li għandha magħha sikka baxxa (**It-Tirxa**), żewġ għerien imdaqqsini (**L-Għar tad-Daħla** u ieħor maġenbu) u żewġ ħnejjiet żgħar max-xatt. Jidher li anke hawn kien importanti għall-għassa fl-imgħoddi, kif jixhdu l-ismijiet "*Guardia ta' Tirxija*" u **Għoxx id-Dejma**, il-kelma "għoxx"

hawn tidher fit-tifsira qadima tagħha li tfisser bejta u m'hi xi kelma vulgari. Wara d-Daħla, is-sies jilwi ftit lura lejn ix-xlokk u jieħu bixra lixxa l-istess bħalma rajna fix-Xaqqa, Għar Manwel u Taht l-Imnajdra. Dan peress li hawn terġa' tixref parti oħra importanti tas-sistema ġeologika tal-Magħlaq, u jekk taqbad il-minzel li mill-art għolja **Tax-Xagħra** jieħdok 'l isfel max-xatt baxx (**Il-Blieqa**) tintebaħ li dan huwa mitwi u mfellel mhux ftit minħabba sensiela ta' xquq (*faults*) qrib ħafna ta' xulxin. Mat-tarf tal-majjistral tal-Blieqa (qrib id-Daħla) hemm minfes żgħir li jinfed ma' għar taht il-baħar, filwaqt li fuq ix-xaqqliba l-oħra hemm skoll żgħir u xi għerien madwaru. Minn hawn 'il quddiem is-sies jerga' jaqta' dritt għal gol-baħar u jsejnhulu **Gebel Gravuz** minħabba l-blat dgħajef u perikoluż tiegħu. Wara l-posti tas-sajd imsejnin **Qabar l-Għarib** (dari post tal-għassa— "*Guardia ta' l-Għarib*") u **lx-Xmies** (jew **L-lxmies**), hemm kemmxejn ta' daħla fil-blat (**In-Nofs**) u xaqq tawwali b'għar fond ġo fih li s-sajjeda jsibuh bħala **L-Għarajfa** iżda li f'xi mapep jidher miktub bħala "Il-Ħrejfa" (aktarx tkissira ta' l-istess isem). Minkejja li forsi jixbah il-kelma "għar", isem il-post hu diminuttiv ta' "għorfa" u għaldaqstant ifisser "għorfa żgħira".

Aktar 'l hinn, is-sies jibda jitbaxxa u jieħu l-isem **Taht il-Għassa**, għax fuqu hemm rokna maqtugħa fil-blat bħala post għall-għassa jew għal xi kanun żgħir. U sewwasew taht din jiftaħ għar kbir fil-baħar, **L-Għar ta' Taht il-Għassa**. Ftit 'il bogħod, l-isem tax-xatt jinbidel għal **Gebel Maqtugħ** u hemm għar ieħor (**Għar Bassasa**) li għalkemm ma tantx jispikka, huwa twil ferm u għandu tliet bokok, waħda minnhom mgħarrqa taht l-ilma. Jekk minn hawn iddur wara **Ir-Ras** (isimha magħha), tidhol f'**Wied il-Bassasa**, daħla sabiħa b'zewġ friegħi li huma l-bokok ta' **Wied Ganu** lejn il-punent u Wied il-Bassasa (jew **Wied il-Hallelin**) fuq il-lvant. Dan ta' l-aħħar huwa t-tarf ta' **Wied Ħareb**, wied twil li jibda minn taht Bubaqra u jintgħaraf mit-**Torri tal-Wardija** (ieħor fost it-tlettax ta' De Redin, mibni fl-1659) li jindokrah mill-għoli tal-**Wardija** (taħsira ta' "guardia". L-istess bħal "nadur", dan

l-isem insibuh f'postijiet għoljin b'veduta tajba għall-għassa). Fih jinstab ukoll **Għar Hallelin**, li jittawwal għal fuq il-wied u jintlaħaq permezz ta' skaluni tal-ħadid imwaħħlin f'genb il-wied. Malli ddur wara **Ix-Xifer** (ix-xoffa l-oħra tal-bokka, bi dritt ir-Ras), hemm daħla oħra li jgħidulha **Il-Bassasa** minħabba l-ħsejjes qawwijin li tagħmel meta l-baħar imqalleb jisforza l-arja minn ġo toqob ċkejknin fil-blatt. Ezatt 'il barra mill-Bassasa, is-sies jerga' jogħla u fih żewġ għerien: **Il-Ħisir** (għar b'għajn ċkejknja ġo fih— **Il-Qattara**) u **Għar Bieb il-Ħamie** (jew **Bieb Għar Ħamie**), imsemmi għall-ħamie li jbejjiet fih. Imbagħad imiss **Il-Minkba**, fejn il-kosta tibqa' ddur lejn il-lvant. U fl-aħħarnett jasal it-tarf għoli tal-**Kap tal-Bajtar** jew **Ras il-Bajtar** (minħabba bajtra tax-xewk kbira li tikber fl-irdum, hi stess indikata bħala **Il-Bajtra**). Dan huwa l-aktar xifer imbiegħed li jidher minn Wied iż-Żurrieq u għaldaqstant iġidulu wkoll **Il-Kap** jew **Il-Kap il-Kbir**. Dettall żgħir ġo fih hija **Ras l-Indjan**, tinqixa naturali fil-faċċata tal-blatt li ġgib dan ix-xebħ. Il-vjaġġ tagħna mal-kosta jieqaf hawn.

Filfla

Iżda dan l-artiklu ma jkunx komplut jekk ma nagħtux titwila lejn **Filfla**, li tidher fil-bogħod max-xefaq. Din il-gżira ċkejna ta' xi 0.06 km² hija mifruda minn Wied iż-Żurrieq b'madwar 5km ta' baħar fond f'**Ta' Nofs Fliegu**. Darba kienet magħquda ma' Malta, iżda nfatmet minnha permezz ta' taċ-ċaqliq tettoniku li semmejna. Filfla nnifisha hija l-fdal ta' għolja magħmula minn blat tal-qawwi li jistrieħ fuq saff oħxon ta' tafal, li biż-żmien sfat imdawra b'baħar li fil-maltemp isabbat minn kull naħa. U billi t-tafal jibda jċedi, il-blatt ta' max-xifer tqacċat u waqa' għal isfel, u madawra kollha f'forma rdum wieqaf b'eluf ta' tixrien tahtu, max-xatt. Dan il-proċess naturali, li taha bixra li mill-bogħod tfakkrek f'kappell (quċċata ċatta, għub weqfin, u art baxxa taħthom) jidher li fi Żmien l-Ingliżi tħaffef aktar minħabba l-ħsara kbira li din il-gżira sofriet bil-bumbardamenti. Xhieda ta' dan

huwa l-għadd ġmielu ta' bombi msaddin li għadhom jidhru kemm max-xatt kif ukoll f'qiegħ il-baħar.

Il-quċċata ta' Filfla hija xagħra tawwalija u dejqa, b'zewġ xaqlibiet ewlenin li jaqtgħu ħesrem bħala rdumijiet: **Ix-Xifer ta' Fuq** (li jħares lejn Malta) u **Ix-Xifer t'Isfel** (aktar baxx, lejn in-nofsinar). Bejn l-1343 u l-1575 x'imkien fuq l-art għolja kienet tinsab il-kappella antika ta' **Santa Marija ta' Filfla** (suppost ġo għar imsejjaħ **L-Għar tal-Madonna**), filwaqt li matul il-pesta ta' l-1813-1814 mar iġix fuq Filfla ċertu Ganni Attard bil-familja tiegħu u aktarx bena xi razzett ċkejken. Dawn illum għabu għal kollox għajr għal xi fdal ta' pedamenti, filwaqt li pittura antika fuq l-injam kienet ittieħed mill-kappella lejn iż-Żurrieq (l-ewwel lejn il-kappella ta' San Lew f'Bubaqra, imbagħad lejn il-knisja parrokkjali fejn għadha tinsab sa llum). Peress li llum il-quċċata m'għadhiex tista' tintlaħaq u ma jinħassx daqstant l-impatt tal-bniedem, il-vegetazzjoni tikber folta saħansitra fl-irqajja l-aktar mirjieha, u jgħammru wkoll xtieli u annimali li qajla ssibhom band'oħra, ngħidu aħna tip partikolari ta' tewm li kbir (*Allium commutatum*) li jikber sa żewġ metri, u xi bebbux rari. Filfla hija wkoll magħrufa għall-kwantità ta' aġsafar li jbejtu fuqha, bħall-gawwi u l-kangu ta' Filfla li ssemma' propju għaliha. Imbagħad hemm ukoll il-gremxula ta' Filfla (*Podarcis filfolensis filfolensis*) li tinsab biss hawnhekk; hija sewda u akbar minn "oħtha" ta' Malta, u għandha rabta folkloristika peress li kien jingħad li għandha żewġt idnub. Din tad-dnub hija qlajja li forsi ġejja minn xi kumbinazzjoni partikolari. Kull gremxula (anke dik li naraw kuljum f'Malta) tista' titef denbha jekk dan ikun meħtieġ biex taħrab mill-periklu, u mbagħad bil-mod jikbrilha ieħor ġdid; f'kazijiet tabilhaqq rari, ġieli l-ewwel denb ma jitqacċatx sew filwaqt li t-tieni wieħed jikber xorta, u hekk tista' tisfa b'zewġt idnub. Mhix xi ħaġa marbuta ma' Filfla.

Billi x-xagħra tmil kemmxejn lejn in-nofsinar, fix-Xifer t'Isfel kien hemm wied ċkejken (illum fadal biss ħiel tiegħu) li kien iferra mill-irdum l'isfel lejn il-baħar miftuħ, u fil-qrib

kien jinsab **Il-Minzel ta' Filfla**, mnejn dari kienu jitiġgħu għal fuq qabel ma dan l-aċċess iġġarraf għal kollox. Sewwasew taht fejn kien jinsab il-minzel hemm "sikka" (pjuttost ġemgħa ta' blatiet kbar imwaqqa' taht wiċċ il-baħar) magħrufa bħala **L-Imnizzla**; sajjied xi li jiftakarha kif kienet qabel saħansitra spjega li "minn hawn kont titla' tigris fuq Filfla dari". Minħabba s-saff tat-tafal, fix-xlokk tax-Xifer t'Isfel kien hemm ukoll nixxieġha żgħira, magħrufa bħala **Il-Qattara**. Is-sajjieda kienu jagħmlu ħofra fit-tafal biex jingabar l-ilma, iħallu n-naqal joqgħod, u mbagħad jimlew ir-riċipjent li jkollhom. Skond xi dokumenti, il-furbani ġieli kienu jieqfu jimlew l-ilma minn Filfla qabel ma jħebbu għall-eqreb xtut Maltin, tant li l-Kavallieri kienu ppruvaw jisploduha biex jehilsu minn dan l-uġiġ ta' ras darba għal dejjem. Ma kienx irnexxielhom, u n-nixxieġha baqgħet teżisti sakemm fl-aħħar inqerdet mill-bumbardamenti ferm eqlel ta' Żmien l-Ingliżi.

Marki oħra tal-bumbardamenti jidhru wkoll mal-faċċata għolja tax-Xifer ta' Fuq, sewwasew qrib ir-ras imsejja **Fuq id-Dahar**, li tħares lejn Għar Lapsi f'Malta. Dan it-tarf għoli ħa ismu mis-sikka twila magħrufa bħala **Id-Dahar**, li toħroġ minn taht ir-riħ tiegħu. Ir-ras opposta ta' Filfla, li tagħti lejn il-lvant, hija saħansitra oġġla u tilhaq l-għoxrin sular minn wiċċ il-baħar; tispikka mill-bogħod qisha muntanja rqiqa mifruga fi tnejn b'xaqq tawwali tul il-faċċata tagħha. Taħtha, il-kosta tilwi ħesrem qrib **L-Iskoll tax-Xlokk** (blata oħra li tixref 'il fuq minn wiċċ l-ilma) u jerga' jitfaċċa x-Xifer t'Isfel. Daqs nofs triq bejn iż-żewġt irjus ewlenin li semmejna, tinsab l-unika roqgħa f'tit kennija tax-Xifer ta' Fuq, li iġidulha **Ir-Rokna**.

Lejn il-punent-ilbiċ ta' Filfla jidher skoll imdaqqas u m'oġġla żewġ sulari, li jissejjaħ **Ix-Xutu l-Kbir** jew, skond xi kittieba, **Il-Blata ta' Santa Marija**. Jidher saħansitra minn Malta, u huwa mifrud mix-Xifer t'Isfel ta' Filfla permezz ta' fliegu dejjaq li jgħidulu **Il-Prajjot**. Dan l-isem jidher li huwa diminuttiv ta' "port" u, skond sajjied Żurrieqi, jissejjaħ hekk "għax minn bejniethom tista' taqsam għan-naħa

l-oħra ta' Filfla, allura qishom port". Din l-ispjegazzjoni tidher aktar xierqa mit-tifsira mogħtija fid-dizzjunarju t'Aquilina, li jorbot it-tneissil ta' "Il-Prajjet" (li huwa wkoll l-isem ta' port naturali fil-Mellieħa) ma' "prato", deskrizzjoni li f'it li xejn għandha x'taqsam ma' l-għamla tal-post. Mit-tarf tax-Xutu l-Kbir tibda s-sikka twila li diġà ltaqjna magħha (Id-Dahar), u tibqa' ħierġa għal distanza twila lejn il-punent f'għamla ta' sinsla dejqa eżatt taħt wiċċ l-ilma, b'genb wieqaf faċċata Malta u ieħor aktar immejjel lejn in-nofsinhar. Lejn il-bidu tagħha, tispunta daqs pied 'il fuq mill-baħar bħala skoll ieħor ċkejken: **Ix-Xutu ż-Żgħir**. Skond xi sajjieda, dari dan kien jixref aktar 'il fuq mill-baħar iżda, billi l-Ingliżi kienu jisparaw fuqu, illum m'għadx fadal wisq minnu. U tabilhaqq, f'qiegħ il-baħar taħtu sa illum għad hemm il-bombi. Skond il-mappa ġeoloġika, Il-Prajjet huwa r-riżultat ta' wieħed mix-xquq (*faults*) marbutin mal-proċess ta' ċaqliq ta' l-art; pariggu hemm ukoll qasma oħra dritta taħt wiċċ l-ilma bejn ix-Xutu l-Kbir u x-Xutu ż-Żgħir li tkompli aktar fil-fond bħala faċċata lixxa.

Jekk taqdef 'il barra mix-Xifer t'Isfel lejn in-nofsinhar, il-qiegħ tafli jmil għal xejn għal xejn u jibqa' dejjem baxx, hekk li jsibuh bħala **Il-Qasira**. Skond ir-rakkonti tas-sajjieda, l-Ingliżi kienu jibnu simenta fuq Il-Qasira, jiżbgħuha bajda u darba fis-sena tiġi l-frejgata tispara fuqha. Ferm 'il barra minn Filfla, il-qiegħ tafli jieqaf f'hesrem f'madwar żewġ sulari fond, u t-tarf ta' sikka saħansitra aktar baxxa jiffaċċa qisu tarġa (kontinwazzjoni tax-xaqq ġeoloġiku ta' hdejn ix-Xutu ż-Żgħir). Hawnhekk wasalna fl-**Imgharrqa ta' Ġewwa**, il-bidu ta' sikka li bħala firxa tiżboq lil Filfla u li tissejjaħ **L-Imgharrqa**. Il-wiċċ ta' l-Imgharrqa jibqa' dejjem baxx u jidher minn wiċċ il-baħar, u f'xi partijiet huwa mżewwaq b'toqob, għerien żgħar u mini minqixin fil-blat, iżda mbagħad wara x-xaqliba l-aktar imbiegħda (**L-Imgharrqa ta' Barra**), il-blat jaqta' f'daqqa bħal sies għoli taħt il-baħar, u hemm anke għar imdaqas fil-faċċata tas-sies li jintlaħaq biss mill-buġħaddasa. Minn hawn 'il quddiem, il-qiegħ jilħaq fond ta'

aktar minn 50 metru, u ma jergax jiltbaxxa.

Egħluq

Nittama li f'dan l-artiklu rnexxieli niġbor it-tagħrif għani li jeżisti dwar it-toponomastika ta' uħud mill-isbaħ xtut ta' Malta, kif ukoll li nagħti ħiel kemm jista' jkun ċar u interessanti dwar kif dan il-wirt kulturali u lingwistiku huwa minsuġ haġa waħda ma' l-ambjent naturali, il-pajsaġġ u l-istorja tagħhom. Nixtieq ukoll inrodd ħajr lil kull min għenni niġbor l-informazzjoni (b'mod partikolari lil Karmenu Pace).

Riferenzi

1. Abela, Gio. Francesco (1647): *Della Descrizione di Malta Isola nel Mare Siciliano con le sue Antichità ed Altre Notitie* (sic). Edizzjoni facsimile mitbugħa minn Midsea Books Ltd. (1984).
2. Aquilina, Joseph (1987). *Maltese-English Dictionary*. Midsea Books Ltd.
3. Bartholomew Malta & Gozo Holiday Map (bla data). HarperCollins Publishers (ISBN 0-7028-3538-2).
4. Boffa, Charles (1966): *The Islets of Comino & Filfla*. Lux Press.
5. Castagna, Pietro Paolo (1866): *Lis Storia ta Malta Bil Gzejer Tahha* (sic). Edizzjoni facsimile mitbugħa minn Midsea Books Ltd. (1985).
6. Farrugia Randon, Stanley & Farrugia Randon, Robert (1995): *Comino, Filfla and St. Paul's Island*.
7. Gatt, Michael (2006). *Il-Ġeoloġija u l-Paleontoloġija tal-Gzejer Maltin - II* (Sensiela Kullana Kulturali, nru. 69). Pubblikazzjonijiet Indipendenza.
8. Mangion, Tony (1983). *Maltese Towns and Villages: Wied iż-Żurrieq*. Heritage Vol. 3 Nru 49. Midsea Books Ltd.
9. Pedley, Martyn; Hughes Clarke, Michael & Galea, Pauline (2002). *Limestone Isles in a Crystal Sea: The Geology of the Maltese Islands*. PEG Ltd.
10. Spiteri, Stephen C. (1994). *Fortresses of the Cross*. Heritage Interpretation Services.

11. Spiteri, Stephen C. (1996). *British Military Architecture in Malta*

Komunikazzjonijiet personali:

1. Bdiewa (anonimi) f'dawn il-postijiet: Il-Misqa (1993), Il-Maqluba (1995), Ta' Dnat/lx-Xwieki (2002)
2. Barklor (anonimu) f'Wied iż-Żurrieq, 1995
3. Edwin Lanfranco, 2007
4. Feliċ (bidwi xiħ mill-Qrendi) f'iz-Żelliqat, 1995
5. Frans Farrugia (minn Haħ Għaxaq), snin '90
6. Ġiġi (raħħal min-Nigret), 1996
7. Karmenu Pace (mill-Qrendi), 2006
8. Karmnu "Is-Siks" (miż-Żurrieq), 1996
9. Maria Degiorgio (mis-Siġġiewi), 2002
10. Mark Scicluna (miż-Żurrieq), 1989
11. Nassab (anonimu) f'Ta'Melha hdejn Wied Fulija, iż-Żurrieq, 1993
12. Ninu (sajjied) f'In-Niffied, 1995
13. Nisa (anonimi, min-Nigret), 1995
14. Manwel "Il-Malel" (min-Nigret), 2005
15. Michael (kaċċatur miż-Żurrieq) f'Wied il-Bassasa, 1994
16. Peppi Spiteri "Ta' Qazzitu" (mill-Qrendi), 2005
17. Renè Attard (minn Haħ-Żebbuġ), 1999
18. Salvu "Ta' Kejli" (miż-Żurrieq), 2005
19. Salvu Buġeja "Ta' Peppi ta' Pietru" (nannuwi, miż-Żurrieq), 2007
20. Sajjieda (anonimi) f'dawn il-postijiet: lx-Xwieki (1999), lx-Xaqqa (1993), L-Ilsna (1996), In-Niffied (1995), Wied iż-Żurrieq (1993, 1995), Wied il-Bassasa (1990, 2002)
21. Zeppi Magro (sajjied mill-Qrendi), 1995
22. Guzi Gatt miż-Zejtun u joqghod San Giljan.

LAQMIJ IET F'GHAWDEX FIS-SEKLU DSATA X

Franco Masini

Dan l-istudju huwa bbażat fuq dokument li jiena ghandi li nkiteb f'nofs is-seklu dsatax. Id-dokument jikkonsisti fi ktejjeb manuskritta ta' 54 paġna intitolat "Memorie sul Gozo". Dan id-dokument li l-awtur tiegħu mhux magħruf kien fost il-karti u dokumenti miġbura mill-papa tiegħi, l-Avukat Francesco Masini (1894-1962). Ma nafx kif dan id-dokument fl-imkien ma' oħrajn gie akkwistat mill-papa tiegħi.

Il-manuskritt huwa miktub b'kalligrafija ċara u li tiftiehem tajjeb. Jidher li gie miktub fuq perjodu ta' xi ftit snin u ma jidherx li kien miktub biex jiġi publikat. Aktarx kien intiż biex iservi bħala noti għall-awtur li jidher li kellu hafna interessi peress illi f'xi każi daħal f'ċerti dettalji li jindikaw li kellu għall-qalbu l-biedja, l-istorja, l-istatistika eċċ. Jidher li miktub minn persuna li ma kinitx midhla sewwa ta' Għawdex u kienet qed issegwi kull opportunità biex titgħalliem kemm tista' fuq il-gżira Għawdxija. Il-konkluzjoni li wasalt għaliha jien hija li dan l-awtur kien persuna kolta, possibilment xi impjegat pjuttost għoli fis-servizz pubbliku li kien trasferit għal

Għawdex u beda ftit ftit jiskopri din il-gżira u l-poplu tagħha. Jekk din l-interpretazzjoni tiegħi hija korretta nista' nasal biex nagħti anke l-isem ta' min kitbu. Dan huwa ċertu Gio Francesco Fenech li kien registratur tal-Qrati ta' Għawdex f'nofs is-seklu dsatax. Ir-raġuni għaliex wasalt għal dan l-isem huwa minhabba riferenzi li sibt fil-kollezzjoni tad-dokumenti oħra li jiffurmaw il-kollezzjoni tal-papa. Difatti dawn id-dokumenti huma kollha bil-kalligrafija tal-manuskritt li qed nikkwota minnu u marbuta mal-igi jew mal-qrati. Hemm certi mudelli ta' formuli legali fejn inizzel ismu bħala *Registratore*. Minn dak li sibt fil-manuskritt li qed nikteb fuqu jidher li originalment dan Fenech kien minn Bormla u Għawdex kien joqgħod ir-Rabat fi Triq Palma. Iżda dan kollu huwa deduzzjoni tiegħi u m'għandix provi diretti.

GHAWDEX F'NOFS IS-SEKLU DSATA X

L-isfond ta' dan l-istudju huwa l-gżira ta' Għawdex ta' mija u hamsin sena ilu. Dak iż-żmien kien wiehed fejn il-hajja Għawdxija kienet waħda prinċipalment agrikola. Anke fejn kien hemm xi hjiel ta' industrija primittiva bħal ngħidu ahna dik tal-qoton, kienet waħda bażata fuq il-biedja. Għaldaqstant kien hawn ċertu faqar u l-hajja kienet waħda sempliċi. Kien hawn illitteriżmu kbir għax l-iskejjel kienu għadhom ma bdewx jinfirxu. Mill-lat ekkleżjastiku Għawdex kien għadu mhux maqtuġh għalih bħala djoċesi u għaldaqstant kien għadu jiddependi mill-knisja f'Malta.

Dana kollu kellu effett fuq il-laqmijiet. Minhabba li ftit li xejn kien hawn min jaf jikteb u jaqra l-kunjomijiet tista' tghid għal poplu kienu jiġu sostitwiti b'laqmijiet li kienu jintirtu tista' tghid minn generazzjoni għall-oħra. Dana nista' ngħidu jien li xi laqmijiet li se nagħti lista tagħhom iktar 'il quddiem għadhom jeżistu sal-lum. Nagħti eżempju. Jekk kunjomok huwa Borg li bħalu hawn hafna kien ikun diffiċli biex jidentifikaw, speċjalment fi sfond ta' illitteriżmu qawwi. Iżda jekk ngħidu ahna ikollok laqam dan ikun tal-familja tiegħek biss u jiddistingwix mill-Borgijiet l-oħra kollha. Dan ta' min iżommu f'moħħu meta jsir xi studju jew analiżi tal-laqmijiet kemm f'Għawdex kif ukoll f'Malta. Hemm ukoll l-element tal-post ta' min iġorr il-laqam. F'Għawdex tas-seklu dsatax kien hawn ftit li xejn tixrid tan-nies. Generalment il-familji kienu jibqgħu għixu dejjem fl-istess raħal. Ftit issib każi fejn wiehed kien jizzewweg barra mir-raħal tiegħu. Għalhekk kien jiġri li laqam jibqa mwahhal ma' raħal wiehed, kif fil-fatt anke kunjomijiet kienu kważi jidentifikawlek l-ořigini ta' familtekk. Irrid ngħid li l-istudju li għamilt tal-laqmijiet li nagħti lista tagħhom hawn ma hu xejn xjentifiku. Il-bażi tiegħu huwa sempliċement kif sibthom fil-manuskritt. Dan ifisser illi n-nies imsemmija jidhru f'kuntest ta' grajjiet, episodji jew minhabba xi sengħa li jkunu jwettqu. Per eżempju hemm lista ta' nutari li kienu jeżerċitaw il-professjoni tagħhom fl-1859. Kollha għandhom il-laqam. Hemm lista ta' kappillani tal-parroċċi u lista oħra ta' kanonċi tal-Matriċi, illum Kattidral. Kważi kollha bil-laqam. Irrid fl-aħħar nett nagħmilha ċara li l-laqmijiet huma dawk ċitati fil-manuskritt

u bl-ebda mod ma tista' tinterpretahom li jindikaw xi deskrizzjoni tal-persuna koncernata.

IL-LAQMIJIET

Il-lista li tidher hawn taht hija ta' laqmijiet ta' persuni li jissemmew ilkoll li sibt fil-manuskritt. Kull ma ghamilt huwa li hekk kif gbarthom mill-manuskritt qassamthom fl-irhula li huma indikati li ghalihom kienu jappartjenu. Naturalment ittraskrivejthom bil-Malti tal-lum peress li l-manuskritt huwa bit-Taljan u l-ortografija originali hija dik Taljana.

IR-RABAT

Guzeppi Briffa: **Ta' Bertu**
Kuntistabbli Mikelang Cauchi: **Ta' Mawrizju**
Dun Mikiel Buttigieg (iktar tard l-ewwel Isqof ta' Ghawdex): **Ta' Smid jew Ta' Kenun**
Dun Pietru u Dun Anton Pace: **Ta' Saguna**
Dun Anton Cauchi (l-ewwel kappillan ta' Ghajnsielem): **Tac-Capi**
Dun Camillo Cassar: **Ta' Ganninu ta' Linfa**
Dun Lorenzo Cutajar: **Ta' Zozzi**
Dun Frangisk Mercieca: **Paçikkar**
Dun Mario Gauci: **Ta' Żirżir**
Dun Lorenzo Calleja: **Tal-Manžalena jew Tac-Camatur**
Dun Frangisk Portelli: **Ta' Nann**
Dun Frangisk Zammit: **Ta' Gafa jew Ta' Sopu**
Dun Frangisk Schembri: **Tal-Murella jew Il-Murell**
Dun Guzepp Cauchi: **Tal-Mažnier**
Dun Guzepp Teuma: **Tal-Kalzrier**

Dun Mikiel Sammut (Provigarju): **Ta' Dunat**
Dun Frangisk Cauchi: **Ta' Gannina ta' Żebbiegh**
Dun Salv Refalo: **Tat-Toçç**
Dun Saver Mizzi: **Tas-Sur Ang**
Dun Tumas Pace: **Ta' Żotni**
Dun Guzepp Tabone: **Tal-Kelba**
Dun Lorenzo Calleja: **Ta' Belli**
Loreta Hili: **Tal-Qarghi**
Antonio Mizzi: **Ta' Piçlejqu**
Nutar Isidoro Xuereb: **Ta' Liena jew Tal-Hatar**
Nutar Guzepp Grima: **Tar-Roqgha**
Nutar Guzepp Cremona: **Ta' Galia**
Nutar Antonio Saliba: **Ta' Baskal tal-Ghajn**
Nutar Antonio Portelli: **Tac-Çohh**
Nutar Nicolo' Tabone: **Peçiçu**
Nutar Nicolo' Cauchi: **Ta' Sidoru jew Ta' Liena jew Ta' Çoqçoq**
Nutar Angelo Refalo: **Ta' Paçikk ta' Bronka**
Nutar Giorgio Mallia: **Tat-Tabib iç-Çkejken**
Nutar Francesco Calleja: **Ta' Çensu ta' Piju**

IN-NADUR

Pawlu Cremona: **Ta' Sansun**
Anglu Vella: **Ta' Lipp jew Ta' Prama jew Ta' Fatti**
Dun Gio Batta Grech: **Tal-Iswed**

IX-XAGHRA

Dun Saver Formosa: **Tal-Mažnier jew Tas-Sindku tax-Xaghra**
Dun Guzepp Hili: **Ta' Sebgħu**
Dun Guzepp Xerri: **Ta' Žigžig**
GioMaria Attard: **Ta' Karestija**
Mikiel Said: **Ta' Gwann**
Pawlu Theuma: **Il-Fullalu**
Guzepp Portelli: **Kfirda**
Paçikk Tabone: **Ta' Gandu**

Lorenzo Farrugia: **Wenzu ix-Xighan**
Lorenzo Sultana: **ir-Riğjul**

IX-XEWKIJA

Francesco Busuttil Dalli: **Ta' Bartilmew**

TA' SANNAT

Marija Zerafa: **Ta' Gejzu**
Nikola Grima: **Il-Qabs**
Salvatore Buttigieg: **Ta' Borgja**

GHAJSIELEM

Guzepp Galea: **Ta' Fula**
Salvatore Grima: **Ta' Trejsa**

L-GHASRI

Dun Francesco Borg: **Tal-Patri**
Francesco Farrugia: **Ta' Karmna**

IL-QALA

Antonio Camilleri: **Ta' Sisa**
Guzepp Cefai: **Ta' Zulin**

L-GHARB

Tabib Lorenzo Cassar: **Ta' Gandru**
Marija Micallef: **Ta' Grejger**
Dun Salv Mizzi: **Ta' Çensu ta' Natu**

SAN LAWRENZ

Dun Mikiel Cassar: **Ta' Skjazza**

IŻ-ŻEBBUĠ

Salvu Camilleri: **Musrana**
Dun Lwiġi Ascjak: **Ta' Pixxit**

IL-BEBBUX

Carmelo Pace

Fil-gżejjer Maltin, l-ewwel xita ġġib magħha mhux biss it-tkarwit tar-ragħad, il-leħh tal-beraq, u tifqigh tas-sajjetti, imma ġġib wkoll barka tas-sema, jew aħjar f'dan il-każ, barka ta' l-art. Ma' hrug April il-bebbux ikun daħal jorqod, mistoħbi għall-kenn ta' taħt il-ġebel, fix-xquq mudlama tal-blat, jew inkella għad-dell frisk ta' xi sagħtra jew għolliet, imma mal-ħsus ta' l-ewwel xita tal-Ħarifa jibda jahseb biex johroġ jirgħa. Ikun ilu mas-sitt xhur sajjem u meta l-qtar oħxon tax-xita tant mistennija jmelles wiċċ l-art, il-bebbux jithajjar johroġ minn qoxortu u jfittex li jtuq l-istonku.

Normalment il-bebbux ma johroġ eżatt ma' l-ewwel xita għax din malajr tinxtorob mill-art xotta li tkun ilha għal xhur shaħ mahkuma mis-shana tas-Sajf kiefer Malti. Imma mat-tieni jew it-tielet ħalba xita tara il-bebbux jixref mill-moħba tiegħu u jfiġġ minn kullimkien, tiwi biex jiekol u biex jinnamra.

Il-bebbux (jew "tal-qrun" kif jgħidulu xi wħud) għadu ikla popolari ħafna mal-Maltin u l-Għawdxin li jkunu jistennew bil-herqa l-istagun tiegħu. Interessanti li l-Għawdxin għadhom jagħmlu differenza (li x'aktarx dari kienu jagħmluha l-Maltin kollha) bejn "bebbux" – li huma ħlejjaq tal-baħar, u "ghakrux/ghiekierex" – li huma ħlejjaq ta' l-art. B'xorti ħażina ż-żagħżagħ qed jinsew din id-distinzjoni. In-nies ta' l-irħula li jgħixu f'kewn in-natura baqghu

jżommu d-drawwa ta' l-ikla tal-bebbux. Għalkemm illum dinn l-ikla issibha anke f'xi wħud mill-aqwa ristoranti, kien hemm żmien meta il-bebbux kien meqjus bħala ikla tal-fqar – speċjalment meta bdiet diehla l-influenza tal-ikel barrani fi żmien il-ħakma Ingliża u beda jitwarrab l-ikel tradizzjonali Malti. Illum tisjir il-bebbux sar arti u jeżistu ħafna riċetti minn pajjizi mad-dinja kollha. F'pajjizi bħal Franza, l-Italja u l-Portugal isir festival internazzjonali tat-tisjir tal-bebbux, li jkun rreklammat bħala attrazzjoni turistika. F'Malta u Għawdex wkoll sar żvilupp f'dan il-qasam u nsibu diversi riċetti tradizzjonali u godda tal-bebbux fl-aqwa kotba tar-riċetti miktuba minn koki magħrufa. Qxur tal-bebbux instabu f'diversi postijiet arkejoloġiċi f'Malta u Għawdex bħall-imqades ta' Żmien il-Ħaġar u f'Tas-Silġ li juru li l-bebbux kien jingabar minn żmien il-qedem.

Skond Charles Cachia fil-ktieb tiegħu "Il-Molluski ta' Malta" sa issa fil-gżejjer Maltin ġew identifikati madwar sebgħin speċi ta' bebbux ta' l-art u 'l fuq minn 700 speċi tal-baħar. Il-klassifikazzjoni tal-bebbux issir fuq l-għamla ta' qoxortu. Il-qoxra tista' tkun ta' għamliet differenti ħafna; fid-daqs, fil-lewn u fil-forma. Il-bebbux jimxi jew jitkaxkar fuq organu tawwali msejjah **is-sieq**. Fit-tarf ta' quddiem hemm **ir-ras**, b'par "qrun" (jew anke tnejn) li fil-kotba jsejthulhom "tentakoli". Fil-ponta tal-qrun ikun hemm l-għajnejn. **Il-ħalq** għandu **lsien** aħrax li jissegħħ "radula" li permezz tiegħu jiekol ikel divers, minn ħaxix sa annimali oħra.

Biex ikun jista' jimxi il-bebbuxu johroġ dak li bil-Malti ngħidulu

lghab, bħal bżieq, li johroġ minn glandoli wara ħalqu u minn toqob matul il-ġnub tas-sieq. Huwa fuq dan il-lghab li l-bebbuxu jkun jista' jiżzerżaq billi jhaddem il-muskoli tal-ġnub ta' siequ b'moviment minn wara għal quddiem biex jimbotta lilu nnifsu fid-derizzjoni li jkun irid imur. Dan il-lghab huwa materjal jiżloq ħafna u meta jibda jinxef jehel mas-swaba ta' jdejku u jdejkek. Bil-Malti ngħidu li "**jghallek**", jigifieri jwaħħal u jdellek. U minn xi darba għabar il-bebbux jaf li trid toghrok subajk sewwa ma' xi ġebba tal-franka, ma' xi qabda ħaxix niexef, ma xi skora jew ċarruta niexfa jew inkella taħsilhom u toghrokhom sewwa bis-sapun biex tneħħih. L-ilma li bih taħsilhom johroġ ta' lewn ħadrani ċar.

Fl-irtuba, meta l-art tkun niedja sewwa, u iktar u iktar meta tkun mxarrba bix-xita, l-bebbuxu ma jkollux għalfejn johroġ dak il-lghab kollu u għalih il-ħajja tkun eħfef, mhux bħal meta l-art tkun xotta meta jkun **eħtrieq**. L-irtuba tagħmel mar-riħ isfel li jġib l-umdiha' miegħu. L-arja tkun ħelwa u mielsa u trattab il-ħaxix niexef ukoll u għalhekk ikun aktar faċli għall-bebbuxu li jieklu. Ir-riħ fuq iġib l-eħtrieq; l-arja tkun xotta u ħarxa u l-ħaxix, speċjalment dak niexef ikun imqarqaċ u wieqaf u għalhekk il-bebbux ma tantx johroġ. Biex il-bebbux isib l-irtuba jrid johroġ mal-lejl sa filgħodu kmienu qabel ma toħroġ ix-xemx u ttajjar in-nida jew tixxotta l-art. Il-bebbux jibza' wkoll mir-riħ qawwi. Peress li hu jaħżen l-ikel jista' jissaporti mistoħbi ġewwa bla ma jiekol sakemm it-temp ikun kif jixtiequ hu. Min fejn jimxi fuq art xotta l-bebbuxu jħalli l-marka tal-lghab li fuqu jkun iżzerżaq. Meta jinxef dan isir minn lewn

il-fidda u jissejjah **"il-falza"** Skond Ġuzeppi Gauci, bidwi ta' 82 sena mill-Qawra, fejn il-haxix ikun imċappas bil-lgħab tal-bebbux, il-bhejjem jiskartawh u ma jiekluhx.

Xi speċi ta' bebbux ta' l-art ikollhom bħal għatu magħmul minn ġilda iebsa, qisha bħal kallu, li meta jimxu jkun fuq in-naħa ta' wara tas-sieq u meta jidhlu f'qoxrithom dan l-għatu jingibed l-aħħar haġa u bih jitbqu l-fetħa. Dan jissejjah "operculum". Bil-Malti nistgħu ngħidulu **tebqa** jew **għatu**. Imma il-bebbux komuni ta' l-ikel m'għandux dan l-għatu u biex jitboq fomm qoxortu juża l-lgħab. Permezz tiegħu jaħdem bħal rita rqiq li tissiġilla l-fetħa filwaqt li biha stess ikun jista' jaqbad sew mal-post fejn ikun irid jistrieħ u jorqod ir-raqda tas-Sajf. Meta jiddeċiedi li jrid jistrieħ, il-bebbux jaqbad ma' saqaf, ma' haġt, ma' blata, ma' njama, ma' zokk ta' siġra, ma' werqa, ma' pjanċa jew ma' xi wiċċ ieħor li jisib għal qalbu.

MARA U RAĠEL FL-ISTESS HIN

Il-bebbux ta' l-ikel (Cantareus aspersus) bħall-bebbux kollu ta' l-art huwa hermafrodita – jiġifieri għandu fih iż-żewġ sessi. Kull bebbuxu hu raġel u mara fl-istess hin, u jipproduci kemm l-isperma u kemm il-bajd. Imma biex ikollu l-frieħ hemm bżonn jitgħammar minn bebbuxu ieħor. Meta jkun qed jgħammar il-bebbuxu johrog bħall-perm abjad li permezz tiegħu jehel jew **"jingalla"** mal-bebbuxu l-ieħor. Fil-gżejjer Maltin dan iż-żmien tat-tgħammir ikun wara l-ewwel xita għall-habta ta' Ottubru. Wara għoxrin jum li jkun

tgħammar il-bebbuxu jhaffer toqba fil-hamrija ta' madwar 5-10 ċentimetri fonda billi juża t-tarf warrani ta' siequ u fiha jbid minn 40 sa 70 bajda ta' lewn bajdani. Il-bebbuxu wara li jbid jitleq, u l-bajd ifaqqas waħdu wara xi 30 jum. Fit-tifqis jgħin haġna t-temp niedi u sħun. Il-bebbuxu jrid mas-sentejn biex ikun tajjeb biex jgħammar u jgħix għal madwar tlett snin jew iktar.

Minn wara l-ewwel xita sa Novembru, l-aħjar mod biex tiġbor il-bebbux hu li tistenna għodwa bir-riħ isfel biex ikun hemm l-irtuba li ġgħib magħha n-nida. Ikun aħjar jekk tkun għodwa bla riħ u b'dik id-daqsxejn difa. Ir-riħ mhux haġib tal-bebbux. Trid tmur kmiena mas-sebħ, qabel tohrog ix-xemx u tibda tahaq fejn allura l-bebbux idabbar rasu 'l ġewwa għall-kenn. Meta l-istaġun tax-xita jkun qabad sewwa u tibda wkoll il-kesħa ta' Diċembru, Jannar u Frar, il-bebbux ftit li xejn johrog jirgħa għax ikun imxabba', u l-kesħa ma jhobbix. Imbagħad jerga' johrog bi hġaru għall-habta ta' Marzu-April, biex jerga' jiekol l-aħħar ikla kbira qabel ma jaħseb biex jidhol għar-raqda twila tas-sajf. Ta' min jgħid li dari kienu johorġu jfittxu l-bebbux anke ma' l-għabex, u wara li jidlam, u kienu jmorru għalih bil-fanali jew bil-fjakkli, bħalma qalli Frans Farrugia minn Haġ Għaxaq.

Wara li jkun għadda l-istaġun tax-Xitwa u nofs dak tar-Rebbiegħa, għall-habta ta' l-aħħar t'April bidu ta' Mejju, il-bebbux jidhol l-ġewwa jistkenn mill-qilla tas-shana sajfija. Jorqod u jibqa sajjem matul is-Sajf kollu u biċċa mill-Harifa sal-bidu ta' staġun ieħor tax-xita. Meta jagħmel hekk il-bebbux għandu habta jingabar flimkien

għall-irdoss u jintrass dahar ma' dahar ma' shabu l-oħra fi gruppi ta' għaxra - ftit inqas jew ftit iktar. Innutajt ukoll li l-frieħ tal-bebbux għandhom habta jitlegħu fuq id-dahar ta' xi bebbuxu kbir meta jorqdu għas-Sajf. Meta jidhol jorqot ngħidu li l-bebbux **refa'**. Meta "jerfa" il-bebbux għandhu habta jistahba taħt il-ġebel aktarx kbir imxerred 'l hawn u 'l hinn fix-xagħri, ġox-xquq tal-ġebel tas-sejjeħ, bejn il-qieghan tal-blat jew wara xi xitla kbira tas-sagħtar fix-xagħri jew ma' xi zokk ta' siġra. Pawlu Borg bidwi ta' 76 sena minn taħt ir-Rabat ta' Malta, qalli li hemm bebbux ta' l-ikel li ma jingharafx wiehed mill-ieħor, imma li biċċa minnu jagħżel li jitlea' maz-zkuk tas-siġar, u l-ieħor iħobb iqabbad mal-blat. Skond hu dak li jqabbad mal-blat ikun itjeb mill-ieħor u jekk il-blat ikun qawwi jerga' jkollu toghma aħjar, "għax il-blata li magħha jqabbad tghallem".

Filwaqt li meta tiġbru fl-istaġun tiegħu jkun haġna eħfef għax tinzertah barra jirgħa, jekk tmur tfittxu fix-xhur tas-sajf trid tkun "tax-xeħta", jkollok l-esperjenza u tkun tal-galbu biex jirnexxilek issib ikla bebbux. Dan isibuh bħala "l-bebbux tas-Sajf" għad-differenza mill-"bebbux tax-Xitwa". Hawn min jgħid li tas-Sajf ikun itjeb u ismen. Biex tfittex il-bebbux tas-Sajf l-iktar haġa komuni hi li tqalleb il-ġebel. Imma għal dak tal-blat missieri kien jieħu biċċa fildiferru ftit hoxna biex ma titgħawwiġx malajr, ngħidu aħna bħal tal-habel ta' l-inxir l-antik. Tarf minnhom ikun milwi forma ta' L u t-tarf l-ieħor minfejn taqbad, jew **il-wejda**, ikun għamla ta' O mgħaffġa. Il-fildiferru tiġi qisha ganċ, twil xi pied u nofs. Meta jimmarka xi xaqq li jaħseb li fih il-bebbux, missieri kien idahħal

il-ganċ minn-naħa l-mgħawġa, jmexxih mas-saqaf tal-blata u "jhoss" il-bebbux imwaħħal. Imbagħad iqabba il-ganċ wara l-bebbux u jiġbed 'l barra. U wiehed wara l-iehor kien iġib il-bebbux mix-xaqq. Ġieli kull bejta kien ikun fiha sitta jew għaxra. U ġieli x-xaqq tant kien ikun dejjaq li l-bebbux ma tkunx tista' tohorġu, jew inkella jaqgħalek 'l isfel u titilfu. Meta idek "tkun qagħdet" u tkun rabbejt is-sengħa għal dil-biċċa xogħol, minn dak li thoss bil-ganċ tibda tinduna jekk ix-xaqq hux vojta jew hux mimli bebbux. Ġieli jirnexxilek toħroġ bħal fettul ta' erba' jew sitt bebbuxiet imqabdin qishom imsenslin, wiehed ma' dahar l-iehor.


Meta joħorġu għall-bebbux, wiehed jgħid lill-iehor:

"Illum għall-bebbux"
 "Se mmur nlaqqat ikla bebbux"
 "Se mmur insib ftit bebbux"
 "Se mmur niġbor ftit bebbux"
 "Se mmur indur għall-bebbux"
 "Se mmur inqalleb erba' ġebliet"
 "Se mmur għal tal-qrun"

KIKKRA DQID GħAL KULL KILO BEBBUX

Kull oġġett iħajrek iktar jekk ikun barra minn żmien. Meta il-bebbux tkun ġbartu fis-Sajf dan tkun tista' ssajru mill-ewwel għax ikun ġa sajjem u nadif minn ġewwa. Imma jekk tiġbru meta jkun jirgħa barra dan trid issawmu mill-inqas għal xi għaxart ijiem halli jilhaq joħroġ dak li jkun kiel. L-aħjar li

tagħmlu ġo xi xkora tal-faxx imdendel, jew ġo xi qafas bil-ġnub ta' l-injam imma bil-wiċċ u l-qiegħ tax-xibka tal-ħadid, kemm għall-arja kif ukoll biex li jneħhi jibqa' nieżel. Għalhekk f'kull kaz importanti li l-bebbux ikun maqtuġħ mill-art xi pied u nofs, u jintrefa' x'imkien xott. Hawn min kien jitiqqu ġo xi kamra jew dwejra battala u jhallih jiġri u jkabba mal-ħitan. Sibb min jirakkomanda li jekk int tkun trid issajru malajr bla ma ssawmu allura tiffagħlu kikkra dqiq għal kull kilo bebbux li jkollok biex dan jieklu u jtnaddaf u fl-istess ħin inehhi l-imrar tal-ħaxix li jkun kiel. Hemm min ukoll jitimghu l-ħobż jew l-għaġin. Il-bebbux jista' jinħażen għal ċertu żmien. Jekk tkun ġbartu minn ta' l-ewwel xita dan ma tistax iżzommu ħafna għax ikun għadu ma kielx sew u jmutlek wara xi xahar. Imma jekk tkun ġbartu qabel is-sajf tkun tista' żzommu anke sa sena wara jekk terfghu sewwa f'post frisk u arjuż. Inti kulma tkun qed tagħmel hu li ġġiegħlu jorqod għandek flok jorqod fejn irid hu. Imma ċ-ċiklu naturali tiegħu ma tkunx ħar battulu għax tkun ġbartu f'waqtu. U allura tista' żzommu minn Mejju sa Novebmru u tiegħu minnu ftit ftit meta tkun trid.




Il-bebbuxu tal-ikel

ISMJIJET BIL-MALTI


L-ismijiet bil-Malti ta' l-ispeċi l-aktar komuni tal-bebbux huma dawn:

Il-bebbuxu ta' l-ikel (*Cantareus asperses*). Dan hu meqjus mill-Maltin bħala l-bebbuxu "raġel", imma kif għidna, dan mhux minnu għax kull bebbux hu raġel u mara fl-istess ħin. Jinstab imxerred ma' kullimkien fil-gzejjer Maltin. Għandu qoxra fit-tond li hi b'saħħitha u ta' lewn kannella bi ċrieki u dbabar suwed. L-annimal huwa ta' lewn safrani fl-aħdar. Jinstab taħt il-ġebel, fix-xquq, jew maz-zkuk. Huwa ta' speċi waħda għalkemm ivarja. L-Għawdxin jagħmlu sew meta jsejnhulu "għakrux".



Il-bebbuxu mara (*Eobania vermiculata*, Muller 1774). Il-Maltin jafuh bħala l-bebbuxu "mara", imma fil-bebbux m'hemmx nisa u rġiel. Intant l-isem issa wehel miegħu. Hija iktar ċatta u iżgħar mill-bebbux ta' l-ikel. Għandha fommha iżgħar u idjaq mill-bebbux tal-ikel. Tingħaraf bla tbatija mis-sinjali jew faxxi kannella skuri li jduru ma qoxritha li hi ta' lewn abjad mitfi. Għalkemm jgħidu li hi tajba ħafna u saħansitra itjeb mill-bebbux ta' l-ikel, mhix imfittxija għall-ikel mill-Maltin forsi minhabba li lahamha ma tkunx tista' taqilgħu malajr. Tittiekel f'ħafna pajjiżi tal-Mediterran fosthom l-Italja u l-Marokk. Issibha kullimkien f'kull tip ta' ambjent. Fis-Sajf tinħeba


fix-xquq tal-ħitan aktarx in-naħa ta' barra u tqabbad permezz ta' ħliefa jew rita bajda qisha karta rqiqa. Hawn żewġ varjazzjonijiet ewlenin tal-bebbuxu naghġa: waħda bil-qoxra ta' sfond abjad biċ-ċrieki kannella skuri. L-oħra bil-qoxra lewn it-te' bil-ħalib u ċ-ċrieki kannella ċari.



Il-bebbuxu mogħża (*Cantareus apertus*, Born 1778). Għandha qoxra lewn kannella fl-isfar ħadrani, bla tbajja jew linji. L-annimal hu ta' lewn ħadrani fl-iswed b'rasu iktar skura u żewġ sinjali iktar skuri fuq għonqu. Din hi magħrufa mal-bdiewa bħala li thobb tira' fuq l-uċuh tal-qamħ jew art kkultivata u biex teħles mis-sħana tas-Sajf tinheba billi thafer 'l isfel fil-ħamrija u titboq fommha bi ħliefa ħoxna bajda. Qoxritha hija irqaq minn tal-bebbuxu ta' l-ikel. Għandha żewġ pari qrun. Tittiekel min-nies tal-pajjiżi tal-Mediterran, imma mhix imfittxija għall-ikel mill-Maltin. Il-bdiewa kienu jiġbruha jew iħaffru għaliha fil-ħamrija biex jishquha b'xi ġebela. Ma kinux jistgħu għaliha għax kienet tiklilhom l-uċuh. Matthew Spiteri, 82 sena, "Tal-Qerrieda", mill-Qrendi qalli, li qabel kien hawn ħafna, "imma minn mindu bdew iferrxu n-nutrat din inqerdet u m'għadnix naraha fejn għandi jien".

Il-Lhudija (Schembri) (*Theba Pisana*, Muller, 1774). Il-bebbux Lhudi hu dak il-bebbux żgħir li mdrrijin narawh fi kwantitajiet kbar fis-Sajf imwaħħal ma' xi


zokk niexef tal-bużbież jew ma' tal-ħubbejża, ma' xi xitla tax-xewk niexfa, ma' l-għolliq, mal-ħitan jew ma' xi tank jew pjanċa tal-ħadid. Il-Lhudija thobb tingabar ma' sħabha fi kwantitajiet kbar biex teħles mis-sħana ta' l-art tikwi tas-Sajf. Hemm tlett ilwien minnhom: bojod, safranin u bir-rigi kannella. Lahmu hu griz ċar ħafna kważi abjad trasparenti. Dan il-bebbux huwa mfittex mis-sajjieda bħala lixka. Fi Sqallija jsejnhulu "babbaluci" u huwa ikla tradizzjonali fil-festa ta' Santa Rosalia f'Palermo bir-ricetta bl-isem ta' *Babbaluci alla Palermitana*. Hawn Malta mhux imfittex għall-ikel. Hawn min isejjahlu wkoll "il-bebbux abjad tas-sajd"



Il-bebbux tal-bejt (*Marmora melitensis*, Ferussac, 1821) Għandu qoxra ftiit ċatta, tonda, u b'saħħitha. C.Cachia jiddeskrivih bħala "ta' lewn abjad mnaqqax bi tbajja' żgħar kannella". L-annimal hu ta' lewn safrani fil-griz. Ihobb il-blat, xquq, zkuk tas-siġar jew ħitan. Jitrabba wkoll fuq il-bjut minfejn aktarx ha ismu. Jixxiebaħ ħafna konkologikament mal-Lhudija. Hawn min isejjahlu wkoll "tal-qalli".

In-naghġa bajda (Phinterochoila candissima, Deparnaud, 1801). Huwa, kif jixhed ismu, bebbuxu ta' lewn abjad karti. Issibu mwahħal fuq il-blat, mal-ħitan u ma' isfel taz-zkuk ta' xi xitla jew

mitfuh fil-ħamrija. Ihobb ħafna postijiet qrib xatt il-baħar fejn hemm l-blat. L-annimal huwa pjuttost kbir u tawwali, ta' lewn kannella fl-iswed jew kannella fl-aħmar. Għandu qoxra iebsa, ħoxna u b'saħħitha ħafna iktar minn ta' l-oħrajn. Huwa ta' għamla tonda mbuċcata, fomm u zghir u ta' lewn abjad ħafna. Hawn min isejjahlu wkoll "il-bebbuxa bajda".



It-trajbu (*Rumina decollata*, Linnaeus, 1758). Huwa bebbuxu tawwali ta' għamla konika. Qoxortu mibruma bħal ħabel jew fettul u jkollu l-biċċa ta' wara dejjem nieqsa. Lewn il-qoxra ivarja minn abjad sa kannella ċar. Issibu qalb il-blat kif ukoll fil-ħamrija, ħdejn xatt il-baħar, jew 'l gewwa. Għas-Sajf it-trajbu jrabbi ħliefa ħoxna li jintebaq biha. Ihobb jinheba taħt il-blat jew fix-xquq jew billi jintradam fil-ħamrija. Lanfranco, G. isejjahlu wkoll "bebbuxu tat-tramuntana".

Il-bebbux Tork (*Cernuella caruanae*, Kobelt, 1888). Għandu qoxra ftiit ċatta u ta' lewn safrani fil-griz, immarkata b'faxxi kannella ħfief interrotti. Jixbaħ ħafna fl-għamla lil-Lhudija imma ftiit iktar ċatt. L-annimal huwa ta' lewn safrani fil-griz bir-ras u l-għonq grizi. Tinstab kullimkien fil-ħamrija, taħt il-ġebel, ma' xi ħajt, mal-blat jew maz-zkuk tas-siġar. Tinstab biss fi Sqallija, Malta u l-Libja. Hawn min isejjahlu wkoll "bebbuxa sewda", "torka sewda" jew "it-torki".

Il-bebbux tal-fossa

(*Cyclostoma melitense*).

Normalment issibu fil-ħamrija, imma jinstab komuni wkoll mal-blat, taht il-ġebel, jew taht il-weraq u xi mindaqqiet anke mirdun fil-ħamrija. Huwa magħmul dejjaq u bil-ponta (għamla konika), għandu qoxra ħoxna u b'saħħitha, ta' lewn safrani, oranġjo jew kannella. Huwa għandu żewġ pari qrun bi-ghajnejn fuq il-qrun ta' taht. L-annimal huwa bajdani, b'sieq bit-tebqa li meta jitkebbbeb gewwa tagħlaq il-fomm, jew il-bokka biha.

Il-bebbuxu tal-qsari (*Helix roguisuscola*, Giovanni Gulia).

Mollusk li jitrabba fl-indewwa tal-qsari, aktarx żgħir bil-qoxra għamla tawwalija u rqiq bil-ponta.

Id-dussies **t'Ghawdex**

(*Muticaria macrostoma*, Cantraine, 1835). Għandu qoxra ta' għamla konika tawwalija u fuqha għandha linji rqaq mqabbżin waħda ma' l-oħra. Fommu kemmxejn wiesa'. Dan il-bebbuxu jinstab biss fil-gzejjer Maltin u fi Sqallija

Iż-Żugraga **ta' Filfla**

(*Trochidea spratti form despotti*, Soos, 1933). Huwa bebbuxu żgħir endemiku għal din il-gżira żgħira. Huwa ta' għamla ikkupplata bħal boċċa, qisu żugraga, b'qoxra b'saħħitha u ta' lewn kannella ċar bi ċrieki jduru miegħu ta' lewn iktar skur. Meqjusa wkoll bħala mhedda minħabba d-daqs ta' Filfla. Jinstab biss fil-punent tal-gżira. Ikkalkulat li hemm mal-2000 eżempju. Imma skond il-Ktieb "The Marine Shells and Molluscs of the Maltese Islands,

ta' Giusti, Manganelli, u Schembri" u li minnu ħadt ħafna mit-tagħrif dwar dawn it-tnax-il speċi ta' bebbux imsemmija hawn fuq, iż-żugraga ta' Filfla tinstab ukoll f'Kemmuna fuq il-ponta ta' l-għemieri, u f'ta Falka qrib l-Imġarr.

Skond il-Professor Aquilina fid-Dizzjunarju tiegħu, teżisti l-kelma "**babu**" li f'paġna 58 jgħid li tid-deskrivi "*very little snails having the shape of a cone*", imbagħad f'paġna 93 jgħid li tirreferi għal "*very small baby snails*".

MAGHRUFA GHALL-ĠBIR TAL-BEBBUX.

Dari konna nsibu nies, tista' tgħid f'kull raħal, li kienu magħrufa għall-ġbir tal-bebbux. F'raħal twelidi, il-Qrendi, l-aktar nies imsemmija għall-ġbir tal-bebbux fi żmien kienu l-aħwa Ta' Bużżika, u wiehed ieħor li kien il-prim tal-bebbux Ġanni Tabone minn Tal-Forn miżżewweġ għand Tal-Marsusa. L-aħwa Żeppi u Salvu Magro ta' Bużżikka kienu sfaw iltiema, u peress li ma kinux kapaċi jfendu għal rashom sewwa, kien jgħixu bil-ħniena, u xi mindaqqiet bil-kattiverja, tan-nies tar-raħal. Meta kienu għadhom żgħażaġh kienu jsibu min iqabbadhom xi biċċa xogħol, fil-barrieri jew fl-ghelieqi u forsi jagħtihom ftit flus. Meta kibru x-xogħol tar-raba' sar aktar mekkanizzat, u ħadd ma kien iridhom ħlief biex jisloħhom u jiddieħek bihom. Insomma, mela dawn it-tnejn kienet l-hena tagħhom jmorru jfittxu u jimlew landa tal-kunserva bil-bebbux mill-inħawi ta' Xagħar Imqalleb, Haġar Qim, jew mill-Magħlaq. Għall-ħabta ta' nofsinhar jergħu lura r-raħal, għajjenin u bil-ġuħ, bil-landa go xkora tal-

faxx. Jekk isibu lil xi ħadd qalbu tajba, kien jagħtihom xi haġa tal-flus tagħha. Ġieli kienu jitolbuk bil-ħniena biex toħodielhom. Mhux ċajta timla landa bebbux fis-sajf, meta jkun kollu mistoħbi tajjeb. Mhux l-ewwel darba li ġew fl-inkwiet ma' xi bidwi li jaqbadhom iqallbu fil-għalqa u jfittxu fil-ħitan tas-sejjeħ. In-nies tar-raħal kienu jsibuhom ukoll bħala l-Oħxon (Żeppi) u l-Irqi (Salvu). Wiehed ma kienx jgħaddi mingħajr l-ieħor; fejn tara 'l wiehed tara 'l-ieħor. Sakemm Ċensa l-Mewt fettlilha tiehu lil wiehed minnhom, li għalkemm kien l-ikbar fid-daqs, fil-fatt kien l-iżgħar mit-tnejn. Għadhom stampati f'moħħi, u forsi b'din il-kitba jibqgħu jgħixu ftit ieħor fl-istorja.

Kotba ikkonsultati:

Cachia Charles, *Il-Molluski ta' Malta*. Pin. 1999.

Giusti, Manganelli, Schembri, *The Marine Shells and Molluscs of the Maltese Islands*.

P.J.Schembri/A.E.Baldachhino, *Ilma Blat u Hajja*

Sultana J, Falzon V., *Wildlife of the Maltese Islands*, 1996.

Serracino Inglott Erin, *Il-Miklem Malti*.

Aquilina Joseph, *Maltese-English Dictionary*.

Haġr lil

John Mamo direttur tal-Mużew ta' l-Istorja Naturali ta' Malta, l-Imdina.

IL-HAJBU

George Cilia

Illum il-Hajbu tar-rahal m'ghadu jidher imkien. Hafna jistaqsu "x'sar minnu l-Hajbu? Fejn kien joqghod, u x'kien jaghmel fi żmien?" Hadd ma jaf jaghti twegiba tajba. X'aktarx li xi spettur tad-Dipartiment tas-Sahha gabru fid-dar tax-xjuħ, dar li dari kienet maghrufa bhala "l-Ingieret". Id-definizzjoni li jaghti l-Miklem Malti tal-kelma "hajbu" hi l-aħjar wahda - qasira, imma twasslek għal ħsibijiet aktar fit-tul fuq dan il-persunaġġ Malti ta' dari: Hajbu huwa laqam ta' tallab bahnar maghruf bhala wiehed li kien jimxi qisu se jaqa' ma' kull pass, iżda fil-fatt ma jaqax.

Fil-qalba tar-rahal kien hemm sqaq dejjaq, minsi minn kulhadd, bl-art mimlija ħofor, għadajjar u ċafliis, bla dawl elettriku u lanqas ilma ħlief għal xi lampa tal-pitrolju u l-ghajn ta' l-ilma f'tarf l-isqaq. Tfal jghajtu u jwerżqu, klieb u qtates jiġru u jinbħu l-hin kollu tal-ġurnata. Nisa jdurru minn naħa għal oħra biex jaħlu l-hin, b'islienhom itaqtaq ma jaqta' xejn sa kemm fl-aħħar tfaqqa' xi ġlieda bejniethom. Waqt l-isbah u l-aħjar tal-ġurnata jittfaċċa l-Hajbu fil-bieb tal-kamra wahdanija li għandu, bla serratura jew għeluq iehor.

Malli jfiġġ fil-bieb jibdwew il-mistoqsijiet: min jistaqsi lill-Hajbu 'il fejn kien se jiġbed illum, minn jistaqsih semax il-maltemp tal-lejl ta' qabel, bil-bibien u t-twieqi jistabtu ma' kull

buffura riħ, minn jistaqsih hu, sewwa sew, x'kien jismu... Ma kien iwieġeb lil hadd. Jibqa' miexi dritt lejn il-pjazza tar-rahal minn fejn jiddeċiedi 'il fejn għandu jerħilha illum.

Kien bniedem indipendenti minn kulhadd. Kont tarah kullimkien fl-ibliet u l-irhula u fil-postijiet tal-kampanja. Ma kienx ikun imghaġġel. Jagħżel il-hin li jogħġob lilu meta jieqaf, iħares, ikanta, jew jorqod fuq xi bankina. Il-Hajbu kien ġuvni, ismu mhux maghruf, qatt ma daħal għand barbier biex jaqta' xagħru jew iqaxxar il-lehja, mahmuġ, jintemm seba' pesti, umli, mitluq, bniedem misterjuż, qisu ta' barra minn hawn. Kien bniedem jipersonifika l-ghažż; qatt ma ħaseb fuq xejn; qatt ma mar jirreġistra għax-xogħol għax ma riedx jaħdem l-xogħol kien jobghodu, kien jirrifjuta l-istess ħsieb tax-xogħol, imbasta għandu l-kuraġġ u l-hila li jittallab biex jiekol. Nies twajba kienu jikkumpatuh u jwieżnuh. Ohrajn kienu jistmerru jħarsu lejħ u kienu jkemmxxu xuftejhom. Qatt ma ħabb lil hadd u qatt hadd ma ħabb lilu. Kien jibza' jħares lejn mara li ma jmurx iqabbadha xi swied il-qalb. Meta xi membri tal-volontarjat kienu jippruvaw jipperswaduh biex jinħasel jew ibiddel ħwejġu, x'aktarx li kien jidhak bihom u b'kull bniedem li kien jinħasel u jqum kmieni filghodu għax-xogħol fir-raba' jew fil-barrieri.

L-IKLA TA' KULJUM

Għall-hin ta' Nofs in-Nhar kien jasal wasla sa ħdejn tal-forn; jieqaf iħares lejn il-furnar b'wiċċu abjad karti bid-dqiq, bil-mara tiegħu

tagħġen l-ghaġina u t-tifel bil-pala fidu jdaħħal u johroġ il-hobż. Ir-riħa bnina tal-hobż lest għall-ikel taqsamlek qalbek. Il-furnar jinduna xi jrid il-Hajbu, u fil-waqt li jiċċajta b'xi kliem, inewwillu biċċa ħobż friska. Drabi oħra kien jingabar qrib xi ħwienet ta' l-ikel mn'ejn tkun ħierġa riħa ta' laħam jew ħut mixwi tqabbdek għaxwa. Bla ebda talba, tal-ħwienet jagħtuh xi ħaġa ta' l-ikel misrura f'karta strazza. Hinijiet oħra jinżel lejn ix-xatt tal-Belt fejn jingabru l-aġenti tal-proviżjon tal-ikel biex jirkupraw il-merkanzija wara li tkun għaddiet mid-dwana. Minn hawn kien idabbar affarijiet oħra ta' ħtieġa għad-dar.

Il-patrijiet Kapuċċini kellhom drawwa karitatevoli li ta' kull nofsinħar kienu jqassmu kuċċarun ministra shuna lill-fqajrin. Il-ħabib tagħna kien jipproffitta minn din l-ġhotja ta' kuljum, u kien jersaq lejn il-kunvent b'bott tal-landa fidu. Nhar ta' Hadd il-Hajbu kien jidhol il-knisja waqt li tkun tbattlek mill-parruċċani. Kien iħoss tkexkixa bard b'saqajħ ħafin fuq dak l-irħam, u s-sagristan ma kienx idum ma jittfġħu 'l barra mill-knisja. Imma moħħu kien jilħaqlu. F'ċerti hinijiet tal-jum kien jaf fejn għandu jintasab; kien jaf kif johroġ mit-tigrib meta xi galantom għadu ħiereġ mill-ħabs kien jipprova jitrakka miegħu u jisraqlu xi ħaġa mill-jkun qala'. Kien jiskartah bla ma jidher imkien għal xi ħie. Lejn is-suq tal-Belt ma kienx jersaq għax kien jibza' mill-ħafna tlaħab oħra miġbura hemm mil-hin kollu.

II-HAJBU U L-MERĤLA MOĖHOŻ.

It-tfal ta' l-isqaq ma kinux jibzġħu mill-Hajbu bħalma kienu jibzġħu tfal oħra li missirijethom kienu jbezzġħuhom biħ. It-tfal ta' l-isqaq kien jaħtfu kull okkażżjoni ta' saram biex jinbħu u jiddieħku biħ. Ġrajja li baqġhet tissemma, u spiċċat ħażin, ġrat darba filghodu, l-aħħar jum tal-Karnival, bit-tfal jiġru fl-isqaq, jilagħbu l-bullun taċ-ċarruta u jħabbtuh mal-bibien u t-twieqi ta' kulhadd. Ġieli

MARIA ROSARIA PISANI

kissru l-hgieg tal-girien. Imma illum ma jinpurtax. Illum il-Karnival. F'xi hin jasal ir-rahhal, bejjiegħ il-halib, bil-mogħoż, jahleb il-halib għall-familji. Il-Hajbu johroġ idur mal-mogħoż forsi jdabbar ftit halib frisk. Bejn il-logħob tat-tfal u bejn xi qoxra ta' laringa jew banana ma' l-art, il-Hajbu zelaq u gie bilqieghda fl-art, sewwa sew bejn żewġ mogħżiet. L-imsejken Hajbu ma setax iqum mill-art. It-tfal ingabru dawra mejt mieghu, jsaffru u jwerżqu. Il-girien hargu bi hgarhom; min jithassru, u min jidhak. Hekk kif, bil-mod il-mod, il-Hajbu qam mill-art, u lemaħ lir-rahhal jidhak bih u jzomm żaqqu bid-dahk, waddablu l-bott vojt tal-halib li kellu fidu. Ir-rahhal warrab rasu minn-ofs, u l-bott habat eżatt ma' ras mogħża. Bid-daqqa, il-mogħża intelqet storduta ma' l-art. Ir-rahhal, irrabjat li l-mogħża, bil-qatgha li hadet, mhux se tkun tajba iżjed għall-halib, imma biss għall-qatla, beda jhaqqaqha mal-Hajbu fuq it-telf ta' flus. Il-qiegha sahniet sew bejniethom u l-ispettaturi, tfal u kbar, f'daqqa wahda ghebu minn go l-isqaq. Ir-rahhal ghamel rapport l-Għassa. Is-Surgent malajr bagħat puluzija biex jara b'ghajnejh u jkellem lill-hati f'dak il-każ. Il-Hajbu farfar mir-responsabbilta' billi wieġeb lill-puluzija li hu l-bott kien tefghu għal ras ir-rahhal, talli kien qed jizzuffjetta bih, u mhux biex jolqot lill-mogħża. Il-puluzija ma basarx li l-Hajbu kien jaf jiddefendi ruħu daqshekk tajjeb; mejjel rasu u telaq lejn l-Għassa. Baxx baxx, is-Surgent ghamel rapport fuq dak li gara lill-Uffiċjal tad-dar ta' l-Ingieret, jirrakkomandalu li l-Hajbu jinġabar hemm ġew għal kollox.

Fid-9 ta' Diċembru, 2006 morna l-knisja parrokkjali Kollegġjata ta' San Pawl Nawfragu, l-Belt, biex nattendu għall-quddiesa u l-funeral ta' Maria Rosaria Pisani li, sakemm mietet, kienet għada fil-kariga ta' President ta' l-Għaqda Maltija tal-Folklor. Ms. Pisani kienet l-aħħar traċċa ħajja għall-memorja ta' missiera, Lazzaro Pisani (1854-1932), pittur prolificu magħruf għall-ghadd kbir ta' xogħolijiet f'Malta u Ghawdex. Kienet herqana taħdem għall-memorja tiegħu u f'dawn l-aħħar snin kienet għadha tistinka biex tiġbor kemm jista' jkun informazzjoni fuq ix-xogħlijiet tiegħu bil-ħsieb li tippubblika monografija fuqu. Kienet dejjem attiva f'diversi għaqdiet kulturali u sirt nafha aktar meta fis-snin sebgħin dahlet fil-kumitat ta' l-Għaqda tagħna li għalih kienet tattendi bil-herqa u turi interess fl-attivitajiet kollha sakemm laqget viċi-president ta' l-istess għaqda u riċentement ukoll president. Maria Rosaria kienet ukoll pjanista u attriċi, imma aktar kellha tokkupa l-hin torganizza attivitajiet kulturali għad-diversi għaqdiet u tipparteċipa fihom. Fost dawn l-organizzazzjonijiet kellha wkoll l-Istitut Kulturali Malti, kif ukoll dak Taljan, u l-iehor Germaniż. Fost l-attivitajiet li kienet torganizza kien hemm *radioplays*, kunċerti, laqgħat ta' l-arti, letteratura, u qari ta' poezija. Kienet tikkollabora ma' artisti u awturi u, fost l-ohrajn, qalbet għall-Malti opri, drammi u poeziji tan-nutar V.M. Pellegrini. Kienet ukoll tiddisinja l-kostumi għall-palk. Iddedikat il-ħajja twila tagħha għall-kultura mingħajr ftahir u mingħajr ma stenniet ringrazzjamenti. In-nuqqas tagħha jinhass minn min kien jafha mill-qrib, l-aktar fl-ambjent kulturali. Nibqgħu niftakru fiha bi gratitudni.

Guido Lanfranco



Maria R. Pisani

GĦAJDUT, QLAJJJET U FOLKLOR FUQ IR-RETTILI U L-AMFIBJI TAL-GŻEJJER MALTIN

Kitba u ritratti ta' **Arnold Sciberras**
Disinji ta' **Jeffrey u Romario Sciberras**

Kważi r-rettilli u l-amfibji kollha tal-gżejjer Maltin matul is-snin ntqal fuqhom għajdut u inqalghu dwarhom qlajjiet minhabba l-apparenza, il-mod kif jiċċaqalqu, jew il-mod kif jikkomunikaw. Hafna minn dawn il-qlajjiet huma ta' xehta negattiva u ftit li xejn gheni biex dawn l-organizmi joktru u jiżegħdu fis-selvaġġ.

L-artiklu fuq dan is-suġġett li gie ippublikat fl-aħħar 'Imnara' ġabar dak kollu li instab fuq il-gremxula ta' Malta. Dan ix-xogħol preżenti se jiġbor il-bqija tar-rettilli ta' Malta kif ukoll l-amfibji.

XI HAĠA OHRA FUQ IL-GREMXUL...

Mill-aħħar kitba 'l hawn ġbart xi affarijiet ohra fuq il-gremxul. Kif semmejna, il-kulur li jkollha din l-ispeċi fi żmien in-namra huwa wiehed li jiġbed l-ghajn, u barra li kien hawn Maltin li joqtlu l-gremxul bil-wadab, kien hawn xi barranin li xtaqu jiehdu xi eżemplar lura lejn pajjiżhom għal xi raġuni jew ohra imma sabuha diffiċli jakkwistawhom minhabba il-heffa li għandhom. Kien hawn nies li pruvaw diversi sistemi (li hafna minnhom kienu jintużaw ukoll għall-ghasafar fosthom wahda imsejha **turmentina**). Fl-1843 gie ddukumentat minn ċertu George Waring li kien qed iżur pajjiżna u baqa' mistagħgeb bl-isbuhija ta' dawn l-annimali, iżda sabha diffiċli li jaqbad xi eżemplari. Kien uża sistema magħrufa bħala 'blow-pipe' li kien juża f'pajjiżu fuq hlejjaq ohra. Din kienet tikkonsisti fi tliet biċċiet kanen (biex ikun eħfef li

ġgorrhom) li jintramaw f'wahda u jlahhqu tul ta' bejn wiehed u iehor 90cm (il-hxuna mhix magħrufa). Kienet tigi ikkargata b'boċċi żgħar ta' tafal ippressat. Wiehed jimmira lejn il-priza, jonfoħ bis-sahha u peress li l-boċċa tat-tafal tkun magħmula eżatt biex tigri ġol-kanna, l-arja kienet tisparaha b'sahha kbira lejn il-priza. Mhux magħruf għala ried jiehu dawk l-eżemplari li storda jew qatel lura mieghu imma jghidlek li hadhom lura lejn daru go flixkun wiesa' ta' l-inbid. L-istess metodu intuża biex qabad il-wiżgħa tal-kampanja. Fl-istess dokument hemm miktub li dan huwa sport pjaċevoli u minn banda huwa irhas mill-qtil ta' l-ghasafar. Mill-kitba dan l-awtur juri li ma tantx kien joghġbu l-qtil ta' l-ghasafar imma ma jsibix daqshekk bi kbira li joqtol hlejjaq żgħar bħal rettilli. Fl-istess kitba isemmi ukoll li ltaqa' ma hafna xahmet l-art u ma' serp wiehed. It-tieni haġa li ġbart rigward il-gremxula hija l-unika rabta ta' dan ir-rettilli mal-medicina. Wiehed mill-hafna rimedji għall-felul lejn Ghajn Tuffieha u anke xi partijiet mill-Mellieha kien li tinqabad gremxula u tinqasam min nofs, hajja, fuq il-felula u mbagħad bija toghrok id-demm shun. Mhuwix magħruf f'liema epoka dan kien isir. L-aħħar haġa li ġbart huma żewġt iqwel marbuta ma' dan l-annimal u frazi: **Ghawdxi żokrati l-gremxul hasbu kavati**, li jfisser li l-Ghawdxi huwa rghib wisq. **Min għandu l-faham miblul kull xkumvata jahsibha gremxul**, li jfisser li min ikollu t-tort qatt ma jghix bil-kuxjenza kwietta u jahseb hazin f'kollox. Il-frazi li ġbart hi għal xi hadd li jkun


qiegħed jiehu hsieb jew għassa ma' xejn, ma' xi haġa li mhix importanti jew jahdem f'xi post diżabitat. Tismagħhom jghidulhom lil dawn in-nies: **dak xogħlu għassa mal-gremxul..** Tintqal f'hafna inhawi f'Malta tant li ġieli inkitbet f'xi stejjer lokali miktubin bil-Malti.

IL-WIŻA'


Fil-gżejjer Maltin għandna żewġ speċi ta' wiża'; il-wiżgħa tal-kampanja (*Tarentola mauritanica*) li tlahhaq tul ta' madwar 15cm u il-wiżgħa tad-djar (*Hemidactylus turcicus*) li tlahhaq tul ta' madwar 10cm. Barra id-daqs, id-differenza bejniethom hija vasta, fosthom il-kuluri u il-qagħda. Fil-waqt li il-wiżgħa tal-kampanja għandha il-ġilda tixbah lil dik ta' kukkudril, tad-djar m'għandix dawk il-qxur daqshekk horox u lewnha hu minn vjola ċar għal roża skur li jagħti l-impressjoni li hi trasparenti. F'ċertu postijiet f'ġisimha jekk wiehed jaraha sew, huwa vera li tista' tara l-forma ta' l-organi ta' ġewwa speċjalment in-naħa posterjuri lejn iż-żaqq. Id-differenza li wiehed għandu jfittex sakemm jidra jagħraf dawn l-ispeċi hija dik tad-dwiefer (ara l-ewwel kitba). Bla dubju ta' xejn il-wiża' huma l-iktar rettilli mistkerrha f'pajjiżna. Minnbarra l-istruttura tagħhom u l-hila li jtilghu ma' ucuħ lixxi hafna, hafna jghidulek u jemmnu li dawn għandhom xi tip ta' kolla ma saqajhom u dan m'hu minnu xejn. Il-hila li għandha il-wiżgħa biex titla' ma dawn l-ucuh huwa meravilja tan-natura għax fil-verita xejn m'hu daqshekk lixx.

Jekk wiehed jara wiċċ ta' -
nghidu aħna - hġieġa taht
mikroskopju qawwi jinnota li f'dak
iċ-ċokon xorta ikun hemm ftiit
tharbit. Dak hu li jippermetti lil
dawn ir-retili jiggranfaw u
jaqbd. Jekk bl-istess mod
nagħtu harsa lejn il-pali ta' idejn u
saqajn il-wiżgħa ninnutaw li l-fili
tal-marki tas-swaba' (dawk li fil-
briedem jissejju *fingerprints*)
tagħha huma fondi ferm u jekk
thares bejn dawn il-fili ssib
qishom bħal gancijiet
mikroskopiċi li jqabdbu ma' l-
iċken tikmiza tal-wiċċ li jkunu
fuqu. Hawn minn jghidlek li
għandhom saqajhom bħal
'suckers'. Ghalkemm dan mhux
eżatt imma fir-realta l-istruttura
tas-sieq tiffirma ukoll xi tip ta'
vakum li tkompli tghin lill-gancijiet
biex is-sieq tqabbad.

Il-wiżgħa dejjem kienet meqjusa
bħala animal ikrah, moqżież u
diżkustanti. Mhux l-ewwel darba
li tisma' lil xi hadd jghidlek 'qisha
wiżgħa din daqs kemm hi kerha'
Fl-antik kienu anki jassoċjawha
mal-mard tal-ġilda fosthom il-
ġdiem. Dan minhabba id-dehra
tal-ġilda speżjalment dik tal-
wiżgħa tal-kampanja u l-mod kif
tinża' l-ġilda l-qadima. Il-wiża'
jinżgħu l-ġilda f'biċċiet żgħar u
twal imdendlin, mhux bħas-serp,
li jinża' l-ġilda sħiħa, u lanqas
bħall-gremxula jew ir-retili l-oħra
li jinżgħu b'mod differenti u hafna
drabi tagħti dehra ta' xi haġa
marida peress li il-ġilda l-antika
tkun bajda. Biex tkompli
tghaxxaq kollox, biex ma taħli
xejn dawn il-biċċiet iddur
għalihom u ticolhom, allura tidher
izjed bħala animal maħmuġ. G.
Despott (naturalista Malti) fl-1915
kiteb li sabha diffiċli biex isib tfal
jiġbrulu xi wiza' għall- studji
tiegħu. Jien stess niftakar lil
nannti tghidli biex ma naqbadx
wiza' b'idejja għax jistgħu
imarduli il-ġilda - haġa li m'hi
minnha xejn. Meta kont qed
niġbor dan it-tagħrif indunajt ukoll
li lill-wiżgħa tad-djar hawn hafna
jaħsbuha li hi l-ferh tal-wiżgħa tal-



Id ta' wiżgħa minn taht.



Sieq ta' gremxula minn fuq.

kampanja u jaħsbu li hi wiżgħa
marida li waslet biex tmūt.
Fiehmuni għala jaħsbu hekk u
qaluli li il-ġilda tibda tiddajjed
allura issir trasparenti u jibdeu
jidhru l-affarijiet ta' ġewwa.

Qlajja' oħra interessanti hi li meta
wiżgħa tixxemmex hafna il-ġilda
tagħha tinharqilha, tibjadilha u
tintela bit-tikek homor. Dan hu
kollu minnu imma m'għandu xejn
x'jaqsam max-xemx. Il-wiżgħa
filghodu kmieni tiskura l-kulur tal-
ġilda biex tassorbi kemm jista'
jkun malajr energija mis-shana
tax-xemx. Li jigr wara hu li kif
tassorbi biżżejjed energija,
tiċċara l-kulur tagħha biex b'xi
mod tikkontrolla naqra t-
temperatura tagħha. Irridu
inżommu f'rasna li ir-retili huma
animali ta' demm kiesah u dawn

ma jikkontrollawx it-temperatura
ta' ġisimhom bħalna, imma
generalment it-temperatura tkun
fl-istess jew ftiit gradi differenza
mill-ambjent ta' madwarhom. It-
tikek homor m'huma xejn hliet tip
ta' qurdien żgħir hafna (li
probabbli hu l-istess li jinstab fuq
il-gremxul speċjalment ta' gzejjer
żgħar) li f'temperaturi normali
ssibu fl-irkejjen tal-ġisem (bħal
bejn is-swaba', taht l-abt ta' l-id u
tas-sieq, madwar l-ghajn u hdejn
it-toqba tal-widna) u meta toghla
t-temperatura din il-qurdiema
tinfirex mal-ġisem.

Għajdut iehor magħruf hafna hu li
l-wiżgħa toqtol l-ghasafar tal-
gaġġa bil-qata' li tagħtihom jew
bil-kruha tagħha meta jarawha u
tisraqilhom il-bajd. Ma naħsibx li
din ta' l-aħħar żviluppat mix-xejn
għax nemmen li għasfur (bħal ta'
l-ghana) jista' jitgerrex u jinhasad
minn wiżgħa li tista' tlaħhaq ċertu
daqsijiet pjutost ikbar mill-
ghasfur. Insibha diffiċli biex
nemmen li tisraq il-bajd għax dan
ir-retili generalment jattakka
priza li tiċċaqtaq bħal bahrijiet,
nemus, eċċ. Ma neskludix il-fatt li
hu possibli li wiżgħa kbira hi
kappaċi tibra' bajda ta' għasfur
tad-daqs ta' l-ghana speċjalment
jekk ikun hemm riha li tattiraha
(bħal xi bajd mifquh) imma in-
numri ta' l-attakki huma negligibli
u mhux kif jghidu - li ma thallix
bejta bi kwietha.

Isemmu ukoll li l-wiżgħa, meta
tkun f'xi diffikulta jew f'xi ġlieda,
twerżaq. Dan hu minnu għax
meta tinqabad tagħmel dan il-
ħoss ta' twerżiqa irqiqa. Haġa
interessanti hi li n-nies jafu li l-
wiżgħa għandha ilsien twil
biżżejjed biex tilgħaq għajnejha.
Dan hu minnu għax biex dan l-
animal iżomm għajnejh
imxarrbin, jilgħaqhom. Il-kpiepel
ta' l-ghajnejn f'dan l-animall ma
jeżistux u dak huwa l-unika sors
minn fejn jistgħu jixxarbu. L-
istess jintqal għad-denb meta
jinqata' (bħal dik tal-gremxula) li
jidghi; imma ma tissemmiex l-
istorja ta' żewġt idnub. Dan jista'

jkun għax il-każi ta' żewġt idnub fuq il-wiżgħa huma hafna aktar rari milli fil-każ tal-gremxul.

Il-wiżgħa minn mindu għet iddokumentata l-ewwel darba, għet meqjusa bħala animal ikrah u mistkerrah. Waring fl-1843 jiddeskriviha bħala kerha u annimal li jidher feroċi u d-dehra ta' għajnejha hi ta' annimal kattiv. Illum għalkemm bl-edukazzjoni hafna nies jafu li dan ir-rettili huwa ta' ġid u jidhol fid-djar għal-priża tiegħu, xorta waħda ma jridux f'darhom għax għad hawn min jemmen li l-wiżgħa tista' taqa' fuqu jew aktar mod umoristiku taqa' f'halq dawk in-nies li jorqdu b'halqhom miftuħ.

IX-XAHMET L-ART

F'Malta insibu speċi waħda minn din il-familja (Scincidae). Ix-xahmet l-art ta' Malta *Chalcids ocellatus* huwa wieħed minn dawk ir-rettili li huma meqjusa bħala speċi primittiva għax għandhom hamest iswaba u huma qosra. L-isem Latin *ocellatus* ifisser **għajn** u din taqbel għal dan l-ispeċi għax dahru mimli tikkek suwed b'tikka oħra ġo fihom bajda li taghti id-dehra ta' għajn. Dan l-annimal huwa tawwali u mibrum u għalkemm jidher tond imma għandu xorta erba' nahat. L-isem ta' dan l-annimal bil-Malti *zviluppa* għax jagħti d-dehra ta' gremxula kbira mimlija xaham titkaxkar ma' l-art. F'ċerti irhula nsibu lil min jirreferi għalih bħala *zalcett* jew *mazzit tal-hitan* (f'Birżebbuġa) u dawk li m'humiex intizi fin-natura jiffixklu hafna l-isem ta' xahmet l-art ma' hanzir l-art (woodlouse) li huwa tip ta' krustaċ. Ix-xahmet l-art ilu hafna ippersegwitat f'pajjiżna. Barra li kien jinqabad u jinqatel għal xejn b'xejn u b'diversi modi, kien ukoll jinqabad għall-użu medicinali. Dari, xi bdiewa kienu jippruvaw jolqtu bil-mingel jew zappun jew xi għodda oħra tar-raba'. Dan l-annimal johroġ minn

xi haġt tas-sejjiġiegh nofsu barra mit-toqba jixxemmex jew jistenna xi serbut nemel għaddej u joqgħod inaqqar minnu u kif-jara xi dell riesaq viċċin jidhol lura b'saħħa kbira. Meta jidhol b'lura diffiċli jinqabad, imma meta **jdur** biex jidhol - hemm ġeneralment kien ilaqqatha. Kien jinqatel ukoll bl-istess sistema tal-gremxula jiġifieri jisparawlu bil-wadab, iżda minnflok jintremew, dawk li kienu jkunu imdaqqsin (mhux anqas minn 10cm) kienu jingabru u jittieħdu għand l-ispiżjar. Il-hlas kien ikun ta' mhux aktar minn żewġ soldi u meta kien jinqabad xi wieħed kbir forsi kont takkwista tlieta (12-il sold jagħmlu xelin, 5 ċenteżmi tal-lum). Skond individwu li kellimt, l-annimal ried għallinqas ikun għadu shun jew jidher m'ilux mejjet biex l-ispiżjar kien jaċċettah. Imma hafna drabi l-ispiżjar kien iridu mejjet għax il-maggoranza ta' dawn in-nies kienu jibzghu minnu jew jitzazzuh haġ.

Skond informazzjoni li in-nexxili nikseb, mix-xahmet l-art kien jittieħed xi tip ta' żejt li kien johroġ mix-xaham tiegħu. Dan iż-żejt kien jithallat ma' xi sustanza oħra mehuda mill-istess xaham, kif ukoll ma' xi fdalijiet mahruqin tiegħu, u din it-tahlita kienet isservi bħala forma ta' loppju. Ix-xaham tiegħu jinghad ukoll li kien jgħin nisa hawlin (infertili) isiru għammiela u prolofici. Ingredjenti oħra minnu kienu jintużaw għall-problemi ta' l-għajnejn. Kienu ukoll jemmu (sa fejn sibt jien mingħajr provi xjentifiċi) li x-xaham ta' taht il-ġilda tiegħu kien jgħin lil min hu qargħi jew fartas biex jitlegħu xagħru u dawk li qed jifartsu biex jiqfilhom. Mhux eżatt magħrufa meta beda l-użu tax-xahmet l-art fil-medicina imma skond dokument ilu żgur aktar mill-1843. Il-qbid ta' dan ir-rettili għal dawn l-iskopijiet dam sejjer żgur sas-sebghinijiet tas-seklu l-ieħor u dan ikkonfermajtu ma' persuna li fi tfulitha kienet taqbad ix-xahmet għal dawn l-

iskopijiet li semmejna. Il-qtil ta' dan ir-rettili naqas hafna fid-disghinijiet meta gie protett mal-bqija tar-rettili l-oħra, zdieċet l-edukazzjoni fuq dawn il-hlejjaq. Illum għad hawn hafna minn jahseb li ix-xahmet l-art għandu ġilda tiegħu għax jirhi ż-żejt mill-pori tal-ġilda biex ikun jista' jizloq. Dan mhu xejn minnu għax dan ir-rettili ma jirhi l-ebda żejt imma għandu il-qxur ileqqu minnhom infushom. L-istruttura ta' kif hu mibni dan l-annimal hi kemm xejn differenti mis-sriep u mil-gremxul għax il-ġilda fiha nfisha qisha tarka ta' protezzjoni għalih. Li kellek tara xi xahmet li ilu f'it mejjet, malajr tinnotta li ma jkunx hemm biss l-iskelettu tiegħu (li għall-proporzjon ta' dan l-annimal hu żgħir u dgħajef) imma jkun hemm ukoll hafna drabi l-qxur ta' barra għadhom shaħ.

Tisma' ukoll minn jgħidlek li jekk taqtalu saqajh jew denbu jerggħu jittigħu. Ma rridx nidhol fil-moral tal-ħaġa imma żgur li dan mhux minnu. Id-denb veru jerġa' jittla' imma bil-mod hafna u inqas effiċċjenti minn dak ta' gremxula. Jgħidulek ukoll li jekk jigdmek xahmet l-art jaqbad miegħek u ma taqalghu b'xejn, u trid ittajarlu rasu biex taqalghu u fejn jigdmek jintefahlek hafna. Huwa minnu li dan l-annimal għandu ġidma veru b'saħħitha. Ma rridux neskludu l-fatt li dan jiekol frott u insetti b'qoxra iebsa sa anki bebbux, imma jista' wieħed jevita li jingidem billi ma jmissux jew jittantah għal xejn. Ix-xahmet ġeneralment jahrab u jirtira jekk ikun jista'. Dan ir-rettili mhux valenuż u m'għandux fih xi likwidi li jirritaw. Imma qatt ma tista' tghid xi jkun għadu kemm kiel. Ħaġa oħra nteressanti li smajt mil-Qrendi u Birżebbuġa hi li x-xahmet l-art jiekol il-qxur tal-bajd tiegħu għalhekk ma ssibx bajd tiegħu, u li jzoqq ukoll il-frieħ. Dan mhux minnu. Xejn affattu. Ir-raġuni hi li ix-xahmet huwa l-unika rettili f'pajjiżna li ma jbidx imma jwelled, allura qatt ma tista'

issib bajd tiegħu. Din il-qlajja' forsi qamet għax mhux l-ewwel darba tara xi wiehed minnhom jiġri b'xi bajda ta' xi animal iehor go ħalqu peress li dan jiekol kull ma jista' jlaqqat. Minn naħa l-oħra ma naħsibx li hu minnu li jżoqq il-frieh għax il-maġġoranza ta' dawn ir-rettili jabbandunaw iż-żgħar tagħhom u ġieli jkun jkun hemm anke każi ta' kannibalizmu. Imma mhux l-ewwel darba li ssib xi xahmet adult qrib iż-żgħar tagħha.

Haġa interessanti (li ħafna nies innutawha bħali) hi l-passi li jhalli warajh dan l-animal. Din anki ġieli ssemmiet f'xi kitbiet. Dan ir-rettili, speċjalment meta jiġri fuq ir-ramel, iħalli warajh marka li tixbah dik li jhalli 'tyer' ta' rota. Jekk ma tkunx taf li huma marki tax-xehmet taħseb li huma ta' rota għax għandek haġa ħoxna fin-nofs magħmula minn ġismu u ħafna tikkek maż-żewġt iġnub magħmulin minn saqajh. Ahna n-naturalisti nafu li f'Kemmuna jeżistu xahmet l-art pjuttost ikbar minn dawk ta' Malta. Filwaqt li huma l-istess speċi ta' xahmet (sa fejn nafu s'issa), l-ikbar xahmet li qatt ġew irrekordjati, kemm f'dak li hu tul u anke ħxuna, kienu minn Kemmuna. Jista' jkun li dawn huma ġenetikalment differenti imma jista' jkun ukoll li dawn jingħataw aktar ċans li jgħixu! Biex nagħlaq bit-tajeb fuq dan l-annimal: dan l-aħħar il-popolazzjoni tiegħu f'Malta reġġet bdiet tiżdied u issa b'kontentizza ngħid li anki beda jidher f'ċertu lokalitajiet fejn kien ilu ma jidher is-snin.

IL-KAMALEONT

Minn din il-familja f'Malta insibu speċi waħda. Din hi il-kamaleont li nsibu fl-Ewropa (*Chamaeleo chamaeleon*). Dan ir-rettili mhux minn dejjem kien jinstab Malta. Ingħab hawn bejn l-1846 u l-1865 minn xi missjunarji protestanti. Minn dak iż-żmien 'l hawn dan l-annimal infirex u sab postu fl-


ambjen naturali Malti fejn jikkompeti għall-anqas ma' rettili oħra peress li jippreferi s-sigar u l-amburxelli fil-waqt li l-oħrajn iħobbu l-art u l-hitan. Izda xorta xi kultant huwa ta' dannu għax meta jsib ruħu b'nuqqas ta' insetti u f'ambjent ristrett ma' hlejjaq oħra (bħal eżempju - fuq Kemunett), hemmhekk dan l-annimal jikkaċċja ukoll il-gremxul li dawn huma popolazzjoni endemika tal-post allura huma vulnerabli għal bidliet bħal dawn. Kapaċi jlaħhaq tul ta' madwar 30cm imma ħafna drabi f'pajjizna insibuh ġeneralment ferm iżgħar. Ibid ġol-bejta madwar ħmistax-il bajda.

Għalkemm xi darba jew oħra lil dan l-annimal kulhadd sema' bih, il-maggoranza tan-nies qatt ma raw wiehed. Waħda mill-raġunijiet probabli hi l-hila ta' dan l-annimal li jinheba fl-ambjent li qiegħed fih permezz tal-kuluri tiegħu u il-mod kif jimxi. Meta din il-kreatura tipprova tinheba mill-għadu jew mill-priża saħansitra timxi l-quddiem u lura bl-iskossi qisha werqa fir-riħ. Ħafna jaħsbu li skond fuq xiex ikun dan l-annimal ġismu ibiddel il-kulur awtomatikalment imma dan mhux minnu. Barra li jbidel il-kulur biex jinheba, jbiddu ukoll biex juri l-emozzjonijiet. Imma l-aktar li juża l-kulur hu biex jikkomunika ma' shabu. Filwaqt li kamaleont kalm issibu ta' kulur il-ħaxix, wiehed irrabjat issibu minfuħ, b'ħalqu miftuħ u ta' kulur iswed. Ħafna jaħsbu li jekk issibu fuq il-madum abjad u hu jkun ta' kulur griz ċar allura jkun wasal biex imut. Hawn min jaħseb għalhekk li l-madum joqtol lil dan l-annimal. Fil-verita il-madum ma jagħmel xejn lil din il-hlejja, imma kamaleonte bajdani ħafna (u għajnejh fil-hofra) jindika li il-mewt hi viċin. Minbarra din tal-maduma, jissema wkoll li jekk tagħmlu fuq l-aħmar imut. Skond ċertu nies, meta l-kamaleonte jkun fuq l-aħmar tant jippompja il-vini biex jiħmar li jmut. Dan m'hu

xejn minnu imma biss fantasija. L-immaġinazzjoni kultant thobb tiġri bina.

Tisma' ħafna min jgħidlek li lsienu hu darbtejn itwal minnu, u anki tlieta; li jkun romblu u imbagħad jisparah 'l barra billi jonfhu; u anke li dan l-annimal m'għandux snien imma ħanek b'saħħtu. Skond l-aħħar studji li saru, lsienu dan l-annimal kapaci jlaħhaq 66 fil-mija tat-tul ta' ġismu u denbu flimkien. Lsienu mhux romblu, imma ippakkjat qisu għonq ta' 'straw' fuq biċċa qarquċa. Kif jara il-priża tiegħu, għajnejh (li kapaci iduru 360 grad) jiffukaw it-tnejn fuqu u b'saħħa ta' muskolu ippompjat bid-demmi lsienu jistira. Fil-ponta għandu hofra bi bżieq iwahħal. Il-priża tehel ma' lsienu u hu jiġbdu lura. Snien għandu filliera fuq u filliera isfel, b' total ta' mitt sinna żgħar ħafna. Dawn huma parti mill-għadam tax-xedaq (f'kelma waħda għandu xedaq li huwa forma ta' serrieq). Is-snien ma jintużawx biex iqatta il-priża imma biex jaffiġha u jkissirha biex tkun tista tinbela' shiħa.

Ħafna qaluli li l-kamaleont huwa trux għax toqob tal-widnejn m'għandux. Minkejja li tinstema' stramba dan huwa minnu għax dan l-annimal huwa wiehed mill-



Sieq ta' kamaleonte

ftit rettili li ma jsimghux. Mhux biss tanbur m'ghandu imma sahansitra lanqas toqba tal-widnejn. Skond hafna xjentisti dan ir-rettilu jhoss biss xi vibrazzjoni li jirċievi minn xi hsejjes u minn xi caqlieq li jinzerta jahbat ma' ġismu. Nghiduha kif inhi, tant ghandu ghajnejh ižebbu 'l hinn u 'l hawn u tant ghandu hila jghix mistohbi li dawn biss huma biżżejjed biex jikkaċċja u jipprotegi ruhu.

Hafna jghidulek li ghandu biss żewġ iswaba' hoxnin f'kull pala t' idu u ta' siequ biex jaqbad mas-siġar. Dan m'huwiex eżatt ghax jekk wiehed jinnota is-sieq sewwa jintebah li hemm hamest idwiefer fuq kull sieq. Kull difer jirrapreżenta subgha li xi darba kien separat, imma li issa ngħaqad ma' ta' maġenbu biex jadatta ahjar għall-hajja fuq is-siġar. L-idejn ta' quddiem għandhom żewġ swaba' magħqudin fuq in-naha ta' ġewwa u tlieta magħqudin fuq in-naha ta' barra. Is-saqajn għandhom l-istess haġa imma bil-kontra.

Jghidulek ukoll li ma jghix fuq is-siġar taċ-ċitru ghax ir-riha tal-frott tistordih. Huwa minnu li f'xi ġnien mimli ċitru dan l-annimal ma jkampax fil-tul, imma mhux ir-riha tal-frott li tagħmillu l-hsara iżda in-nuqqas ta' ikel li jsib fuq is-siġar. F'Malta l-kamalejonte ssibu l-iżjed jitghaxxaq fuq xi xitla tal-bużbież jew xi tamarisk, imma ssibu wkoll fuq hafna siġar ahra.

Sa f'tit żmien ilu kont għadek issibu jinbiegħ fuq il-monti. Niftakarhom ibighuh xi tliet liri Maltin. Biex jaqbadu kienu jfittxuh l-iktar bil-lejl - ghax jekk tiffa' d-dawl fuq siġra li fuqha jkun hemm dan l-annimal, malajr jinkixef ghax id-dawl jirrifletti lura minn fuqu. Hafna li kienu jrabbu dan l-annimal kienu jagħlfuh it-tadam. It-tadam il-kamaleonte ma jklux, ghax jiekol insetti biss, u kien jispiċċa jmut fi f'tit gimghat. Fortunatament dawn l-affarijiet illum, bit-tagħlim li hawn, saru xi haġa ta' dari.

IS-SRIEP TA' MALTA

Mela Pawlu qabad qabda zkuk niexfa u tefagħhom fin-nar. Maz-zkuk kien hemm lifgħa, li malli hasset is-shana, harġet u qabdet

ma' id Pawlu. In-nies tal-gżira, kif raw il-lifgħa imdendla ma' idu, bdew jghidu wiehed lill-iehor, "dan ir-raġel żgur xi qattiel, ghax għad li helisha mil-baħar, il-ġustizzja ma hallitux jghix". Imma hu farfar il-lifgħa ġon-nar u ma ġralu xejn. Huma stennew li jarawh jintefah jew jaqa' u jmut f'daqqa. Wara li damu jstennew u raw li ma ġralu ebda deni, bidlu il-hsieb u bdew jghidu li kien xi alla. (Atti 27-28, 3-6)

Dil-kitba t'hawn fuq, barra li hi ta' l-valur reliġjuż, hija l-iktar kitba qadima li ssemmi r-rettili f'pajjiżna. Dan it-tagħrif qajjem hafna kwistjonijiet u mistoqsijiet jekk qattx eżistew f'Malta sriep velenużi. Din il-kitba fl-Atti ta' l-Appostli trid tghid li n-nies li kienu jghixu f'Malta ta' dak iż-żmien kienu jafu li jeżistu fostna sriep valenużi. Imma m'hawn xejn li jiddokumenta li f'Malta qatt eżistew sriep bħal dawn. Ma nistgħux neskludu li setghu eżistew, imma lanqas fossili qatt ma nstabu jew xi forma ta' indikazzjoni tal-preżenza tagħhom f'pajjiżna, bħal ma nstabu ta' rettili ohra fosthom fkieren ta' l-art, gremxul ġganti, rospi, żrinġijiet, u ohrajn. Minn-naha l-oħra n-nies li ġew ma' Pawlu żgur iltagħgu xi darba jew ohra ma' sriep valenużi mill-pajjiżi li kienu ġejjin minnhom u ma nistgħux neskludu il-fatt li barra minn pajjiżna hawn sriep li jixbhu il-lifgħa li huma valenużi. Kif żviluppat il-ġrajja eżatt tibqa' misteru imma huwa fi żgur li min jghid li Malta m'hawnx sriep jew hlejjaq ohra valenużi ikun qed jiżbalja.

Hawn hafna min jghidulek li mal-ġrajja ta' San Pawl u meta haraq il-lifgħa nehha il-valenu mhux biss tas-sriep ta' Malta imma tal-hlejjaq kollha ta' din il-gżira. Jekk ma nidhux fl-aspett reliġjuż malajr nindunaw li dan mhux minnu ghax jeżistu diversi tipi ta' hlejjaq tal-baħar f'Malta li huma valenużi. Għadha kif instabet riċentement brimba valenuża u sahansitra għandna serp valenuż (ara l-parti fuq it-teleskopu). Issa jekk il-velenu jasalx biex joqtol bniedem jew le, dik haġa ohra, imma l-fatt huwa li għandna hlejjaq valenużi f'Malta.

Ilum f'Malta jeżistu erba' speċi ta' sriep. Dawn huma:

Il-lifgħa (*Zamenis situla*), l-iżjed serp magħruf fil-gżejjer Maltin. Hafna iżda ma jikkunsidrawhiex bħala serp. Ma nafx għaliex. F'tit huma dawk li jafu eżatt kif inhi lifgħa, imma meta titkellem man-nies, hafna jghidulek li l-lifgħa mhix serp. Dan mhux minnu. Il-lifgħa hija serp mżewwaq b'hafna lwien ibbazati fuq il-kannella ċar. Iżjed ma tixjeh il-lifgħa iżjed tisbieh. Kapaċi tlaħhaq tul ta' aktar minn 150cm Dan is-serp, bħal sriep ohra qiegħed dejjem jonqos, imma filwaqt li tnejn mis-sriep l-oħra kienu dejjem aktar skarsi, il-lifgħa anki jien niftakarha aktar kommuni. Ilum trid tagħmel wegħda biex tinzerta wahda. Barra li hija imsemmija fil-bibbja, jeżistu diversi għajdut u qwiell fuqha. L-iżjed qawl popolari hu: *Thalix il-lifgħa tidhol f'komtok f'hobbok*. Jiġifieri tagħtix kunfidenza lil min jista' jdaħħlek fl-inkwiet. Il-lifgħa, bħas-sriep kollha mill-istorja ta' Adam u Eva 'l hawn, għandha fama hażina. Qawl jixbhu imma mhux daqshekk magħruf hu: *Min idahhal il-lifgħa f'komtu, ittemmu*, li jfisser li min jistieden l-inkwiet, jew jagħmilha ma' min hu ta' qattagħni, jiġi fil-ghali

Is-serp l-iswed (*Hierophis viridiflavus*) huwa l-ikbar serp u l-aktar li għadek issib fil-kampanja. Minn dejjem kien komuni iżjed mill-ohrajn, u peress li issa kollox qed jonqos iżjed allura jispikka. Dan is-serp ġeneralment jilhaq tul ta' 150cm. Imma, bħal fil-każ tax-xahmet l-art, fuq Kemmuna sibt eżemplari twal sa anki 237cm. Min-naha l-oħra, l-eżemplari li sibt Ghawdex kienu pjutost iżgħar minn ta' Malta. L-eżemplari li rajt tal-gżejjer ta' San Pawl terġa' kienu ferm iżgħar, u dan jghodd kemm għas-serp l-iswed u kemm għal-lifgħa li ukoll tinstab hemmhekk. Il-kulur ta' dan is-serp (kif jissuggerixxi ismu) meta jkun adult hu iswed imma meta ikun żgħir u għadu qed jikber ikun ta' diversi lwien differenti. Għalhekk hawn hafna min ihawwad il-ferh tas-serp l-iswed ma' lifgħa żgħira. L-iktar għajdut popolari fi gżiritna għal dan l-ispeċi hi li s-serp jagħmel għal-halib. Allura huwa ta' periklu għat-trabi - ghax ikollhom il-halib ġo halqhom - u jekk isib tarbija, jidhol ġo halqha minhabba ir-riha tal-halib u jifgaha. Dan mhu minnu xejn u tul ir-riċerka għal din il-kitba ma

sibt l-ebda indikazzjoni li dan hu vera. Imma dan hu għajdut popolari f'hafna lokalitajiet f'Malta.

Hawn hafna min jgħidlek li s-serp l-iswed toqtlu biss b'daqqa ta' qasba fuq rasu. Din qaluhli hafna bdiewa u ma sibtx dil-fehma minn fejn hi gejjja. Żgur li ma tghoddx għal zmienna meta iktar hemm ċans li das-serp ilaqqaq xi hasla ċomb. Is-serp huwa ta' problema kbira għan-nassaba, u peress li s-serp l-iswed hu l-aktar komuni, n-nassaba hafna drabi jaraw lilu bħala dak li għamlilhom il-ħsara. Għal serp li jkun għaddej ifittex il-priża, għasfur magħluq go gabjetta daqs tikka, go nofs għalqa mal-art, u ma jista' jaħrab minn imkien, huwa priża faċli u tentazzjoni kbira. Allura hafna drabi s-serp jidhol għalih u jibilghu. Imma mbagħad ma jkunx jista' johrog, għax ikun ħxien bl-għasfur go zaqqu. Fil-maġġoranza tal-każi ilaqqaqta m'għand in-nassab, u għal dir-raġuni (għalkemm mhux din biss) s-sriep qegħdin dejjem jonqsu. Is-serp ikun fil-genna ta' l-art meta jsib ruhu f'xi għalqa miżrugħa, ngħidu aħna bil-qamħ, peress li din tattira hafna grieden. Hafna llum jifhmu li dan hu ta' ġid kbir fil-kontrol tal-grieden. Imma jew għax jibżgħu minnu, jew għax jishet (għandna tendenza li nemmnu li kull haġa

sewda, bħal bahrija, jew qattus, tishet jew iġġib l-isfortuna), jew għal xi raġuni oħra s-serp jispiċċa jlaqqatha. Peress li ssibu f'dan it-tip ta' ambjent, iltaqajt mal-qawl:

*Is-serp l-iswed
fit-tiben issibu jtkiswed'.*

Ma nafx eżatt xi tisser iżda tawni diversi spjegazzjonijiet l-aktar fosthom li s-serp hawn ikun f'postu, komdu fit-tiben u hafna drabi tkun l-aħħar swidija li jhallik tara dan is-serp qabel jiżgiċċa.

It-teleskopu (*Telescopus fallax*) huwa ferm inqas magħruf għax hu ferm aktar skars minn l-ewwel tnejn. Huwa l-uniku serp li-għandna li ma joqtolx il-priża tiegħu billi jifgħa imma billi jivvelenaha. Ihobb jiekol rettili oħra, filwaqt li t-tlieta l-oħra iżjed ihobbu jhufu għall-mammiferi żgħar bħal m'huma l-grieden. Johrog l-aktar bil-lejl. Jintagħraf malajr mill-habba f'għajnejh li għandha għamla ta' dik ta' qattus u jlaħhaq tul ta' mhux aktar minn 120cm sa 140cm. Peress li dan is-serp mhux daqstant magħruf l-ebda għajdut jew haġa oħra ma rnexxieli niġbor fuqu ħlief biss li hawn min jirreferi għalih bħala **l-lifgħa ta' bil-lejl**.


Is-serp l-aħdar (*Hemorrhois algirus*) huwa l-inqas magħruf fost is-sriep ta' Malta. Għandu lewn ma jagħtix fil-

għajn. Kuluru hu griż bid-dbabar suwed u meta jixxjeh, fuq in-naħa posterjuri ta' rasu jiżdied il-kulur ikħal. Bħala tul huwa l-iżgħar fost is-sriep lokali u jlaħhaq madwar 100cm. Probabbli li, bħat-teleskopu, ingħab Malta bil-vapuri tal-merkanzija fl-ewwel gwerra dinija fejn istabilixxa ruhu n-naħa tal-belt u l-portijiet tal-qrib fejn, sal-lum, għadek l-aktar li ssibu. Jinstab ukoll f'numru tajjeb f'xi għonna l-belt, imma l-bqija rari kullimkien. Min-naħa l-oħra, t-teleskopu huwa rari wkoll, imma infirex anki sa l-Għadira. Hafna nies lanqas jafu li jeżisti, imma xi wħud mill-Isla u mill-Birgu qaluli kemm il-darba li l-lifgħa ta' max-xtut isibuha bħala **l-lifgħa il-griża**. Probabbli jkun qed jirreferu għas-serp l-aħdar.

AFFARIJET OHRA ASSOĊJATI MAS-SRIEP.

Qawl Malti li hu assoċjat mas-sriep jgħid: *In-nies ta' l-art, sriep ta' l-art*, li jfisser li l-bdiewa (in-nies ta' l-art) jgħaddu hajjithom fl-għelieqi bħas-sriep, u x-xogħol tant jaħqarhom li daharhom jitgħawweġ u fl-aħħar imutu biex jindifnu ġol-hamrija ta' l-art.

Minhabba l-miġja ta' San Pawl f'Malta, pajjiżna kien għal żmien twil



Gremxula ta' Kemmunett

imsemmi għall-kura tal-gdim tas-sriep velenużi. Kemm il-Maltin u kemm il-barranin kienu jemmnu li l-famużi *ilsna ta' San Pawl*, jekk jiffarrku u jinsahqu fi trab, kienu jfejqu lil min jingidem minn xi serp velenuż. L-*ilsna ta' San Pawl* huma fossili, snien tal-klieb il-bahar, dawk li jissejhu *ghajnejn is-serp* huma rkiekel mis-sinsla tad-dahar ta' xi ħuta kbira ffossilizzata. Anke trab mehud mill-art jew mill-ħitan ta' l-għar fejn jinghad li kien ikkalzrat San Pawl, ir-Rabat, mħallat mal-bżieq ta' xi persuna li twieldet fil-festa tal-Konverżjoni ta' San Pawl, kien jghin mirakoluzikament fil-fejqan ta' l-individwu.

Għajdut li jinghad mhux f'Malta biss, u li jien smajtu f'Hal Luqa, jghid li s-serp jekk taqtagħlu denbu ma jibqax valenuż. Xi whud qaluli li jemmnu li velen u jkun n-naħa posterjuri ta' denbu, allura jekk taqtagħlu jibqa' jagħmel il-gid – għax jiekol il-grieden u ma jkunx perikoluż!. Naf żgur li l-prattika, alavolja illegali, għadha issir għax kemm-il darba f'din il-lokalita sibt sriep, speċjalment sriep suwed, b'denbhom maqtuġh. Msejken serp, dik l-agonija li kellu jghaddi minnha!

IL-FKIEREN TAL-BAHAR

Minn dawn għandna 5 speċi irrikordjati fl-ibhra Maltin. **Il-fekruna ta' Kemp**, u **l-fekruna tat-tikek** deħru darba biss, allura it-tlieta l-oħra huma meqjusa parti mill-fawna Maltija għax jidhru ferm aktar spiss.

Il-fekruna tal-bahar is-sewda (*Dermochelys coriacea*) hija rari hafna fl-ibhra tagħna u għet irrekordjata biss xi ħdax-il darba. Jinghad li lahamha mhux tajjeb għall-ikel. Hafna mill-istejjer fuq deħriet ta' mostri fil-bahar ma kienu xejn ħlief din il-fekruna meta tixref għonqha f'wiċċ l-ilma - peress li tlaħhaq daqsijiet enormi ta' madwar 210cm fil-qoxra tad-dahar, u piż ta' l-fuq minn 350Kg (u ġieli jaslu sa 600Kg). Dawn id-deħriet ta' mostri huma l-uniċi għajdut li nista' nsemmi fuq din il-fekruna.

Ma sibt l-ebda għajdut marbut mal-fekruna tal-bahar il-hadra (*Chelonia mydas*). Din tixbaħ hafna lill-fekruna tal-bahar l-komuni imma hija akbar u itqal. Jintgħarfu minn xulxin mill-qxur kustiljari. Filwaqt li il-

hadra għandha erba' minn dawn il-qxur, dik il-komuni għandha ħamsa. Il-qxur kustiljari tal-hadra huma wkoll ta' l-istess daqs u spiss jkun mtektka bil-kannella, jew b'lewn ir-ram aħmar, b'disinn jixgħel.

Il-fekruna tal-bahar il-komuni (*Caretta caretta*) kif jghid isimha hija l-aktar li tidher fl-ibhra Maltin. Fl-imghoddi kienet ukoll tbejjed ġo xi ramliet Maltin. M'hemmx xi għidut speċjal fuqha, imma l-Maltin jafu patflun ta' tagħrif ta' kif tinqabad, tissajjar u tittiekel. Fl-aħħar dil-fekruna għet protetta bil-liġi u ma tistax tinqabad. Dahar il-fekruna kien ukoll jintuża bħala dekorazzjoni, u anke bħala bażi biex titpinga xi figura jew disinn fuqha. Ma nixtieqx noqgħod nirrepeti dak li diġa' nkiteb, imma nissuġerixxi lill-qarrej jara x-xogħol tajjeb ta' Steve Borg fl-Imnara numru tletin bit-titlu '*Kif kienet tissajjar il-fekruna f'Wied il-Għajn*'.

IL-FEKRUNA TA' L-ART

Minkejja li dawn m'humniex rettili lokali u qatt ma nstabu jghixu fis-selvaġġ, il-fkieren ta' l-art ilhom jakkumpanjaw il-bniedem minn żmien il-qedem. Sa anke l-għadam tal-qoxra ta' darhom instab f'Għar Dalam u postijiet oħra ma' fdalijiet assoċjati ma' dawk tal-bniedem. Dawn l-animali kienu u għadhom (imma llum illegali li tagħmel dan) jingiebu minn postijiet oħra fil-Mediterran u l-Afrika ta' fuq biex jinhelsu fil-gonna Maltin u kienu jittqiesu bħala barka u riżq. Filwaqt li llum jinstabu diversi speċi f'Malta, fl-antik meta kienu għadhom jintużaw fis-superstizzjonijiet u fil-medicina (bla ebda bażi xjentifika) kien hawn l-aktar l-ispeċi ta' fekruna ta' l-art magħrufa bħala dik ta' **l-ixpruni** (*Testudo graeca*) u xi tnejn oħra. Llum irid ikollok permess biex iżżommhom u tkompli tkattar minnhom. Bil-ħruġ u l-esportazzjoni tal-fkieren mill-abitat naturali tagħhom li seħhet fil-mitt sena bejn l-1880 u l-1980 dawn il-hlejjaq ġew fil-periklu li jinqerdu għal kollox.

Dari meta xi hadd kien ikun ibati bl-aċċessjonijiet (jiġfieri b'tal-qamar), kienu jużaw id-demm ta' dan l-

animal. Kienu jemmnu li jekk tixrob id-demm frisk ta' din il-fekruna, preferibbilment waqt l-aċċessjoni nnifisha jew f'tit wara, kont tfeq. Kienu jużaw id-demm ta' din il-fekruna wkoll għas-suffejra. Għal raġel marid bis-suffejra kienu jieħdu d-demm mis-sieq ix-xellugija ta' fekruna mara; u għal mara marida bis-suffejra kienu jieħdu d-demm mill-ġewnaħ tal-lemin (il-ġewnaħ hu s-sieq ta' quddiem) ta' fekruna raġel. Kienu jġieghlu lill-marid ibill sebgħu l-kbir fid-demm u jagħmel salib bih fuq minkbejh u fuq irkubbtejh.

Sibt tliet qwieli bil-Malti li fihom tissemma l-fekruna: **Biex il-fqir jara xi faraġ il-fekruna trid titla' it-taraġ**, jiġifieri li x-xorti tal-fqir dejjem tagħti fuq wiċċu u rari jġibha żewġ; **"Tahraq dinha l-għaġla", qalet il-fekruna x'hin telgħet tarġa u waqgħet tnejn**, jiġifieri li l-fekruna ppruvat tagħmel l-affarijiet bil-għaġla u iktar waqgħet lura. Forsi verżjoni oħra ta' min jimxi bil-mod jaasal kmieni. **Sema naqset il-fekruna jew xita qliel jew rih fortuna**, jiġifieri li meta fis-sema jidher dak is-shab li nafuh bħala dahar il-fekruna, sinjal li jew ġejja x-xita qawwija jew xi riefnu.

L-AMFIBJI

L-amfibji huma hlejjaq li għandhom ġilda tizloq u li tflaħ għall-ilma. Hu għalhekk li hafna minn dawn l-ispeċi jghixu fl-ilma, u hafna drabi, għalkemm mhux l-ispeċi kollha, jbidu u jiddepożitaw il-bajd tagħhom fl-ilma. Iż-zghar li jfaqqsu mill-bajd hafna drabi ma jkunx jixbħu xejn lill-adulti. Nghidu aħna l-marzepp (bl-Ingliz *tadpole*) li hu ż-zgħir taż-żring, ma jixbaħ xejn liż-żring. L-ispeċi ta' amfibji li nstabu l-fossili tagħhom f'Malta imma li llum huma estinti minn pajjiżna (għalkemm jinstabu postijiet oħra) huma **ir-Rospu il-Kbir** (*Bufo bufo*) u **ir-Rospu l-Aħdar** (*Bufo viridis*). Ma' dawn instab iffossilizzat ukoll l-unika amfibju indigenu Malti u li għadu jghix fostna llum. Dan huwa **iż-Żring** (*Discoglossus pictus*) li ġej minn familja primittiva, u llum tiġbor fiha madwar tmien speċi. Il-popolazzjoni li għandna f'Malta ta' dan iż-żring hija ta' dik ir-razza imsejja *pictus* u din tinstab biss fuq gżiritna u fi Sqallija. Il-popolazzjoni ta' dan iż-

żring ħalkemm ħadha pjuost frekwenti qieghda dejjem tonqos. Ir-raġuni għal dan hi sempliċi: il-ħsara li qed jagħmel il-bniedem, kemm bil-qerda ta' l-ambjent, kif ukoll bil-ġbir ta' l-ilma mill-widien fejn tgħix din il-kreatura. Barra minn hekk issa għandna problema oħra, li mhix ta' Malta biss imma saret problema dinjija – l-introduzzjoni ta' speċi aljeni li jistgħu jikkawżaw il-qerda tal-ħlejjaq ta' dak il-post. Ċerti drawwiet ħżiena wkoll ma għenux biex iż-żring ikompli joktor. Dari, t-tfal kienu jaqbd u ż-żringijiet, jonfuhom b'xi pamp tar-rota, mbaġhad jifqgħuhom billi jirfsuhom. Iż-żring kien jintefaħ kemm minn wara u kemm minn quddiem. Għadek sallum issib tfal li fil-ħarġa ta' nhar ta' Hadd jaqbdulek l-imrieżeb minn Wied il-Qlejgħa, biex imbaġhad iħalluhom imutu ġo xi bott - minkejja li dan hu illegali. Smajthom jgħidu kemm-il darba li ż-żring jista' jdum taht l-ilma għax jixrob l-arja mill-ilma, jew għax għandu xi pulmun enormi. Din mhix eżatt. Pulmun enormi m'għandux. Huwa veru iżda li jista' jdum taht l-ilma għax jaqbor xi ftit ossiġnu mill-ġilda mill-istess ilma.

Fil-bidu tad-disġinijiet ġiet introdotta speċi ta' żring f'ħafna lokalitajiet tal-ġejjer Maltin. Wara li sar studju fuqha nstab li kienet speċi li kellha bżonn l-ilma s-sena kollha u allura ma setgħatx tgħix kullimkien fi ġżiritna u tinxtered kif trid. Wieħed mill-postijiet fejn din l-ispeċi qabdet sew huwa l-Għadira ta' Sarraflu f'Għawdex, fejn il-popolazzjoni qieghda dejjem tikber. **Iż-Żring ta' Sarraflu** (*Pelophylax bedriagae*) hija speċi aljena fi ġżiritna u peress li qabdet fl-ambjent Malti il-konsegwenzi ta' dak li għamilna b'idejna għadhom mhux daqshekk magħrufa. Fortunatament hija speċi lokalizzata u l-uniċi studji li hawn s'issa jindikaw li tiekol insetti komuni, imma tiekol wkoll kważi kull m'hu iżgħar minnha. Fl-istess lokalità jinstab ukoll jgħix magħha iż-Żring Malti. Peress li m'liex daqshekk hawn, għajdut fuq din l-ispeċi ma sibtx, ħlief li qabel ma daż-żring gie identifikat ħafna hasbu li kienu qed jisimgħu il-ħoss ta' xi għasfur ta' l-ilma. Kien hemm min laqqmu iż-żring taċ-ċief – minħabba l-ħoss li jagħmel.

Għalkemm għall-bniedem komuni l-importanza ta' dawn il-ħlejjaq li semmejna tidher neglijabbli, imma il-preżenza tagħhom tinħass sew. Dawn il-ħlejjaq tnizzlu fl-istorja ta' Malta f'diversi dokumenti, lokali u barranin, f'kotba lokali, stejjer u hrejjeġ, u saħansitra ġol-Bibbja nfisha. F'lsienja jissemmew fil-qwiel, u saħasitra dehru ukoll f'settijiet tal-bolol. Illum reġġhet saret moda it-tpingija fuq il-ġisem, imma minflok tara xi ankra jew xi tigma (bħal dari) illum issib min għandu xi serp jew xi gremxula. Jigifieri daqs kemm hawn min jibza' minnħom, hawn ukoll min iħobbħom jew għallinqas hemm xi ħaġa li tiġbidna lejhom. B'xorti ħazina sar moda wkoll li jkollok xi speċi ezotika bħala pet. Hu meħtieġ li jsir kontroll xieraq fuq dan il-fatt.

Dawn iż-żewġ kitbiet (din tal-lum u l-oħra ta' l-Imnara tas-sena li għaddiet) nittama li jagħtu bidu għal riċerka serja fuq il-qlejjet, l-għajdut u l-folklor marbut ma' dawn il-ħlejjaq f'pajjizna. Bl-ebda mod ma ridt nagħti l-impressjoni li dan ix-xogħol hu komplut.

Hajr

Nixtieq nibda billi nerġa' nerringrazzja lil dawk kollha li tajt ħajr fl-ewwel artiklu, speċjalment lil dawk l-anzjani u r-raħlin kollha li ssapportew l-bumbardament ta' mistoqsijiet tiegħi, u bil-paċenzja kollha qagħdu jwegħbuni. Ħajr ukoll lil Dr. Albert Ganado, Joe Morales u Jeffrey Sammut ta' xi informazzjoni li għaddewli. Fl-aħħar imma mhux l-anqas niżzi ħajr lit-tfajla tiegħi Esther tal-paċenzja li ħadet tigri miegħi għar-riċerka u tgħini fl-ittajpar ta' dan ix-xogħol.

Referenzi

ATTARD V. *Il-lifgħa ta' San Pawl*, Flimkien, Numru 3 pg 55. (2005)

BALDACCHINO AE, SCHEMBRI PJ *Ir-Rettli u l-Amfibi tal-Gzejjer Maltin*. SSCN:Malta, +46p (1993)

BALDACCHINO AE, SCHEMBRI PJ *Amfibi, Rettli, u Mammiferi fil-Gzejjer Maltin*. Kullana Kulturali 39 PIN, 258pp. 10pls. (2002)

BORG S. *Kif kienet tissajjar il-fekruna f'Wied il-Għajn*, L-Imnara Nru. 30 pg 149-450 (2006)

GULIJA, GAVINO, *Repertorio di Storia Naturale*. (1858)

GULIA G. *Erpetologia Maltese*. II Naturalista Maltese, I(2):14-15 (1858)

GHAQDA BIBBLIKA MALTIJA, *Il-Bibbja*. It-tieni edizzjoni. Clayted, UK, 309pp (1996)

LANFRANCO G.G. *Reptiles and Amphibians of the Maltese Islands*. Malta Year Book, p.198-203 (1955)

MANDUCA, J.S, MIFSUD G. *Il-Qawl Iqul*. PEG, 316pp. (1989)

SAVONA-VENTURA C. *Reptiles & Amphibians in Maltese medical folklore*. Civilization 10 (1984)

SAVONA-VENTURA C *Maltese Medical Folklore. Man and the Herpetofauna in Malta. A Review*. Malta Med J, 2(1):41-43 (1990)

SCHEMBRI PJ *Two-tailed Gecko*. Malt Nat, 2(1):25 (1975)

SCHEMBRI PJ *The Maltese Wall lizard*. Civilization 27, (1986)

SCIBERRAS A. *Reptiles - Our scaly friends*. The Malta Independent. October 22nd pg.6 (2005)

SCIBERRAS A & SCHEMBRI P.J. *Occurrence of Alien Bedriaga's frog (Rana bedriagae) Camerano, 1882 in the Maltese Islands, and implications for conservation*. Herpetological Bulletin-Number 95 pg 2-5 (2006)

SCIBERRAS A. *Għajdut, Qlejjet u Folklor fuq il-Gremxula ta' Malta*. L-Imnara Nru. 30 pg108-112. (2006)

SCIBERRAS A. *L-Istorja ta' L-Amfibi fil-Gzejjer Maltin*. L-Orizzont Ottubru 25 (Għalik pg viii) (2006)

SCIBERRAS J. *Mhux Ta' Filfla !!!* Huttafa ħarġa 44 pg.8 Birdlife Malta (2001)

WARING, G *Letters from Malta and Sicily*. London Press pg 90-96 (1843)